

**THE BOOK WAS
DRENCHED**

UNIVERSAL
LIBRARY

OU_192368

UNIVERSAL
LIBRARY

OU^D—831—5-8-74—15,000.

OSMANIA UNIVERSITY LIBRARY

Call No. M 84 Accession No. M 623
Author M 17 J
Title తిడ్రంగెల్, ఎట. >ఎ.
This book should be returned on or before the date last marked below.
జీవన రామిల్య - 1943

कॉन्टिनेन्टल प्रकाशन १५

जीवन-साहित्य

ग. चं. माडखोलकर



कॉन्टिनेन्टल प्रकाशन

मे १९४३

प्रकाशक :

अ. अं. कुलकर्णी
कॉन्टेन्ट्स लिमिटेड
१९६५ सदाशिव, पुणे

या पुस्तकाच्या पुनर्मुद्रणाचे, खांतील उतारे घेण्याचे वौरे सर्व हक्क
सौ. शांता माडखोलकर (गृहीतागमा, शांतानिवास,
मॉडेल मिल्स रोड, नागपूर शहर) यांच्याकडे आहेत.

Post Graduate Library
College of Arts & Commerce, O. S.
M.

मुद्रक :

स. रा. सरदेसाई, वी.ए., एलएल.वी.
नवीन समर्थ विद्यालयाचा
'समर्थ भारत' छापखाना
४१ बुधवार, पुणे

बडकस कुठुंबाला

प्रेमादरपूर्वक

ममर्ण

निवेदन

या स्फुट लेखांच्या संग्रहाला 'जीवन-साहित्य' असें नांव मीं दिले आहे. कारण, यांतील कांहीं लेख जीवनपर तर कांहीं साहित्यपर आहेत.

ता. १० मार्च १९२३ रोजी 'ज्ञानप्रकाश' दैनिकाच्या वाढाय पुरवणीचा पढिला अंक 'काव्यशास्त्रविनोद' या नावानें माझ्या संपादकत्वाखाली प्रसिद्ध झाला. त्या अंकात आलेला 'वर्तमानपत्र आणि वाह्मय', व त्यानंतर ता. ३१ मार्चच्या अंकात आलेला 'कलात्मक वाह्मय' असे माझे दोन लेख या संग्रहांत मुद्दाम दिलेले आहेत. या दोन लेखांवरून जो उदार दृष्टिकोन मराठी वाह्मयांत निर्माण ब्हावावा, असा प्रयत्न आम्ही तेहां केला होता, त्याची योडीशी कल्पना आजच्या वाचकांना येईल. 'काव्यशास्त्रविनोद' हैं त्या वेळी 'रविकिरण मंडळा'चे मुख्यपत्र समजले जात असे; व त्या मंडळाच्या दृष्टीनें त्यानें केलेल्या मतप्रचाराचा ओळखरता गौरवपर उल्लेख प्रो. श्री. वा. रानडे यांनी मंडळाचा 'काव्यविचार' या पुस्तकांतील आपल्या 'सुनीता'वरत्या लेखांत केला आहे. 'रविकिरण

मंडळा'चे तत्कालीन टीकाकार कै. वा. अ. भिडे, कै. प्रो. वि. गो. विजापूरकर, कै. श्री. व. टिळक, रा. व. गो. स. सरदेसाई, श्री. अण्णासाहेब कारखाननीस यांच्यासारख्या निरनिराळ्या वृत्तीच्या मंडळींनीहि, मला मुद्दाम पत्रे पाठवून, 'काव्यशास्त्रविनोदां'तील लिखाणाचें नावीन्य आणि उच्चदर्जां यांची वाखाणणी केली होती.

श्री. आवाजी ऊर्फ लक्षण विनायक वडकस, त्यांच्या पत्ती सौ. पार्वतीवाई, त्यांच्या मुली सौ. सुशीलाताई शास्त्री (भंडारा), सौ. लीलाताई व्याघ्र (आर्वी) आणि सौ. इंदुताई पाठक (पुसद) व त्यांचे मुलगे माधवराव. विनायकराव (विनोद) आणि लक्ष्मीकान्त यांना हें लहानसें पुस्तक आम्ही प्रेमादरानें अर्पण करीत आहोत. माझ्या पत्नीच्या आणि लग्नानंतर माझ्याहि एकाकी जीवनांत वडकस भावंडांनी आपल्या प्रेमल वर्तनानें वंधुभावाचा जिघाळा उत्तम केला. या पुस्तकांतील पहिन्या लेखांत उल्लेखिलेली माझी घिटुकली वहीण म्हणजे सौ. इंदुताई पाठक ही होय.

या पुस्तकाची मुद्रणप्रत तयार करण्याच्या, मुद्रितें तपासण्याच्या वरैरे सर्व कार्मा नागपूरचे तरुण कथालेखक श्री. ज. श्री. देशपांडे यांची जी मदत झाली, तिचा कृतज्ञतापूर्वक निर्देश करणे अवश्य आहे. डोळ्यांच्या वाढत्या अधूपणामुळे वाचन आणि लेखन या दोन्ही बाबरीत परावरलंबी झालेल्या माझ्यासारख्या पंगु माणसाला अशा प्रकारच्या मदतीचें मोल करितां येणे अशक्य आहे.

त्याच्यप्रमाणे कागदाच्या विलक्षण महागाईच्या या कालांत पुण्याच्या 'कॉन्टिनेन्टल प्रकाशन'चे श्री. कुलकर्णी यांनी हें पुस्तक हौसेनें माग्न वेऊन प्रसिद्ध केल्यावइल त्यांचेहि मी मनःपूर्वक आभार मानतों.

जीवन-साहित्य

माझी पहिली दिवाळी
मी भाषा कशी कमावली ?
कांही चमत्कारिक योगायोग
साहित्यांतील प्रत्यक्षानुभूति
परिणाम करणेरे ग्रंथ
राजकीय काढवरी
वर्तमानपत्र आणि वाडमय
कलात्मक वाड्य
केळकरांची लेखनशैली
विदर्भांतील वाडमयकार्य
ललित लेखनाची भाषा
शाहिरी, ऐतिहासिक आणि राष्ट्रीय कविता
कविता आणि भावना
वाड्य आणि लोकशाही
लोकांचे वाड्य

ग. न्यं. माडखोलकर

प्रबंध

- १ आधुनिक कविपंचक
- २ विष्णु कृष्ण चिपकूणकर
- ३ विलापिका
- ४ वाङ्मयविलास
- ५ स्वैर विचार
- ६ माझे आवडते लेखक
- ७ अवशेष
- ८ आवहान
- ९ माझी नमोवाणी
- १० परामर्श
- ११ जीवन-साहित्य
- १२ माझे आवडते कवि
- १३ व्यक्तिरेखा
- १४ त्रृणभार

कथासंग्रह

- १ शुक्राचे चांदणे
- २ रातराणीचीं फुले

नाटिका

- १ उर्वशी
- २ शर्मिष्ठा
- ३ अगस्त्य
- ४ नचिकेत
- ५ एकलच्य
- ६ वृत्रहंता

माडखोलकरांचीं पुस्तकें

कादंबरी

- १ मुक्तात्मा
- २ भंगलेले देऊळ
- ३ शाप
- ४ कांता
- ५ दुहेरी जीवन
- ६ मुखवटे
- ७ नवे संसार
- ८ डाकबंगला
- ९ नागकन्या
- १० चंदनवाढी
- ११ तीन दिवस
- १२ प्रमद्दरा
- १३ हें युज्ज्व
- १४ देवगिरी
- १५ गोंडवन
- १६ उमरा

सौ. शांता माडखोलकर

‘ वीस वर्षे ’

माझी पहिली दिवाळी : : :

१

‘ विवाहानंतरची माझी पहिली दिवाळी ’ हे शब्द वाचतांच मनांत ज्या मजेदार कल्पना आल्या पाहिजेत, त्या येण्यासारखी माझी परिस्थिति नव्हती. कारण, मी त्या बेळी घरजांवई होतो आणि अजूनहि आहें.

पण, ‘ घरजांवई ’ शाला, तरी त्याचाहि दिवाळसण म्हणून असतोच. फार तर, स्वतःच्या घरून सामुरवाडीला जाऊन तेरें आपला स्वाब्र दाखविष्याची जी संधि इतर जावयांना मिळते, ती घरजांवयाला मिळत नाही, एवढेच. तो घरचाच झालेला असल्यामुळे त्याच्या जांवईपणाचा दिमाख असा कांही शिल्क उरत नाही; व सामुरवाडीला दिवाळसणासाठी आलेले इतर जांवई ज्या रीतीनें रुसतात फुगतात आणि सासरच्या माणसांना आपल्यामुळे नाकदुऱ्या काढावयाला लावतात, त्या रीतीनें वागणे त्याला शक्य नसते.

दिवाळसणातला एवढा हा दिमाखदारीचा भाग वगळला, तर माझी लग्नानंतरची पहिली दिवाळी अतिशय मर्जेत गेली, यांत शंका नाही.

या मजेचे मुख्य श्रेय माझ्या पत्नीच्या अनेक लहानमोठ्या भावंडांना द्यावें लागेल. भावंडांचे सुख किंवा नातलगांचे कौतुक म्हणून ज्याला म्हणतात, तें माझ्या वांछ्याला अजिवात आलेले नाही. दोन सख्ले मामा सोडले, तर आईच्या किंवा वडिलांच्या बाजूने एकहि नातलग मला नव्हता; व माझ्या पाठीवर झालेली भावडे सर्व अव्पायुषी निघाल्यामुळे माझें बालपण एकाकीच गेले होते.

पण, माझ्या पत्नीला जरी सख्लें भावंड एकहि नाहीं, तरी आतेभागेमावस भावंडे मात्र रगड आहेत. आमच्या पहिल्या दिवाळीला हीं तिचीं

सर्व भावंडे बहुतेक हजर होतीं; व त्यांनी आपल्या हास्यविनोदानें सारें घर ढोक्यावर वेतले होतें. या नात्यांतत्या भावंडांच्या जोडीला माझ्या पलीची मानलेलीं व म्हणून अधिक मायेचीं हक्कदार भावंडेहि होतीं. पिंजऱ्यांत बाढलेले पांखरू त्यांतून निसटून रानांतत्या पांखरांत गेलें म्हणजे त्याला जसें बुजल्यासारखें होतें, तशी त्या सान्या भावंडांच्या किलबिलाटांत आणि कलकलाटांत माझ्या मनाची अवस्था होऊन गेली.

लग्नापूर्वी माझ्या आयुष्यांत भाऊविजेचा सण कधीं उगवलाच नव्हता. मला एक सावत्र बहीण होती. पण ती जवळ जवळ माझ्या आईच्या बयाची, शिवाय, माझ्या जन्मानंतर तिला ऐन तारुण्यांत वैधव्य आल्यामुळे तिच्याच बरोबरीच्या माझ्या आईच्या संसाराचा तिला साहाजिकच दुस्वास बाटे. त्यामुळे तिची दिवाळी डोळ्यांतून टिपें गाळण्यांत जावयाची; व ती विधवा असत्यामुळे मला ओवाळण्याचाहि हक तिला उरलेला नव्हता. आपल्या लहानया सावत्र भावाला ओवाळण्याची लहर तिला एकादे वेळीं चुकून येई. तो चुकूनमाकून येणारा ओवाळणीचा प्रसंग अजूनहि माझ्या स्मरणांत आहे. माझ्या वहिणीं ओवाळणीचे तवक निरांजन पेटवून माझ्यापुढे पाटावर टेवाबयाचे व त्यांतले अक्षतामिश्रित कुंकुम स्वतःच्या हातानें आपल्या कपाळाला लावून वेऊन मी त्या तवकांत ओवाळणी घालाबयाची. माझी सौंवळी झालेली बहीण हा सारा प्रकार साश्रु नयनांनी पाहूत समोर उभी असे.

माझ्या लग्नापूर्वीच्या आयुष्यांत जी भाऊवीज कधीमधीं उगवत असे, ती या प्रकारची.

दिवाळींत ओवाळणीचे दोन प्रसंग असतात. एक नरक-चतुर्दशीच्या पहांटे आणि दुसरा भाऊविजेच्या सायंकाळीं. माझ्या नशिवाचा योग असा खडतर होता की, लहानपणीं अश्रुपाताशिवाय हे दोन्ही प्रसंग कधी साजरे झालेले मी पाहिले नाहीत.

बहीण विधवा, त्यामुळे नरक-चतुर्दशीच्या पहांटेच्या कार्यक्रमाला तिच्या रडण्यानें सुरुवात ब्हाबयाची. शिवाय माझ्या पाठीवर दीड दोन वर्षांच्या अंतरानें एकामार्गून एक तीन नक्षत्रासारख्या वहिणी होऊन त्या गेल्यामुळे माझ्या आईच्या जिवालाहि तिचें स्वतःचें म्हणून जै एक दुःख असे, तें वेगळेंच. त्या

दुःखाची पाठशिवण आईच्या मृत्यूपर्यंत सारखी चालू होती. त्यामुळे निर्भर आनंदाची अशी दिवाळी माझ्या आयुष्यांत कधीं आलीच नाही. बहीप वैष्णव्यानें पोळलेली आणि आई अपत्य-निधनानें होरपळलेली. दोधींच्याहि दृष्टीने मी अपशकुनीच. तेव्हां त्या शोकमय परिस्थितीत नरकचतुर्दशीच्या काय किंवा भाऊविजेचें काय ओवाळणे केव्हां होई, केव्हां होतहि नसे.

पण या दुःखद वातावरणांतहि दिवाळीच्या मंगलमय आनंदाची चुणूक दाखविणारा एक प्रसंग मला अजूनहि आठवतो.

तो म्हणजे वलिप्रतिपदेच्या दिवर्षी सकाळी परटिणीकडून होणारी ओवाळणी. आतां हा प्रधात मुंबईला सुरु आहे की नाही, हैं मला माझीत नाही. पण त्या वेळी मात्र तो सर्वांस प्रचलित होता. हिरव्या तांबड्या कांठाचें करवती काठी पातळ नेसलेली, पायांत चांदीचे लऱ्य तोडे घातल्या-मुळे किंचित् अडवळत चालणारी आणि नाकांत कोंकणी थाटाची मोठी योरली सोन्याची नथ घातलेली पोक्त बयाची परटीण हातांत तबक घेऊन प्रसन्न भुखानें ओवाळावयाला आली, म्हणजे माझें मन इर्पानें उचंबळून येई ती बयोमानाप्रमाणे स्थळू होती; व तिच्या कपाळावर चांगले ढबू एवढें कुळू लावलेले असे. पण, देवीच्या वणांनी डागळलेल्या तिच्या काळगेल्या चेहऱ्यावर जी हास्यरेषा ओवाळणीच्या वेळी उमटत असे, ती पाहून ढगांच्या खवल्यांनी च्यापलेल्या क्षितिजावरील विजेच्या चन्द्रकोरीचा भास होई. अगदी कोरा चकचकीत रुपया मी तिच्या तबकांत टाकीत असें. तो रुपया घेऊन माझ्या हाती नारळ देतांना जै कौतुक तिच्या डोऱ्यांतून ओसंडत असे, तेवढाच काय तो दिवाळीतला माझ्या वांच्याला येणारा निर्भर आनंद.

या जुन्या आठवणी मी येवळ्याच्चसाठीं देत आहे की, लग्नानंतरची माझी पहिली दिवाळी किती मजेंत गेली असेल, याची तुलनेने कल्पना यावी.

आमच्या दिवाळसणाला नरक-चतुर्दशीच्या प्रातःस्नानाच्या वेळच्या मंगलवाच्चांनी प्रारंभ झाला. नळे, चंद्रज्योति, फटाके वगैरेच्या धुरानें आणि आवाजानें कुंद झालेल्या वातावरणांत माझें स्नान झाले. स्नानानंतर फराळाला जी सुरुवात झाली, तिची मग येणाऱ्या प्रत्येक नव्या माणसांगणिक दिवसभर युनराबृत्ति चालू होती. शिवाय, नातलगांकडे फराळाला जावें लागले आणि शिष्टाचाराप्रमाणे प्रत्येक ठिकाणी थोड्योडे उष्टावण

करावें लागले, तें वेगळेच. नातलग पुष्कळ असण्यांत जे फायदे-तोटे असतात, त्या दोहोंचाहि या दिवाळसणांत मला एकदमच अनुभव आला. त्यांचे प्रेम आणि पाहुणचार हीं दोन्ही मला संकटासारखीं वाटलीं. फराळाच्या दर तासागणिक येणाऱ्या आमंत्रणांना तोंड देण्याची जी ही संवय मला या पहिल्या दिवाळसणांत लागली, तिचा उपयोग पुढे मला साहित्यसंमेलनांच्या अध्यक्षपदांच्या वेळी झाला. अशा प्रसंगी निमंत्रित मुख्य पाहुण्यानें जर कांहीं न्याहळे नाहीं तर इतरांनाहि, शिष्टाचारानुसार, समोर टेबलेल्या पदार्थावर हात मारणे अशक्य होतें; व म्हणून आपल्यावरोवर बोलावलेल्या इतर मंडळीची उपासमार होऊं नये यासाठीं तरी मुख्य पाहुण्याला स्वतःवर अजीर्णची आपत्ति ओढवून घ्यावयाला तयार व्हावें लागते. मुंद्रवानें माझ्यावरोवर माझे मेहुणे आणि मित्र यांचा परिवार असे; व आधुनिक युद्धांतला सेनापति याप्रमाणे स्वतः लढाईत भाग न घेतां आपल्या सैन्याला फक्त हुक्म सोडतो आणि त्याच्या पराक्रमाचें श्रेष्ठ मात्र स्वतः उपटतो, त्याप्रमाणे मी या परिवाराच्या जोरावर आज्ञपर्यंत अनेक सण आणि समेलने यांच्या चक्रापर्तीनून यशस्वी रीतीने पार पडलीं आहें.

दिवाळीचे पहिले तीन दिवस अशा रीतीने भोक्ता मजेत रंगले. माझ्या दृष्टीने दिवाळी पाडव्याच्या दिवशीच संपली, कारण, मला व्हाणी नसल्यामुळे भाऊविजेच्या दिवसाशी आपला कांहीं संवंध नाही, असेच मी समजत होतो:

त्या दिवशी दुपारच्या मेजबानीला माझे सर्व मेहुणे अर्थातच हजर होते. तो दिवस जांवयाच्या माहात्म्याचा नमून भावांच्या वडेजावाचा होता; व त्यांचीच सरवराई आणि शट्रुमस्करी दिवसभर चालली होती. संध्याकाळ झाल्यावर प्रथम माझ्या पत्नीने क्षितिजावर अंगुक दिसणाऱ्या चंद्राला ओवाळले; व नंतर एकामागून एक सर्व भावांच्या ओवाळणीचा मुमारंभ झाला, मी माडीवर एकटाच वसलीं होतीं, न्याली ओवाळणीची गडवड चालू असतांनाच माझी पत्नी वर येऊन मला म्हणाली—

“तुम्हीसुद्धां खाली चला—”

“माझी काय काम आहे खाली? ”

“तुम्हाला ओवाळायची सगळी तयारी झाली आहे—”

आणि तिनें आप्रहपूर्वक खालीं नेऊन मला पाटावर वसविले.

आपल्याला कोण ओवाळणार आहे, याची मला कांहीच कल्पना नव्हती. मी मनांतन्या मनांत अचंवा करीत त्या गजवजलेल्या माजघरांत देबांपुढे मांडलेल्या रंगीत पाटावर मुकाब्यानें वसलों.

माझ्या पत्नीनें एक तीन-चार वर्षांची, जरीच्या बुट्ट्यांचा परकर नेसलेली, अचपळ गोरटेली मुलगी माझ्यासमोर आणून उभी केली; व सोन्याच्या घागऱ्यांची मुदी घातलेला तिच्चा चिमुकला गोंडस हात आपल्या हाती घेऊन माझ्या कपाळाला कुंकुमाक्षता लावल्या.

माझ्यासमोर चार हातांनी धरलेल्या त्या तवकांत भी सहर्ष नित्तानें ओवाळणी टाकली आणि लगेच त्या मुलीला उचलून आपल्या मांडीबर घेतले.

तेव्हांपासून गेली सोळा वर्षे ही माझी वहीण दर भाऊबिजेला मला नेमानें ओवाळीत आली आहे.

लग्नानंतरच्या पहिल्या दिवाळीची जर माझी सुगळ्यांत आल्हाददायक आठवण कोणती असेल, तर ती भाऊबिजेच्या दिवशी माझ्या पत्नीने अकरसात् माझ्यासमोर आणून उभी केलेली ही घिटुकली वहीण.

—कला, दिवाळी १९४१

मीं भाषा कशी कमावली ? : : :

२

या प्रश्नाचें उत्तर जर प्रामाणिकपणानें चावयाचे झालें, तर मला असें
म्हणणें प्राप्त आहे कीं, माझ्या भाषेची कमाई ही मीं स्वतः केलेली नसून,
माझ्यासाठी ती अनेकांनी आजवर केली आहे.

माझ्यासाठी भाषेची कमाई आपुलकीनें करणाऱ्या या सुहृदांत माझ्या
आईवडिलांना मी अग्रपूजेचा मान देर्हन,

माझे बडील बहुश्रुत होते. इंग्रजी शिकून काहीं दिवस सरकारी नोकरी
केल्यावर ते जरी पुढे व्यापारधंद्यांत पडले, तरी आमच्या घराण्यांत मुंबई-
तील पाठारे प्रभूंची वृत्ति असल्यामुळे, त्यांना वैदिक कर्म यथासांग पढावें
लागले होतें. संस्कृत वाडमयाचाहि त्यांचा व्यासंग चांगला होता. जुन्या
मराठी कर्वीपैकीं मोरोपंतांवर त्यांची अनन्य भक्ति होती; व पंतांचे आर्या-
भारत त्यांना बहुतेक मुख्योद्भव होतें. मुंबईच्या लोहारचाळ या भागांत
आमचें स्वतःचे घर असतांना माझ्या वडिलांनी खासगी रीतीनें ग्रंथसंग्रह
करून तो आपल्या परिचित मंडळीला वाचावयाला खुला टेवला होता,
अशा आशयाचा उल्लेख मुंबई मराठी ग्रंथसंग्रहालयाच्या अगदीं जुन्या
हस्तलिखित वृत्तांतांत आढळतो. ‘यशोदा-पांडुरंगी’, पंडितांचे विक्रमो-
र्जीय, बॉस्वेलचे जॉन्सनचरित्र वगैरेसारखीं त्यांच्या संग्रहांतलीं काहीं
जुनी दुर्मिळ पुस्तके अद्याप माझ्यापाशीं आहेत. त्यांच्या या विद्याप्रियतेमुळे
कै. ना. कृ. गदे, कै. खंडेराव वेलसरे, कै. शिवरामशास्त्री गोरे, राजापूरच्या
संस्कृत पाठशाळेचे गुर्जर-पाध्ये शास्त्री, वसईचे पंचांगकर्ते मोघेशास्त्री,
‘विनोद’ पत्राचे संपादक कै. गजाननराव देसाई, भालचंदशास्त्री देवस्थली,

विद्याभूषण तांबेशास्त्री, फडके बंधु प्रभृति विद्वान् मंडळी आमच्याकडे येत असत; व त्यांच्यांत होणारी नाना प्रकारची चर्चा माझ्या कानांवर नेहमी पडत असे. त्या काळच्या पद्धतीप्रमाणे सुंज होण्यापूर्वीच रामरक्षा, अर्थर्वशीर्ष, महिन्म, गंगालहरी, विष्णुसहस्रनाम वगैरे संस्कृत स्तोत्रै आणि सुंज ज्ञात्यानंतर जरूर तें ब्रह्मकर्म वडिलांनी मला पढविलें. आतां जानवै सुदां न घालणारा मी जेव्हां खालाद्या बालबोध वलणाच्या कुटुंबवत्सल मित्राच्या घरीं संकषीच्या किंवा द्वादशीच्या पारण्याच्या वेळीं त्याच्या वडिलांवरोवर अर्थर्वशीर्ष किंवा त्रिसुपर्ण अकस्मात् म्हणून लागतों, तेव्हां त्याच्या घरची मंडळी चकित होऊन जातात.

माझ्या वडिलांचा पाठांतरावर अतिशय भर होता. “‘पुस्तकस्था तु या विद्या’” हें स्मृतिगत नसुलेल्या पुस्तकी विद्येविषयीं अविश्वास उत्पन्न करणारे सुभाषित मीं त्यांच्या तोंडून किती तरी वेळां ऐकले आहे. त्यामुळे त्यांनी माझ्याकडून सुंज ज्ञात्यावरोवर अमरकोश, रघूने पहिले पांच सर्ग, उत्तररामचरित, मेघदूत, केकावली आणि आर्यभारतांतील युद्धपर्वे पाठ करून घेतलीं. संस्कृत प्रथम त्यांनीच मला घरीं शिकविले. पण, हें जें पाठांतर त्यांनी माझ्याकडून करवून घेतलें, त्याचें स्वारस्य कळण्याइतके कांहीं संस्कृत तेव्हां मला खाचीनें येत नव्हते. पण पाठांतराच्या वावतींत त्यांनी माझी कधीं गय केली नाही. उत्तररामचरित हें रोज एक अंक याप्रमाणे मीं त्यांना पाठ करून घडघडा म्हणून दाखवलें होतें. त्यांच्या या अभ्यास-पद्धतीमुळे कालिदास आणि भवभूति यांची काव्य-नाटके आणि मोरो-पंतांचे आर्याभारत हें आजहि मला वजऱ्यांची कंठगत आहे.

पण त्यांच्यापेक्षांहि माझ्या आईच्या शिकवणुकीचा आणि रूपगुणांचा परिणाम माझ्या मनावर जास्त ज्ञाला.

प्रो. श्री. शेजबलकर यांनी माझ्या आईला पाहिले होतें, माझे मामा, इंदूरच्या संस्कृत महाविद्यालयांतील अध्यापक, काव्यतीर्थ श्री. धुंडिराज-शास्त्री जांभेकर हे शेजबलकरांने समवयस्क आहेत; व त्यांच्यावरोवर ते केव्हां तरी आमच्या घरी आले असतां त्यांनी माझ्या आईला पाहिली असावी. आठ वर्षांपूर्वी श्री. गंगाधरराव खानोलकर यांच्या घरीं जेव्हां त्यांची माझी प्रथमच गांड पडली, तेव्हां त्यांनी माझ्या आईचा आदरपूर्वक उल्लेख केला होता.

माझी आई ही पोंभुत्याचे कै. नारायणशास्त्री जांभेकर यांची ज्येष्ठ कन्या. माझे आजोवा जसे शास्त्री तसेच ज्योतिषीहि होते. आपल्या या सुस्वरूप कन्येची पत्रिका जेव्हां त्यांनी तयार केली, तेव्हां त्यांना असें दिसून आले कीं, या मुलीच्या कपाळी वंचव्ययोग असून तिला जर विशिष्ट ग्रहयोग असलेल्या वयस्क विजवराला दिली, तरच ही आपत्ति टळण्याचा संभव आहे. पत्रिकेवरून हें जे अनुमान त्यांनी काढले, त्यामुळे त्यांचा मुलीकडे पाहण्याचा दृष्टिकोन अजिवात वदलला. आपल्या लाडक्या बुद्धिमान 'काशी'ला वयाच्या वाराव्या वर्षांपर्यंत जितके म्हणून संस्कृत शिकवतां येण्यासारखे होते तितके त्यांनी शिकवले; व नंतर चाळिशीच्या घरांत असलेल्या माझ्या बडिलांशी तिचा विवाह करून दिला.

माझ्या आईवर तिच्या बडिलांच्या विद्रृतेची आणि निःस्पृहतेची छाप विलक्षण पडली होती. कै. बाळशास्त्री जांभेकर यांच्या घराण्यांत आपण जन्मलों आहोत ही जी जाणीव बडिलांनी तिच्या बोलमनावर विवकली, तिनें तिच्या आयुष्याला कठोर, ज्ञानप्रधान वळण लावले. त्यांतच आपल्यापेक्षां जवळजवळ सव्वीस वर्षांनी मोळ्या अशा विजवराशी लग्न झात्यामुळे माझ्या आईला योवन आणि मातृपद ही प्राप्त होण्यापूर्वीच एक प्रकारचे बैराग्य आले.

अशा या विरागिनीच्या रूपगुणांविपर्यां वाटणारे आकर्षण, माझ्या बुद्धिविकासाला वळण देण्याची तिची कठोर पद्धति आणि ती क्षयाने चार वर्षे आजारी असतां तिच्या करमणुकीसाठी शेवटी मला रोज सक्तीने करावे लागलेले वाचन यांचा परिणाम माझ्या भाषाशैलीच्या वनावटीवर अतिशय झाला. १९०९ आणि १९१० ही दोन वर्षे क्षयाने ग्रासलेल्या तिच्या प्रकृतीला उतार पडावा म्हणून आम्ही लोणावळ्याला जाऊन राहिलो होतों. ऑक्टोबर ते मेअखेरपर्यंत लोणावळ्याला सतत दोन वर्षे झालेल्या या वास्तव्यांत मी तिचा विद्यार्थी होतों आणि वाचकहि होतों. मूळचा तापट स्वभाव दुखण्यामुळे अधिकच त्रासिक झालेला; व शरीर अंथरुणाला खिळल्याकाराणाने वाचनाशिवाय मनोरंजनाचे दुसरे कोणतेहि साधन उपलब्ध नसलेले. त्यामुळे मला शिकवण्यांत आणि मजकऱ्यान निरनिराळी पुस्तके वाचवून घेण्यांत ती आयुशाचे उत्तरोत्तर दुर्बंह होत चाललेले दिवस

कसेवसे पुढे ढकळीत होती. ही ज्ञानदानाची सक्ति मला पुष्कळदां असध्य होई. अशा वेळी मी गुंगारा दिला, म्हणजे घरी परत आत्यावर आई निगडीच्या फोकानें मला मारीत असे. गेल्या .दिवाळीत तापीतीरावर हिंडतांना जेव्हां मी निगडीच्या जाळ्या पाहिल्या, तेव्हां लोणावळ्याला असतांना खालेल्या या माराची आठवण होऊन माझ्या अंगावर कांटा उभा राहिला.

ही सगळी कंठाळवाणी खासगी इकीकित मी एवढ्याच्चसाठी देत आहें की, माझ्या भाषाशैलीला अगदी सुरुवातीलाच इतके विलक्षण गंभीर आणि पांडित्यपूर्ण स्वरूप कां आले, याचा उलगडा ब्हावा.

आई वारत्यावर १९१० सालच्या जूनमध्ये मी आर्यन एज्युकेशन सोसायटीच्या शाळेत दाखल झाले. त्या शाळेतील धर्मशिक्षणाच्या निमित्तानें संतकवीचे निवडक वेचे आणि सपूर्ण भगवद्गीता यांचे मला पठण घडले.

याच्या सहाव्या वर्षापासून तेराव्या वर्षापर्यंत झालेल्या या सगळ्या सत्तीच्या ज्ञानार्जनाचा परिणाम असा झाला की, हायस्कुलांत जाण्याच्या सुमारास मी काव्यरचनेला जी सुरुवात केली, ती संस्कृत भाषेतून ! माझ्या या संस्कृत कवितेचे पहिले वाचक, प्रशंसक आणि प्रोत्साहक माझे परम खेही कै. राजाराम लक्ष्मण पराडकर आणि श्री. शंकर गणेश वेद्य हे होते. हायस्कुलांतील माझे संस्कृत शिक्षक कै. घारपुरे यांच्या व्याकरणाविषयीच्या माझ्या अनास्थेवहूल जरी मजवर राग होता, तरी संस्कृत कवितेची माझी उपस्थिति आणि माझी सुक्षिष्ट वाक्यरचना यांच्यावर खूब होऊन ते मला नेहमीं कौतुकानें “गजाननपंडित” म्हणावयाचे ! आमचे त्या वेळचे प्रिन्सिपल श्री. द. पु. आघारकर यांचाहि माझ्या या विशिष्ट गुणांमुळे माझ्यावर लोभ होता; व म्हणून मॅट्रिक्या चांचणी परीक्षेत गणितांत जरी मला दोनशेंपकी फक्त पंधरा-वीस गुणच मिळाले होते, तरी मला त्यांनी परीक्षेला बसण्याची संधि, मोळ्या कळकळीनें महिना दोन महिन्यांत गणित सुधारण्याचा उपदेश करून, प्रेमपूर्वक दिली. श्री. आघारकर हे आतां सोलापूर जिल्ह्यात वकील आहेत. १९२३ सालच्या भेदमध्ये मी आणि श्री. शंकरराव वेद्य पुण्यास असतां त्यांनी आग्हा दोघां शिष्यांना भेट देऊन आमचा पाहुणचार घेतला होता.

मंट्रिक परीक्षेत अयशस्वी ज्ञात्यावर जेब्हां मी पुन्हा त्या परीक्षेला वसण्याचे नाकारले, तेब्हां बडिलांनी १९१९ साली मला गवालिया तलावा-जवळील गोकुळदास तेजपाळ संस्कृत पाठशाळेत घातले. या पाठशाळेत मी जेमतेम वर्षभर असेन. मी संस्कृत पंडित बहावे यावइल त्यांचा किती कठाक्ष होता, हें यावरून दिसून येईल.

श्री. वैद्य आणि विशेषतः कै. पराडकर या दोघांशी असलेला माझा खेह हाहि दुर्देवानें पांडित्यपोषक ठरला. दोघेहि संस्कृतचे दर्दी होते. पराडकर आणि मी आचीपाळीनें आणि चढाओढीनें क्लोक म्हणून रोज रघूचा एक सर्ग आणि गीतेचा एक अच्याय पाठ म्हणत असू. श्री. च्यं. वि. पर्वते, कै. द. प. नवरे, प्रो. वि. ह. कुळकर्णी आणि श्री. श्री. अ. डांगे हे जे चार मित्र त्यांच सुमारास मला लाभले, ते सगळे कै. रा. ग. गडकरी यांच्या बाढमयाचे भोक्ते होते. आतां मी हें सांगितलें असतां आश्वर्य वाटेल की, स्वतः लंकेच्या पार्वतीसारखी अगदीं साधीमुधी भाषा लिहिणारे माझे मित्र श्री. पर्वते हेहि त्या वेळीं पुढे 'आधुनिक कविपंचकां'त प्रकट झालेल्या माझ्या गडकरी थाटाच्या संस्कृतप्रचुर भाषाशैलीचे कौतुक करीत असत. पराडकर, वैद्य, नवरे, कुळकर्णी आणि डांगे हे संस्कृत बाढमय आणि गडकरी यांचे भोक्ते असले, तरी पर्वते हे त्याहि वेळीं आधुनिक अभिरुचीचे होते. पण माझ्या अलंकारिक भाषाशैलीचे कौतुक करण्यांत त्यांचाहि पाय कांहीं मार्गे नव्हता.

माझ्या बडिलांना माझ्या संस्कृत कवितेचे तर फारच कौतुक वाटे. त्यांनी माझ्या संस्कृत आणि मराठी कविता आपले स्नेही श्री. भालचंद्रशास्त्री देवस्थळी यांना दाखवून त्यांच्याकडून त्या दुरुस्त करूनहि घेतल्या होत्या.

वयाला विशी उलटण्याच्या अंत 'नवयुगां'त प्रसिद्ध झालेल्या माझ्या कविता आणि 'आधुनिक कविपंचक' यांच्या भाषाशैलीचे श्रेय या सगळ्या संस्कारांना आणि संगतीला आहे. माझी गडकरीछाप भाषा पाहून 'नवयुगा'चे तकालीन संपादक कै. गणपतराव कुळकर्णी हे माझ्या-वर इतके कांहीं खूप झाले की, ज्याच्या त्याच्याजवळ ते माझी तोंड भरून तारीफ करीत असत. मी खरोवरीच त्या वेळीं गडकरीभक्त होतों; व 'आधुनिक कविपंचका'ची पहिली हस्तालिखित प्रत जी मी तयार केली

होती, ती कॅ. गडकरी यांनाच अर्पण केलेली आहे. पुढे पराडकरांच्या आकस्मिक मृत्युमुळे मीं तें पुस्तक त्यांना अर्पण केले, हा भाग बेगळा.

पण, संस्कृतप्रचुर भाषाशैलीचे जें हें वेड आईवडील आणि पराडकर, वैय प्रभृति खेही यांच्यामुळे माझ्या डोक्यांत शिरलें, तें १९२० च्या मे महिन्यांत माझे गुरु कॅ. श्री. कृ. कोल्हटकर यांनी पहिल्या भेटींतच काढून टाकले.

माझ्या भाषाशैलींतील हें पहिले रिथर्नंतर होय.

पहिल्या दिवशी रा. सा. मोरमकर यांच्या घरीं झालेल्या भेटींत तात्यासाहेबांनी इतक्या अल्पवयांत मीं कमावलेल्या भाषाप्रभुत्वाची प्रशंसा केली. पण, दुसऱ्या दिवशी दुपारीं जेव्हां श्री. हरिभाऊ कोल्हटकर यांच्या ब्रिन्हार्डी ते एकटे असतांना मी त्यांना भेटलों, तेव्हां त्यांच्या वाणींतली सगळी उपरोधपद्धता माझ्या भाषेचे वाभाडे काढतांना प्रगट झाली. ते स्वतःला भाषाप्रभु समजत नसत. चिपकूणकर आणि केळकर या दोघांच्या भाषाशैलीविषयी त्यांना फार आदर असे. गडकरांच्या भाषेला ते केव्हां अंगभर गोदून घेणाऱ्या बडारणीची, तर केव्हां पाटीभर दागिने घालणाऱ्या मारवाडणीची उपमा देत असत. गद्यामध्ये शब्दालंकारांपेक्षां अर्थालंकारांवर अधिक भर कां द्यावा आणि अनुप्रासाची योजना गद्यांत कशा रीतीनें केली असतां भाषेला ठसकेवाजपणा घेतो, याचे सोदाहरण शिक्षण त्या दिवशीच्या त्यांच्या संभाषणांत मला मिळाले. इतकेंच नव्हे, तर 'आधुनिक कविपंचक' आणि 'विष्णु कृष्ण चिपकूणकर' हीं दोन्ही पुस्तके पुढे त्यांनी, एल्याद्या वर्गशिक्षकानें शुद्धलेखनाच्या वस्त्रा तरासाव्यात त्याप्रमाणे, अत्यंत बारकाईने तपासली.

त्यानंतर सात-आठ महिन्यांनी माझा केळकरांशीं परिचय झाला. कोल्हटकरांनी मुरु केलेले भाषाशिक्षण त्यांच्या सहवासांत बहुतेक पूर्ण झाले.

१९२० सालपर्यंत माझी भाषा गडकरीथाटाची होती. त्यानंतर चिपकूणकर, कोल्हटकर आणि केळकर यांच्या साहित्याचा आणि सह-भाषाचा परिणाम होऊन ती सुवोध आणि अर्थगंभीर झाली.

१९२४ सालीं मी नागपूरला गेल्यावर माझ्या भाषाशैलींत पुन्हा बदल होण्याचा योग आला.

१९२३ साली मी पुण्यास भारतसेवकसमाजाच्या निवासांत असतांना कै. ज्योतिर्भूषण सेन यांच्या तोऱ्हन प्रथम वंग भाषेची 'श्रवणकोमलवर्णराजि' माझ्या कानांवर पडली. त्याच सुमारास श्री. अ. ज. करंदीकर यांचा 'आदामचें पाप' झणून जो ललितलेख 'ज्ञानप्रकाशां'तील 'काब्यशास्त्र-विनोदां'त छापण्यासाठी मजकडे आला, त्याची वंगाय धर्तीवरील नादार्थ-मधुर भाषा वाचून मी मोहित झाली. पुढे नागपूरला गेस्यावर तर हिंदी आणि वंगाली या दोन्ही भाषा माझ्या कानांवर सतत पडू लागल्या. माझी पत्नी सौ. शांतावाई, माझा मेहुणा श्री. द्वारकानाथ वासुदेव घाटे आणि माझे साहाय्यक श्री. विनायकराव गिजरे या तिघांना हिंदी आधीच उत्तम येत होते. हीं तिघेहि करंदीकरांजवळ वंगाली शिकली. त्यामुळे, स्वतःला हिंदी आणि वंगाली यांचे एक अवाधरहि येत नसतां, या दोन्ही भाषांतील वाड्यमयाच्चा अग्रलक्ष व्यासंग गेली तेरा-चौंदा वर्षे मला नित्य घडत आला आहे.

'मुक्तात्मा', 'भंगलेले देऊळ', 'कांता' वरे कादवाच्या आणि उर्वशी 'सारखे ललित लेख यांच्यावर हिंदी-वंगालीच्या या 'वहुश्रुतते'ची छाप पडली आहे. रवीद्रांची वहुतेक वंगाली कविता मी वाचून शकली नसलो, तरी ऐकली आणि समजावून घेतली आहे; व शरच्चंद्रादिकांच्या कादंवळ्यांचीहि श्रवणभक्ति मला घडलेली आहे. ऐकलेला आणि वाचलेला मार्मिक शब्द किंवा कल्पना माझ्या स्मृतींत अगदी भिन्नून जातात; व केहां ना केवहां तरी त्यांचा उपयोग केल्याशिवाय माझ्यानें राहवत नाही. माझी भाषांतीली ही गेलीं पंचवीस वर्षे याच रीतीनें वनत आणि बदलत आली आहे.

याच्या जोडीला भाषेच्या वाचर्तींत सतत नवीन प्रयोग करण्याचाहि नाद मला आहे. त्यामुळे माझ्या कोणत्याहि दोन पुस्तकांतील भाषेत सादृश्य आढळणार नाही. विशेषतः, प्रत्येक कादंवरीची भाषाशैली थोडी तरी निराळी असावी, असा प्रयत्न मीं बुद्धिपुरःसर केला आहे. दहा वर्षां-पूर्वी प्रसिद्ध झालेल्या 'मुक्तात्मा' या कादंवरीतील माझी वंगाली धर्तीची संस्कृतप्रचुर भाषा पाहून लोकांना जितका धक्का वसला, तितकाच धक्का 'नागकन्या' या लवकरच प्रसिद्ध होणार असलेल्या माझ्या नव्या रान-कहाणींतील देहाती गोंडी शब्दांची वर्दळ पाहून त्यांना वसेल.

ગેલ્યા ફેબુવારીંત વડોડે યેથે ભરલેલ્યા વાખ્યપરિષદેચા અધ્યક્ષ યા નાયાને કેલેલ્યા ભાષણાંત મી નાર્મદ, ખવરદાર, સુનશી પ્રભૃતિ ગુજરાતી સાહિત્યિકાંચ્યા વૃત્તિંચા આણિ ઉર્કીંચા નિર્દેશ કેલા હોતા. ત્યાવરુન બોલતાંના વિદ્યાત ગુજરાતી કાંદબરીકાર શ્રી. રમણલાલજી દેસાઈ યાંની મલા વિચારલે, “ આપલ્યાલા ગુજરાતી ઉત્તમ યેતે કાય ? ” મોં ત્યાંના ચટકન્ સંગિતલે, “ લે ! સુળીંચ નાર્હી, માઝયા ભાષણાંતીલ ગુજરાતી સાહિત્યાસંખીંચી ચર્ચા મી માઝયા એકા ગુજરાતી જાણણાંચ્યા મિત્રાચ્યા (શ્રી. ગિજરે યાંચ્યા) મદતીને કેલી આહે. પણ માઝી સુલગી મીના હિંચે સર્વ શિક્ષણ સધ્યાં ગુજરાતીંતૂન ચાલુ આહે; વ પુંદેમારે તિચ્યા સાધ્યાને મી ગુજરાતી સાહિત્યાચાહિ ઉત્તમ પરિચય કરુન ધેરેન.” માઝયા સમોવતાલચી સારી મંડળી હી વહુભાષામેજું અસલ્યામુલેંચ માઝી ભાષાશૈલી હી ઇતકી વિવિધ સંસ્કારાંની સંપત્ત જ્ઞાલી આહે.

અર્થાત્ ભાષેચ્યા યા કમાઈત વાચનાપેક્ષા અવણાચા, મનાપેક્ષાં કાના-ચાચ કાર્યભાગ જાસ્ત આહે. નાદ આણિ નવીન્ય યા દોહોનાહિ ભુલણારેં માઝે મન સારંંં નવ્યા શબ્દાંચ્યા આણિ નવીન કલ્પનાંચ્યા માગાવર અસરેં. વયાચ્યા આઠબ્યા વર્ષી ગંગાલહરી પઢતાંના મન ત્યા સ્તોત્રાંતીલ નાદલહરીની જિતકે ગુણ્ણન ગેલે હોતેં, તિતકેંચ આજ તેં એવાદ્યા ગોંડી ગાણ્યાંતીલ ભેદક લલકારીને હય્યન જાતેં.

મ્હણ્ણન મી મ્હણતો કી, માઝયા ભાષેચ્યા કમાઈત અનેકાંચા હાત આહે. વયાચ્યા આઠબ્યા વર્ષીયાસુન ગેલ્યા વર્તીસ વર્ષીત જે જે સુદૃદ્ધ મલા લાભલે, ત્યાંની માઝે ભાષાભાંડાર સમૃદ્ધ કેલેં, માઝયા ભાષેવર વેળોવેળો વેગવેગલે શાદ્યસાજ ચઢવિલે.

ગેલ્યા દિવાળીંત સૂલતાપીલા તલાવાંતૂન નિઘણારા તાપીચા લહાનસા ઓહોળ પાહુન મી જેવહાં આશ્રય વ્યક્ત કેલેં, તેવહાં માઝે સ્નેહી શ્રી. વલાજી ધર્માધિકારી હે મલા મ્હણાલે, “ ભાऊસાહેબ, હા ઓહોળ સાતપુષ્યાંત ગેલ્યાવર ત્યાલા અનેક નદીનાલે મિઠાલે આણિ ત્યાચી પુંદે તાપી બનલી.” માઝયા ભાષેચ્યા કમાઈવિષયરી મી વિચાર કરુન લાગલોં, મ્હણજે તાપીચા તો ઉગમાજવળચા લહાનસા ઓહોળ ડોલ્યાંપુંડે ઉભા રાહુન, બણાડીંચ્યા યા માર્મિક ઉદ્ભારાંચી મલા આઠબણ હોતે. —સમીક્ષક, ડિસેંબર ૧૯૪૧

कांहीं चमत्कारिक योगायोग

३

ता. १ ऑगस्ट हा दिवस लोकमान्य टिळकांच्या मृत्युमुळे हिंदुस्थानाच्या इतिहासांत चिरस्मरणीय होऊन वसला आहे. पण, माझ्या स्वतःच्या हृदयांत त्या दिवसाचें स्मरण जें धगधगीत सल्वांनी डागून कोरल्यासारखें कायम होऊन वसले आहे, तें माझ्या बडिलांना ता. १ ऑगस्ट १९२२ रोजी दुपारी एकाएकी आलेल्या पक्षघाताच्या झटक्यामुळे.

त्यांचें वय त्या बेळीं पासष्टाच्या जबळपास होतें. त्यांची खिण्पाढ, बळकट अंगकाठी जरी हिंवतापाच्या त्याच वर्षात सुरु झालेल्या हल्लायांमुळे थोडी वांकली होती, तरी ते थकले किंवा खंगले आहेत, असें मात्र वघणाराला वाटत नसे. वाढळांत मुळापर्यंत हादरून छुकलेले मोठे थोरले झाड वर्षानुवर्ध याच स्थिरीत जसें टिकाव धरून उभें राहतें, तसे ते त्या तापाला पुरून उरतील, असें मला वाटे. ता. १ ऑगस्ट १९२२ रोजीं दुपारीं त्यांना मी नेहमीप्रमाणे 'केसरी' वाचून दाखविला; व अडीचच्या सुमारास ते अंगरखा, पागोटै घालून वाहेर जावयाला निघाले. ते उंबरच्यापर्यंत जातात न जातात, तोंच त्यांना एकदम झीट आली. मी वाहेर गॅलरीत उभा होतो. ते भुश्वर धाडकन् पडल्याचा आवाज कानावर येतांच मी धांवतच आंत गेलों. त्यांच्या शरीरावर प्रेतकळा आली होती; शुद्ध अजिवात नष्ट झाली होती; व तोंडाला फेस आला होता. आम्हीं त्यांना अलगात उचलून पलंगावर ठेवले. मेंदूचा पक्षघात हा प्रकार मी त्यापूर्वी कधीं ऐकलाहि नव्हता. त्यामुळे मला त्यांच्या त्या स्थितीचा कांहींच बोध होईनाना. छोळ्यांत लवंगेचें अंजन वौरे घालूनहि ते शुद्धीवर येईनात, म्हणून जेव्हां

त्याचे स्नेही वैद्यतीर्थ आप्पाशास्त्री साठे आणि कै. डॉ. नायक यांना आम्ही आणले, तेव्हां त्यांच्यावर झालेल्या दारुण आघाताची आम्हांला कल्पना आली.

सुदैवानें माझे बडील तो आघात जाणबघ्याच्या स्थितिपालिकडे गेले होते. पण, त्यांच्या आजाराची बातमी कुटल्यावरोवर त्या आघाताची दारुणता माझ्या मात्र क्षणोक्षणीं भयानकतेने प्रत्ययाला येऊ लागली. तोपर्यंतची माझ्या वयाचीं एकवीस वर्षे सोन्याच्या पिंजऱ्यांत वाढविलेल्या पोपटासारखी त्यांच्या प्रेमल नजरकैदेंत गेली होती. दोन वायका मिळून झालेल्या अकरा मुलांतला नवसासायासानें हाती लागलेला एकुलता एक मुलगा मी. मला त्यांनी कोणत्याहि वावरीत धाक म्हणून कधीं दाखविला नाही. फक्त त्यांच्या नजरेच्या टप्पावाहेर मी गेलेला मात्र त्यांना खपत नसे. पहांटे आणि सायंकाळी समुद्रावर फिरावयाला जाऊ व शाळेतील अपरिहार्य हजेरी या दोन गोष्टी सोडल्यास दिवसाचा बहुतेक वेळ मी त्यांच्या डोळ्यांसमोर असावयाचा. त्यांच्या या नजरकैदेमुळे आयुधाची एकवीस वर्षे समुद्रकांठी धालवूनहि मला पोहणे शिकतां आले नाहीं व कोणताहि खेळ खेळण्याची सधि मिळाली नाहीं. कौटुंबिक दुःखाशिवाय जगांतली अन्य कोणतीहि झळ न लागलेला मी!—आपल्या बडिलांना कांहीं विलक्षण काळजीमुळे मेंदूचा पक्षघात झाला असेल, ही कृत्पनाहि माझ्या मनाला शिवली नाहीं.

पण ते आजारी पडल्यावर दुसऱ्याच दिवशी मला त्यांच्या आजाराचे कारण समजले. कारण, ता. २ रोजीं सकाळीच एक मारवाडी गृहस्थ—मला त्यांचे नंब आतां आठवत नाही—मला भेटावयाला आले; व बडिलांनी आपल्याला लिहून दिलेली सात हजारांची प्रॉमिसरी नोट दाखवून, देणे ताबडतोव चुकते करण्याचा इशारा त्यांनी मला दिला. त्यानंतर संध्याकाळ-पर्यंत माझ्या बडिलांचे कर्ज दहा हजारांपेक्षां जास्त असल्याचे मला निरनिराळ्या देणेदारांच्या भेटीवरून कळून आले. इतकेच नव्हे, तर जी सात हजारांची प्रॉमिसरी नोट त्यांनी आपल्या एका मित्राला जामीन म्हणून त्या मारवाडथाला लिहून दिली होती, त्या नोटीवावत आठ दिवसांच्या मुदतीची सॉलिसिटरची नोटीस त्यांना आत्यामुळेच, आतां आपल्याला

दिवाणी तुरंगांत डांबण्यांत येईल या दहशतीने त्यांच्या मनाचा धीर सुटला आणि त्यांना पक्षघाताचा झटका आला, हेहि माझ्या लक्षांत आले. त्यांच्या आजाराच्या दुसऱ्याच दिवशीं झालेत्या परिस्थितीच्या या घोर जाणिवेने मी अगदी गांगरून गेलो. दिलासा देईल असा एकदि जवळचा नातलग मला नव्हता; व माझे हितचितक म्हणविणारे जे बडीलधारे स्नेही माझ्याभौवर्ती होते, त्यांनी मला दिवाळे काढण्याचा सुरक्षित सल्ला दिला. तसा सल्ला त्यांनी द्यावा अशीच खरोऱ्यारी ती बेळ होती. कारण, घरांत जे कांही होतें नव्हते ते कर्जफेडीसाठीं वडिलांनी आर्धीच विकून टाकल्यामुळे, रोहे वगैरे ठिकाणी असलेली अदृश्य स्थावर इस्टेट आणि दारांत तळ देऊन क्षणोक्षणी भीति दाखविणारे हजारों रुपयांचे कर्ज एवढ्या दोनच गोष्टी काय त्या आतां शिळ्क उरल्या होल्या. शिवाय, बडील आजारी पडल्यापासून आठ दिवसांच्या अंतच मी कर्ज पूर्णतःच काय पण अल्पांशानेहि फेडूं शकत नाही असे पाहतांच, मारवाढ्याने पुरभय्यांचा पहारा आमच्या दारावर वसवला. अर्थात् दिवाळे काढण्याचा माझ्या या हितचितकांचा सल्ला कांही अगदीच गैर नव्हता.

पण या वड्या हितचितकांपेक्षां माझे समवयस्क छोटे मित्र अधिक धीरांचे आणि खंबीर होते. प्रो. विठ्ठल हरि कुळकणी, प्रो. रामचंद्र महादेव मराठे आणि श्री. श्रीपाद अमृत डांगे या तिघांनीहि मला दिवाळे न काढण्याचा सल्ला दिला. डांगे आणि मराठे यांनी माझे सगळे कागदपत्र आपल्या वकिलमित्रांना दाखविले. त्या सगळ्यांनी मला असे निक्षून सांगितले की, देणेदारांच्या तगाद्यांतून सुटण्यासाठीं मी प्रथम मुंबई सोडावी. सुदैवाने प्रो. न. र. फाटक आणि प्रो. डॉ. वि. अ. पटवर्धन यांच्या प्रयत्नामुळे भारतसेवक समाजाच्या पुरुषे येथील निवासांत मला याच सुमारास नोकरी मिळाली होती. पण, पुण्याला जाऊन राहण्याची सोय जरी अशा रीतीने झाली, तरी मृतप्राय स्थिरीत असलेल्या वडिलांना पुरभय्यांच्या पहाऱ्यांतून सोडवून पुण्याला न्यावयाचे कसें? माझ्या त्या बेळच्या सगळ्या मित्रमंडळींत डांगे हे मोठे धारिष्ठवान् आणि हिकमती. त्यांनी वडिलाना सुरक्षित स्टेशनवर आणण्याची जवाबदारी घेतली; व अखेर मुंबई सोड-प्यांच्या तयारीला आम्ही लागलो. माझे कल्याणला राहणारे सापल मामा

श्री. राजाराम पांचुरंग देवस्थले यांनी घरांतले अनवश्यक सामान विकून किरकोळ देणी फेडली; व जी थोडी मोठी देणी त्यांतल्यात्यांत फेडण्या-सारखी वाटली, ती प्रो. रा. म. मराठे यांनी आपत्या स्वतःच्या पैशानें चुकती केली. अशा रीतीनें तातुरत्या अडचणी सगळ्या दूर झाल्या. पण प्रेतकल्प स्थिरांत असलेल्या वडिलांना पुरभय्यांच्या पहाऱ्यांतून हलवून न्यावयाचें कसें आणि त्यांना आगगाडीतून नेण्यासाठी रेल्वेची परवानगी मिळवावयाची कशी, हा प्रभ शिळकच होता.

तो सोडवण्याच्या काभी श्री. डांगे यांनी जो हिकमतवाजपणा दाखवला, तो आमच्या स्मरणांतून वर्धीहि जाणार नाही. मला या दिवशी त्यांनी पुण्यास जाण्याचा सल्ला दिला, त्या दिवसापासून दारावर आळीपाळीनें बसणाऱ्या दोघां पुरभय्यांची त्यांची दोस्ती सुरु झाली. डांगे यांना त्या वेळी हिंदी अगदी वेताचेंच येत असावें. पण, आपत्या मिछास वाणीने व मधूनमधून पानतंवाऱ्यू, थंटाई वैरेसारखी सलगीची चिरीमिरी देऊनहि त्यांनी दोघांहि पहारेकच्यांचा पूर्ण विश्वास संपादन केला. त्याचप्रमाणे आपत्या एका रन्ही डॉकटराकडून भांडे वडील प्रवास करण्याच्या स्थितीत असल्याचें सर्टिफिकेट आणून त्यांनी रेल्वेची परवानगी मिळवण्याचीहि सारी तयारी केली. रात्री साडेदहाऱ्या गाडीने आम्ही पुण्यास जाण्याचें टरविले. माझ मामा श्री. देवस्थले आणि प्रो. विठ्ठलराव कुलकर्णी हे दोघं आधीं स्टेशनवर गेले. घरी राहिलो फक्त मी, डांगे, मराठे आणि माझी श्यानें आजारी असलेली मावशी. मुंवई सोडण्याचा हा आमचा वेत अगदी गुप ठेवला होता. इतका की, माझ्या मावशीलाहि घरांतून बाहेर पडण्याची वेळ येंद्रपर्यंत आपण कुठैं जात आहोत, याची कांही कृत्यना नव्हती.

रात्री आठच्या सुमारास दोघा पुरभय्यांपैकी एक जेवावयाला गेला आणि दुसरा त्याची बाट पाहत पहाऱ्यावरच राहिला. डांगे त्याच्याशी गापा मारीत वसले होते. त्यांनी त्याची काय समजूत घातली कोण जाणें, तोहि थोडथा वेळानें जेवावयाला म्हणून बाहेर गेला. अशा रीतीने पहारा उठव्यावर त्यांनी अँब्युलन्स गाडी आणली आणि वडिलांना त्या गाडीत निजवून आम्ही निघाली. आम्ही घरांतून बाहेर पडलो खरे, पण मनांतून सारखें घाकधूक वाटत होतें. सावकारांना वर्दी पोचून त्यांनी वाटेंत अडविले तर !

पण डांगे यांच्या करामतीमुळे आम्ही सुरक्षित स्टेशनवर येऊन पोचलो; व बडिलांना दुसऱ्या वर्गाच्या डब्यांत निजविले. गाडी सुटेपर्यंत थोडीवहुत धास्ती खुद डांगे यांनाहि वाटत होती. अखेर गाडी सुटली. माझे मामा आणि विडलराव यांनी बोरीबंदरवरच आमच्या बरोवर होते. दादरच्या स्टेशनवर आम्हांला निरोप देतांना डांगे हंसत हंसत म्हणाले, “आतां तुम्हांला भीति नाहीं मुर्दींच. मात्र उद्यां सकाळी पोंचत्यावरोवर मला तार करा. मी आतां त्या भव्यावरोवर भजन करायला जातो!—”

डांगे यांचे कानपूर आणि मीरत कठांतले चरित्र प्रसिद्ध आहे. पण, माझ्या जीवनाशीं त्या अद्भुत चरित्राचा जो हा धागा खेहसूत्रानें जोडला गेला, त्याची आठवण झाली म्हणजे कृतज्ञतेवरोवरच विस्मयानेंहि माझें मन चूर होऊन जातें.

* * *

मुंबईहून पुण्यास येऊन स्थायिक झाल्यानंतर भारतसेवक समाजाच्या निवासस्थानीं मी राहत असतांना १९२३ सालीं एक तरुण वंगाली पदबी-धर तेरें उमेदवार म्हणून राहावयाला आला. त्याचें नांव ज्योतिर्भूषण सेन. खोसायर्टीत त्या वेळी समवयस्क असे आम्ही दोघेच होतो. त्यामुळे लवकरच आमची गढी जमली. ज्योतिबाबू स्थूल, काळगेले, वोलतांना थोडे अडखलणारे व एकंदरीत अबोल असे होते. त्यांची कळी खुलावयाला वेळ लागत असे. पण, एकदां कळी खुलली म्हणजे ते भावनावश होऊन नाना प्रकारच्या गोष्ठी सांगत असत. ते सशब्द क्रांतीचे अभिमानी होते; व त्यांच्या बोलण्यांत क्रांतिकारकांचे उल्लेख आणि त्यांच्या कृत्यांचे समर्थन नेहमीं येत असे. त्यांचा तो क्रांतिकारकां-विषयींचा प्रेमा पाहिला, म्हणजे मला पुष्कळ वेळां वाटे, मग हा वंगाली युवक सोसायर्टीत राहावयाला आला कशाला? मीं त्यांना एक दोनदां तसें स्पष्ट विचारलेहि. तेब्हां ते हंसून मला म्हणाले, “माणसे ज्या गोष्ठी लोकांच्या दृष्टीनें अगदीं विसंगत आणि हास्यास्पद म्हणून करतात, त्यांनाहि त्यांच्या स्वतःच्या दृष्टीनें काहीं तरी अर्थ आणि संगति असतेच कीं! ”

या त्यांच्या विधानाचा अंशतः उलगडा होण्याचा योग एक दिवस अचानक आला.

त्या दिवशी दुपारीं ज्योतिवाबू मला अकस्मात् म्हणाले, “गजानन-भाऊ, माझा एक स्नेही इथं आला आहे. तुमची इच्छा असेल, तर आपण आज सायंकाळी त्याला भेटायला जाऊ या—”

“ काळ दिवसभर तुम्ही जे बेपत्ता होतात, ते या दोस्तामुळंच का ? त्यानं आणलेले संदेश न् रसगुळे तुम्ही एकठ्यानें उडवलेले दिसतात. कुठं उतरला आहे तो ? ”

मीं ज्योतिवाबूना हंसत हंसत विचारलै. पण कोणत्याहि मधुर पदार्थाचें नांव काढतांच गालांतल्या गालांत खदखदून हंसणारे ज्योतिवाबू अगदीं गंभीरपणे मला म्हणाले, “ आज आपण तिथं गेलों म्हणजे कळेलच तो कुठं उतरला आहे तें. मग आज चारलाच सोसायटींतून बाहेर पडू आपण— ”

ज्योतिवाबूच्या त्या गंभीर, तुटक उत्तरामुळे त्यांच्या मनांत मला आपत्या मित्राविषयांची कांहीं सांगावयाचें नाहीं, हें लगेच माझ्या लक्षांत आलै. मात्र त्यामुळे त्यांच्या त्या मित्राला पाहण्याची उत्कंठा तेबदी बळावली.

पुण्यास त्या वेळीं बंगाली लोकांची वस्ती अगदीं नव्हती. त्यामुळे चुकून जरी एखादा बंगाली प्रवासी भेटला, तरी पिंजऱ्यांत अडकलेल्या पक्ष्याच्या कानावर सजातीयाचा स्थिर शब्द पडतांच तो जसा कावरावावरा होऊन जातो, तशी ज्योतिवाबूच्या मनाची अवस्था होत असे. पण, आजची त्यांची मनःस्थिति मात्र मला थोडी निराळी वाटली.

संध्याकाळी चारच्या सुमारास आम्ही सोसायटींतून बाहेर पडलों आणि जंगली महाराजांच्या मठापार्शी आलों. तेथें येतांच ज्योतिवाबू मला म्हणाले, “ आपण इथंच वसूं या थोडा वेळ— ”

“ तुमच्या मित्राला तुम्ही इथंच भेटायला बोलावलंय का ? ”

“ हो— ”

मला भेटीचें तें संकेतस्थान मोठें विचित्र वाटलै. पण, मीं कितीहि छेडलै असतें, तरी आंतल्या गाठीच्या बाबूजींनी मला कांहीं थांगपत्ता लागू दिला नसता, याची मला जाणीव होती. म्हणून मी गप्प बसलों. आम्हाला

तेथें वसून पंधरा मिनिर्ठे होतात न होतात तोंच कुणीतरी मागून हांका मारल्याचा शब्द कानांवर आला आणि ज्योतिवाबूनी एकदम पुढे होऊन आमच्याकडे येत असलेल्या एका तरुण संन्याशाचे हात घट धरले. दोघांच्याहि डोळ्यांतून अशु गळत होते. एकमेकांवर अत्यंत प्रेम करणाऱ्या पुष्कळ महाराष्ट्रीय मित्रांच्या भेटीगांठीचे प्रसंग मी पाहिले आणि अनुभवलेहि आहेत. पण, ज्योतिवाचू आणि तो तरुण संन्यासी यांची जंगली महाराजांच्या मठाच्या पायऱ्यांवर झालेली ती भेट!—त्या भेटीत दृष्टीस पडलेली स्नेहभावनेची उक्टता मात्र मी पुन्हा कधी वधितली नाही.

ज्योतिवाचू त्या बंगाली संन्याशाला घेऊन माझ्याजवळ आले आणि योडा वेळ बंगालींतच कांहीतरी बोदून त्यांनी माझी त्याच्याशी ओळख करून दिली.

उलट आपल्या मित्रांचे मात्र नांवगांव कांही मला त्यांनी मांगितलं नाही. पण चतुर्थाश्रम घेतलेल्या माणसांचे नांवगाव शिळक राहतें कुठे?

नंतर आम्ही मठाच्या मागल्या वाजला जाऊन अगदी निवांत जागी बसलो. सूर्य अस्ताळा जाऊन अंधार पडला होता. आणि शरदकृतूतलेन निरझ, स्वच्छ चांदणे भुईवर पडले होते. ते दोघे आसनमांडी बालून एकमेकांच्या समोर बसले होते आणि एकमेकांशी श्वपाशप बंगालीत बोलत होते. मधूनच जेव्हां त्यांना माझ्या अस्तित्वाची जाणीव होई, तेव्हां ते योडा वेळ इंग्रजीतून माझ्याशी बोलत आणि लगेच पुन्हा बंगालींतून बोलावयाला सुरुवात करीत. रंगभूमीवर दोन पांत्रे आपसांत ‘जनांतिक भाषण’ करीत असतां तें कानांवर पडत अमूनहि न ऐकल्यासारखे दाखविणाऱ्या तिसऱ्या पात्राप्रमाणे माझी त्या वेळी कंटाळवाणी अवस्था झाली होती.

त्यांचा तो संभाषणाचा सपाटा चालू असतां मी त्या तरुण संन्याशाकडे न्याहाळून पाहिले. तो काळ्यासांबळा, किरकोळ आणि उंच होता. त्याच्या त्या रोड, लांवट चेहऱ्याला उज्ज्वलता आणि मोहकताहि जर कशामुळे आली असेल, तर ती त्याच्या टपोऱ्या, दीसिमान् डोळ्यांमुळे. काळ्यावरड्या, रखरखीत, निर्वृक्ष माळावर स्वच्छ पाण्यानें तुऱ्हुंव भरलेला जलाशय असावा आणि त्याच्या पलीकडस्या टेकाडावर निलै, सतेज

क्षितिज टेकलेले असावै, तसें त्याचे ते डोळे आणि उंच कपाळ दिसत होतें. तो ज्योतिवाबून्याच वयाचा होता. माझ्या मनांत आले, इतक्या तरुण वयांत कापायवऱ्ये धारण करण्यासारखी कोणती दुर्घर आपत्ति याच्यावर ओढवली असेल? हा प्रेमभंगामुळे वैतागून संन्यासी ज्ञाला कीं कांहीं ध्येयनिष्ठेमुळे यानें ऐन तारुण्यांत सर्वे मुखांवर लाठ मारली?

हे विचार माझ्या मनांत घोळत असतानाच ज्योतिवाबू मला म्हणाले, “निघूं या नाहीं आपण आतां? आठ साढेआठपर्यंत पोचलं पाहिजे आपल्याला सोसायटीत—”

मीं लगेच होकार दिला. कारण, त्या प्रेक्षकाच्या भूमिकेला मी आतां अगदीं कंटाक्खून गेली होतों. म्हणून मी उडून उभा राहणार, तोंच ज्योतिवाबू मला म्हणाले,--

“हा एक सुंदर कविता म्हणेल आतां. मग आपण निघूं, गजाननभाऊ—”

मी युन्हा स्वार्लीं वसलों. ज्योतिवाबू त्या संन्याशाशीं वंगार्लीत कांहींतरी बोलले आणि त्याने थोडे खांकडून कविता म्हणावयाला सुरुवात केली—

कंसकारागारे देवकीर मत
कक्षेबंदी पापाण लोहशृंगवलित
मातृभूमि तव रोपुणे पतित
परिचय तूमि ताहार मंतान
कोरिवो रोपन मोरा अभिमाने
स्वाधीनतालता निजरक्तदाने
शुकाते दिओना मिंचि प्राणपणे
करो साबे निज आत्मबलिदान

या गीताचा अर्थ मला त्या वेळीं नीट समजला नाहीं. पण, तें कांहींतरी राष्ट्रीय कवन आहे, हें लगेच माझ्या लक्षांत आले. पहिलीं दोन कडवीं त्या संन्याशानें मुरेल, अस्वलित आवाजांत म्हटलीं. पण, पुढे मात्र प्रत्येक चरणागणिक त्याच्या आवाजांत कंप भरत गेला आणि डोळ्यांतून अश्रु वाहूं लागले. त्या गीतांतत्या आर्तेपेक्षांहि त्याच्या डोळ्यांतत्या अश्रूंनी माझे मन वेचैन करून सोडले.

गीत संपल्यावर कांहीं क्षण आम्ही अगदीं स्तब्ध होतों. नंतर त्या संन्याशानें ज्योतिवाबूऱे दोन्ही हात आपल्या हातांत घेऊन ते घड दावले आणि तो इंगर्जींत मला म्हणाला—

“ हा दूर ठिकाणी येऊन पडला आहे अगदीं. वंगाली शब्दसुद्धां इथं वर्ष सहा महिने कानांवर पडायचा संभव नाहीं. तुम्ही एकटं वारू देऊ नका याला—”

मला यावर काय बोलावें हैं सुन्नेना. थोडै बुटमकून मी त्याला म्हटले, “ हा दूर ठिकाणी येऊन पडला असला, तरी निराधार किंवा अनिकेत (homeless) नाहीं. पण, तुम्हीं तर इतक्या लहान वयांत संन्यास घेतला आहे कीं, तुमचें धैर्य न वैराग्य पाहून मी थक होऊन गेलों—”

“ याचंहि धैर्य न वैराग्य कांहीं माझ्यापेक्षां कमी नाहीं. याच्यासारख्या माणसानं सोसायटीचा आश्रय घेण, हा सुद्धां संन्यासच आहे एक—”

“ मग याचा सोसायटींतला निवास न तुमचा ऐन ज्वारींतला संन्यास हीं गूढें आहेत म्हणायचीं दोन ?—”

तो क्षणार्ध स्तब्ध होता. नंतर हंसून म्हणाला—

“ हो. मला तरुण महाराष्ट्राच्या जीवनाची कांहीं कल्पना नाहीं. पण तरुण बंगालच्या जीवनांत मात्र अर्शीं कितीतरी गूढं आढळतील तुम्हांला—”

येबदै बोलून त्या संन्याशानें आम्हांला नमस्कार केला आणि तो झपाझप पावले टाकीत अंधारांत नाहींसा झाला.

आम्ही दोघे तेथून दीड-दोन मैल असलेल्या सोसायटीच्या निवासांत परत आलों.

बाटेत एक शब्दहि आम्ही एकमेकांशीं बोललों नाहीं. ज्योतिवाबूऱे मन कशानें भारावलें होतें कोण जाणे. पण, त्या संन्याशाच्या त्या शेवटल्या उद्धारानें मला मात्र हिंदी राजकीय जीवनाच्या एका अगम्य, अद्भुत बाजूवर प्रकाशाची झगझगीत तिरीप पडल्यासारखें वाटले.

आणि पुढे पंधरा बर्पर्नीं ‘कान्ता’ कादंवरी लिहितांना त्या संन्याशाच्या तोंडून ऐकलेले तें गीत मी त्या कादंवरीतील कांतिवादिनीच्या तोंडीं घातले.

१९२४ च्या सप्टेंबरमध्ये मी पुण्याहून नागपुरास ‘महाराष्ट्र’चे मुख्य संपादक श्री. दादासाहेब ओगले यांच्याकडे राहावयाला आले. नागपूरचे सुप्रसिद्ध कवि कै. जयकृष्ण केशव ऊर्फ बुवा उपाध्ये यांच्याशी माझी ओळख माझे गुरु कै. तात्यासाहेब कोलहटकर यांनी पुण्यास श्री. गोंधळेकर यांच्या घरी पूर्वीच करून दिलेली होती. मी ओगले यांच्याकडे राहत असतां बुवा वारंवार तेथें येत आणि मला म्हणत, “आमची एक मुलगी पाहतां का? काळीसांवळीच पण मोठी हुशार न तरतरीत आहे—”

यावर मी त्यांना म्हणे, “बुवा, माझं कर्ज अजून फिटायचं आहे. तें फिटल्याशिवाय मी लग्नाचा विचारसुद्धां मनांत आणायला तयार नाही—”

मार्गशीर्ष महिना सुरु झात्यावर बुवांनी मला ती मुलगी पाहण्यासंवंधी फारच आग्रह चालविला. शेवटी मी कटाकून त्यांना एक दिवस नकार देऊन तोद्वन टाकलै, तेव्हां ते रागानेच उद्गारले, “पहा बरं, तुम्ही फार हुशार मुलगी हातची गमावतां आहांत. तुमचं नशीबच खोटं आहे—”

पण माझें नशीब खोटें नव्हतें.

त्यानंतर मार्चमध्ये माझे स्नेही प्रो. विठ्ठलराव कुळकर्णी यांचे लग्न नागपुरास झाले. मी त्या लग्नांत अर्थात्तच मुख्य मानकरी पाहुणा होतों. लग्नाची गडवड संपत्त्यावर मी बोहत्यावर विठ्ठलरावांच्या शेजारी जाऊन बसलों. तोंच माझे लक्ष पडवीच्या खांवाला ओढंगून उभ्या असलेल्या एका तरुण मुलीकडे गेले. ती मुलगी मुस्खरूप नव्हती. पण, तिची काळी-सांवळी अंगकांति किंसनच्या प्रकाशांत उजकून दिसत होती; व त्याहिपेक्षा विशेष म्हणजे चेहऱ्याच्या मानानें मोठे असलेले तिचे टपेरे, मीनाकृति देवेळ अतिशयच आकर्षक बाटत होते. त्या मुलीला पाहतांच माझ्या मनांत काय आले कोण जाणे, मी एकदम विठ्ठलरावांना विचारलै—

“ही तुमच्यामार्गे खांवाला टेकून उभी असलेली मुलगी कुणाची आहे, विठ्ठलराव !—”

त्यांनाहि त्या मुलीची कांहीं माहिती नव्हती. पण त्यांचे बंधु श्री. सदाशिवरावानाना यांनी लगेच चौकशी करून सांगितलै—

“ही गंगूची (विठ्ठलरावांच्या पत्नीचे माहेरचे नांव) माव सबहीण. हिचें नांव मिरा—”

त्यानंतर त्या रात्री कितीतरी वेळां ती मुलगी लग्नमंडपांत माझ्या दृष्टी स पडली. आणि वरात घरीं गेल्यावर मी पहांटे विष्णुरावांना म्हटले—

“ मीं त्या मुलीशीं लग्न करायचं ठरवलंय, विष्णुराव ! तुम्हीं मदत केली पाहिजे मला ——”

माझा तो उद्गार ऐकून विष्णुराव थक झाले. पण, माझ्या मावनेची उक्कटा लक्षांत देऊन त्यांनी सदाशिवरावांना ती गोष्ट सांगितली. आणि उभयतां बंधूंनी तै लग्न जुळवून आणण्याचें ठरविले.

पण तो ठराव अमलांत आणणें सोरै नव्हते. माझ्या कर्जाचे अद्याप दोन हस्ते फिटावयाचे होते. नागपुरांत त्या वेळीं मी इतका कांहीं नवग्ना होतों की, माझ्यासारख्या घरदार नसलेल्या अनोढखी, उपन्या तरुणाला मुलगी देणें ही अंधारांत उडी वेष्णासारखेंच एक साहस होते. त्यांतून मी पाहिलेली ही मुलगी तर आपल्या बिडिलांचे एकुलर्ते एक अपल्य होती.

पण सदाशिवरानांनी मोळ्या कळकळीनें या प्रश्नाचा पिंछा पुग्वला; व कै. डॉ. हेडगेवार, माझे ‘महाराष्ट्रां’तील सहकारी श्री. अणामाहेंय मेहेंदले, श्री. वासुदेवराव फडणवीस प्रभृति मित्रांच्या खटपटीनें हैं अभिलिपित लग्न अखेर एकदांचे ठरले. लग्न निश्चित झाल्यावर एक दिवस दुपारी बुवा माझ्याकडे आले आणि मला म्हणाले, “ कां हो, आम्हांला नाहीं नाहीं म्हणतां त्याच मुलीशीं लग्न ठरलं अखेर तुमचे ! आम्ही मुच्चीत होतों, तेव्हां तुम्ही नकार दिलात् न् मागाहून उंवरठे झिजवून त्याच मुलीला गांठलीत ! ——”

बुवांनी रागारागानें काढलेल्या या उद्गारांचा मला कांहींच योध होईना. थोड्या वेळानें त्यांचा राग निवल्यावर त्यांच्या सांगण्यांत असें आलें कीं, माझे श्रगुर श्री. विश्वनाथराव नवाथे आणि बुवा हे लहानपणा-पासूनने लेही असून, शिवाय वर्धांच्या हनुमानगडचे ‘श्रीरामदासानुशास’ प्रा. श्रीधर विष्णु परांजपे यांच्या सांप्रदायांत दोघेहि एका काळीं शिरले होते. त्यामुळे श्री. नवाथे यांच्या एकुलत्या एका मुलीवर बुवांचा अतिशय लोभ होता; व मला ते तीनचार वर्षे ओढखीत असल्यामुळे माझ्याशीं तिचें लग्न व्हावें अशी त्यांची फार इच्छा होती. मी बुवांना सगळा प्रकार निस्संकोच मनानें समजावून सांगितला. पण, त्यांना नकार देऊन शेवटीं

मी त्याच मुलीशीं इतरांच्यामार्फत लग्न जुळविलें, या गोष्टीविपर्योंचा राग त्यांच्या मनांतून कधीहि गेला नाही.

अशा रीतीनें त्या मुलीला पाहण्याचे प्रथम मी नाकारले होते, त्याच मुलीशीं ता. २५ मे १९२६ रोजी माझे लग्न झाले. लग्न ठरले, त्या वेळी मजजबळ एक कपदिकहि नव्हती. प्रो. रा. म. मराठे यांनी लग्नाच्या अर्चांची सर्व व्यवस्था केली व अ. वसंतराव कर्णिक यांनी इतर जहर तें साहाय्य केले. त्यामुळे, हें चिरवांचित लग्न मुरळीत पार पडले. मात्र, कुटकर्णी, मराठे किंवा कर्णिक यांपैकी कोणीहि लग्नाला हजर नव्हता.

या योगायोगाइतकाच आमच्या वैवाहिक जीवनांतील आणखी एक योगायोग चमत्कारिक आणि आश्र्यकारक आहे.

लग्नाच्या वेळी त्या काळांत नागुरांतील हिंदु मुलीच्या शाळेन मिळणाऱ्या दुच्यम शिक्षणापलीकडे माझ्या पत्नीची मजल गेलेली नव्हती. लग्नानंतर लगेच मीं तिला शिकवावयाला मुस्खात केली. पण तिची कांही महणण्यासारखी प्रगति होईना. अशा असमाधानकारक परिस्थितीतच १९२६ च्या मे महिन्यांत आम्ही दोघे पुण्यास कर्णिकांकडे राहावयाला आले. लग्नानंतर मी प्रथमच सपत्नीक पुण्यास आलेला असल्यामुळे माझ्या अनेक मित्रांनी आम्हां दोघांना जेवावयाला वोलावले. पहिली दोन-तीन ठिकाणची नेवणे माझ्या मजेत झाली. पण, माझ्या एका वड्या विडान् मित्राच्या घरी आम्ही दोघे जेवावयाला गेलों असता, त्यांच्या पदवीधर विदुषी सहचारिणीने माझ्या पत्नीसमोर वेघडक म्हटले—

“ हें काय हो, गजाननराव, इतक्या कमी शिकलेल्या अडाणी मुलीशीं कसं लग्न केलंत तुम्ही? पुण्यास काय तोटा पडला होता मुलीना?—”

त्या अत्यंत सद्भावनेने पण अविचारपूर्वक काढलेल्या उद्गारांचा माझ्या पत्नीवर विलक्षण परिणाम झाला. त्या दिवशी रात्री जेवून घरी परत आल्यावर कर्णिक वंधुंच्या समक्षच तिने मला सांगून टाकले—

“ मी नाही पुन्हा आतां तुमच्यावरोवर जेवायला येणार कुणाकडे. तुम्ही एकेच जात जा—”

त्यानंतर पंधरा दिवसांनी मी नागपूरला परत आलो; व माझ्या पत्नीने झटून अभ्यासाला सुस्खात केली.

आणि दैवयोग असा कीं, आमच्या लग्नानंतर वरोवर एक तपानें महणजे ता. २५ मे १९३७ रोजीं ती 'गृहीतागमा' झाली.

माझी पहिली काढवरी 'मुक्तात्मा' प्रसिद्ध झाली त्या वेळी, आमचा पहिला. मुलगा चंद्रशेखर याचा जन्म झाला त्या वेळी किंवा साहित्य-संमेलनाच्या अध्यक्षपदाचा बहुमान मला प्रथम मिळाला त्याहि वेळी जितका आनंद झाला नव्हता, तितका आनंद त्या दिवशी मला झाला.

आणि त्यानंतर दहा-वारा दिवसांनी माझ्या अध्यक्षतेखालीं महेश्वर येंये भरलेल्या मध्यभारतीय मराठी साहित्यसंमेलनाला आम्ही दोघेहि हजर राहिलो.

* * *

या योगायोगामुळे जसें महेश्वरचे साहित्यसंमेलन हें माझ्या आठवणीत कायम होऊन वसलें आहे, त्याच्यप्रमाणे दुसऱ्याहि एका योगायोगामुळे हें संमेलन मला अविस्मरणीय वाटतें.

या संमेलनाच्या साहित्यविभागाचे अध्यक्षपद मला देण्यांत आले होतें; व काव्य-कलाविभागाच्या अध्यक्षपदावर उत्कृष्ट शिल्पकार आणि मार्मिक विनोदी लेखक श्री. रत्नानाथ कृष्ण फडके यांच्यासारख्या सव्यसाची कला-भिज्ञाची निवड झाली होती, संमेलनाचे कार्यवाह श्री. म. रा. उपासनी यांनी ज्या वेळी ही दुहेरी योजना मला कळविली, तेव्हां माझें मन भीति आणि आश्वर्य यांनी व्यग्र होऊन गेले.

श्री. अणासाहेब फडके यांच्या आणि माझ्या वयांत, विद्रोहात आणि अधिकारांत मोर्टें थोरले अंतर होतें, हें तर झालेंच. पण त्याहिपेक्षां महत्वाची गोष्ट ही कीं, मला अगदीं बाळपणापासूनच ते ओळखीत असल्यामुळे हा योगायोग एका परीनें जितका अभिमानास्पद, तितकाच दुसऱ्या परीनें किंचित् भयदायक असाहि मला वाटला.

श्री. फडके यांचे वास्तव्य जरी अलीकडे धार संस्थानांत असलें, तरी ते मूळचे वसईचे. आमचेहि घर वसईला होतें. ते आणि त्यांचे ज्येष्ठ बंधु, 'नवयुगधर्म' या रसाळ इतिहासग्रंथाचे लेखक, श्री. सदाशिव कृष्ण फडके या दोघांर्दी माझ्या बडिलांचा स्नेहसंबंध होता. 'नवयुगधर्म' हा ग्रंथ बाहेर पडल्यावर श्री. सदाशिवराव फडके यांनी मला जें एक पत्र त्यासंबंधी लिहिले होतें, त्यांत माझ्या बडिलांच्या आणि त्यांच्या या स्नेहाची आठवण

मोळ्या प्रेमलळपणानें दिली होती. श्री. अण्णासाहेब फडके यांचे आमच्याकडे नेहमीं येणे-जाणे असे. इतकेच नव्हे, तर मेणाचीं अप्रतिम, सुंदर चित्रे तयार करून त्यांचे प्रदर्शन भरविण्याची जी योजना अण्णासाहेवांनी काढली, तिला माझ्या बडिलांनी सक्रिय प्रोत्साहन दिले होते. सुंवर्द्दित रामबागेत हैं प्रदर्शन चालू असतां माझे बडील पुष्कळदां दारावर बसत असत; व मीहि त्यांच्यावरोवर नेहमीं तेथें जात असे.

श्री. उपासनी यांचे पत्र आल्यावर या सगळ्या स्मृति चलताचित्रांप्रमाणे माझ्या डोळ्यांपुढे उभ्या राहिल्या; व माझ्या मनांत आलें कीं, बाळपणा-पासून त्यांच्याकडे आपण नितान्त आदरानें पाहत आलें, त्या श्री. फडके यांच्यासारख्या भारतीय कीर्ति संपादन केलेल्या कलाकोविदाच्या वरोबरीने अध्यक्ष म्हणून गौरविले जाण्याचा मान आपत्याला मिळावा, हा योगायोग किती विलक्षण ! पण, लगेच माझ्या मनांत अशी शंका आली कीं, मला जरी पूर्वीच्या या सगळ्या गोष्टी आठवत असल्या, तरी अण्णासाहेवांना त्यांचे स्मरण असेल का ? म्हणून श्री. उपासनी यांना जें पत्र मीं पाठविले, त्यांत या पूर्वसंवंधाची थोडी आठवण दिली होती. तें पत्र श्री. उपासनी यांनी श्री. फडके यांना दाखवितांच अण्णासाहेवांनी त्यांना असें सांगितले कीं, गजाननराव माडखोलकर हे मला पुतण्यासारखे आहेत आणि त्यांच्या भेटीचा योग इतक्या वर्धानीं अशा रीतीने याबा ही आनंदाची गोष्ट आहे.

आम्ही महेश्वरला गेल्यावर त्या दिवशी संध्याकाळीं जेव्हां अण्णासाहेब धारहून मोटारानें तेथें आले, तेव्हां आम्हीं दोघांनीहि त्यांची भेट घेऊन त्यांना विनम्र भावानें वंदन केले. त्या वेळीं सद्गृहित कंठानें त्यांनी आमचे जें कौतुक केले, तें मी कर्धीहि विसरणार नाहीं.

संमेलनांतले माझे अध्यक्षीय भाषण त्यांना आवडण्यासारखे नव्हते. पण, यांचा आणि दर्जाचा फरक किंवा हा मतभेदहि मनावर न घेतां मला त्यांनी खरोखरच पुत्रानिविशेष कौतुकानें वागविले; व महेश्वरहून निघताना आम्हां उभयताना त्यांनी धारला येण्याचे निमंत्रण अत्यंत आग्रहाने दिले. त्या निमंत्रणानुसार आम्ही धारला गेलो; त्यांच्या उदार आतिथ्याचा आणि चतुर संभाषणाचा मनसोक्त लाभ घेतला; व त्यांच्या कृपेने मांडवगडावरील भव्य शिल्पावशेषहि आम्हांला पाहावयाला मिळाले.

धारला गेल्यावर आपत्या चित्रशाळेत जेव्हां त्यांनी आम्हां दोघांना नेले, तेव्हां मीं त्यांना म्हटले,—

“ अण्णासाहेव, लहानपणीं आपलीं चिंतें पाहतांना माझ्या स्वप्रांतहि कर्ही आले नाहीं कीं, अशा रीतीनें पुढे भावी काळांत आपली भेट होण्याचा योग येईल—”

* * * *

महेश्वरचे साहित्यसंमेलन आणखीहि एका कारणामुळे माझ्या मनांत चिरंतन होऊन वसले आहे. मात्र तें कारण वाचून लोक मला मनाच्या हळवेपणावद्दल कदाचित् हंसतीलहि. पण, स्वतःच्या आयुष्यांतील कांही चमत्कारिक प्रकार निवेदन करण्यासाठीच मी आज लेखणी उचललेली असत्यामुळे, तें निस्सकोच मनानें सांगण्याचा मला हिया होत आहे.

१९२२ च्या मे महिन्यांतील गोष्ट, माझे गुह कै. तात्यासाहेव कोल्हटकर हे पुण्याच्या कविसंमेलनाचे अध्यक्ष निवडले गेले होते. आपत्या भाषणाच्या कच्चा मसुदा वरोवर घेऊन ते संमेलनाच्या आठ दिवस आधी मुंवईला आले. आत्यावर तो कच्चा मसुदा त्यांनी मला समग्र वाचून दाखविला; व त्यावर चर्चा करून त्यांत कमी-अधिक काय करावयाऱ्यें तेहि आम्ही ठरवून टाकले. त्या मसुद्यांतील संदर्भ तपासून ध्यावयाचे होते. म्हणून, मी जेव्हां रात्रीं धरीं जावयाला निशालों, तेव्हां तो मसुदा त्यांनी माझ्या स्वाधीन केला आणि ते मला हंसत हंसत म्हणाले, “ गजाननराव, द्वा मसुदा जर तुमच्या हातून हरवला, तर तुम्हांलाच मी माझे भाषण म्हणून ठेवलावर उमें करीन—”

दुसऱ्या दिवशी सकाळी मीं भाषण तपासून आणले; व त्यानंतर त्याची पक्की प्रत आम्हीं दिवसभर खपून तयार केली. रात्रीं त्यांनी समग्र भाषण पुन्हा एकवार मला वाचून दाखविले. जणूं कांहीं ती अध्यक्षीय वाचनाची रंगीत तालीमच होती! तात्यासाहेच्यांच्या ठिकाणीं सभाधीटाणाचा गुण अगदीं नव्हता; व त्यांचे श्रेष्ठ कलागुण जरी माझ्या वांटव्याला प्रायः मुळीच आले नसले, तरी या गुणाभावाचा वारसा मात्र माझ्याकडे आला असावा, असें जाहीर सर्वेत भाषण करावयाला उमें राहतांच मला नेहमीं वाटते.

भाषणाचें वाचन संपले आणि रात्रीं दीडच्या सुमारास मी घरी जाण्याकरितां उठलो. तेव्हां तात्यासाहेव अकस्मात् उद्धारले, “गजाननराव, तुमची या वयांतच इतकी तयारी झालेली आहे की, संमेलनाचीं अध्यक्षपदे मिळाण्यासाठी तुम्हांला माझ्याप्रमाणे पन्नाशी गांठावी लागणार नाही. माझ्या डोळ्यांदेखवतच तुम्हांला अध्यक्षपदाचे सगळे बहुमान मिळतील—”

त्यांनी दिलेला हा आशीर्वाद जरी याच्यार्थानें नव्हे, तरी पर्यायानें खरा ठरला. १०३६ सालीं बडोद्याच्या बाढ्यपरिपदेचे प्रो. फडके यांनी सहेतुक क्षिडकारलेले अध्यक्षपद मला देण्यांत आले. पण, असला उषा, अव्हेरलेला बहुमान स्वीकारण्याची माझी इच्छा नसल्यामुळे, मी तें निमंत्रण आभार-पूर्वक नाकारले. त्यानंतर १०३७ च्या मार्चमध्ये मला महेश्वरचं निमंत्रण आले आणि तें मी स्वीकारलेहि. संमेलनाच्या आदल्या दिवशी दुपारीं आम्हीं महेश्वरला जाऊन पोहोंचलो. तो संबंध दिवस गडवणीत आणि गप्पाष्टकांत गेला. पण, मला मात्र माझ्या गुरुंनीं पंधरा वर्षांपूर्वी दिलेला हा आशीर्वाद राहून राहून सारखा आठवत होता. रात्री वाराच्या सुमारास मी अंथरुणावर अंग टाकले. आदल्या रात्रीं गाडीत झालेल्या अलांचन जाग्रणामुळे आणि दिवसभर पडलेल्या दगदगीमुळे मला विलक्षण थकवा आला होता. पण शरीर आणि मन हीं दोन्ही अत्यंत शान्त झालेलीं असताहि कांही केल्या माझा डोळा लागेना; व तात्यासाहेवांच्या त्या प्रेमपूर्ण उद्धारांची आठवण होऊन माझ्या डोळ्यांतून टिंपै पडू लागली.

माझे स्नेही मला ‘कठोर’ समजतात. कै. सौ. मनोरमावाई रानडे या तर केव्हां केव्हां म्हणत, “गजाननरावांना फक्त प्रखर, क्रूर टीकावृष्टि आहे. त्यांना दृदय किंवा भावना मुळीं नाहींतच—”

पण, मित्रांनी कठोर आणि भावनाशून्य ठरविलेला मी,—त्या दिवशी रात्री माझ्या डोळ्यांचें पाणी कांही केल्या खलेना. पुनः पुन्हा मनांत येही की, तात्यासाहेव जर आज हयात असते, तर मला हा बहुमान मिळालेला पाहून त्यांना केवढा आनंद झाला असता.

आपले शिष्य आदल्यापेक्षां यशस्वी आणि लोकप्रिय झाल्यावहूळ कोल्हट-करांना असूया वाटे, असा एक प्रवाद आहे. विशेषत; कै. गडकरी यांच्या लोकोत्तर यशाविषर्वी त्यांना हेवा वाटत असे, असे मीं किंतीतरी जणांच्या

तोङ्गुन ऐकले आहे. कै. गडकरी यांच्यावदल ते केव्हां केव्हां अस्यंत कडवट-
पणानें बोलत असत, हें अगदीं खरें. पण तें असुयेमुळे मात्र खास नव्हे.
“शिष्यादिच्छेत् पराजयम्” अशीच खरोखरी त्यांची वृत्ति होती.
शिष्यांच्या सवाई यशावदल किंवा लोकप्रियतेवदल त्यांना कधीच वैषम्य
बाटले नाहीं. पण, यश आणि लोकप्रियता यांच्या मदानें धुंद होऊन
शिष्य जेव्हां त्यांचा उपहास किंवा अपमान करीत, तेव्हां मात्र त्यांना
अतिशय मनस्ताप होत असे, शिष्यांच्या यशाचा आणि लोकप्रियतेचा हेवा
बाटण्याचें त्यांना मुळीं कारणच नव्हतें. कारण, यश आणि लोकप्रियता
यांच्याविषयीच्या त्यांच्या कल्पनाच मुळीं भिन्न म्हणजे फार उंची आणि
अभिजात होत्या.

परवां श्री. गोविंदराव टेंवे हे तात्यासाहेब आणि इतर लोकप्रिय समजले
जाणारे लेखक यांच्याविषयीं बोलतांना मला म्हणाले, “तात्यासाहेवांना
मिळालेली लोकप्रियता ही मर्यादित असली, तरी कांही निराक्षयाच
प्रकारची होती. त्या त्या विषयांतल्या शेलक्या मर्मज्ञ रसिकांकडून मिळालेली
मान्यता होती ती. त्यांना लाभलेली ही मान्यता लहानशा देव्हान्यासारखी
होती, हें खरें. पण तो देव्हारा बावनकशी सोन्याचा होता. उलट, इतर
लेखकांची लोकप्रियता ही कागदी फुलांनीं मढविलेल्या मोळ्या थोरल्या
मखरासारखी आहे. तात्यासाहेवांच्या मान्यतेचें मोल आणि सर ही त्या
लोकप्रियतेला कधीच येणार नाही ! ”

गोविंदरावर्जीचे हे उद्घार ऐकत असतां माझ्या मनांत आलें, आपल्या
बांग्यालादेखील असलें कागदी फुलांचें मखर तर आलें नसेल ना ?

साहित्यांतील प्रत्यक्षानुभूति : : :

४

प्रो. ना. सी. फडके यांनी तारीख ६ सप्टेंबर १९३६ रोजी एलिफन्टटन कॉलेजांत “ ललितवाङ्मयाचा हेतु ” या विषयावर व्याख्यान दिले. त्या व्याख्यानांत त्यांनी आपल्या मतानुसार ललितवाङ्मयाचा हेतु विशद करितांना, खांडेकरांना आणि माझा उल्लेख करून, आमच्या काढवन्यासंबंधाने कांही टीकापर विधाने केली. ही विधाने जर दुसरा कोणी लेखक करता, तर त्याच्याकडे लक्ष देण्याची पर्वा मी केली नसती. पण, प्रो. फडके यांच्यासारख्या ज्येष्ठ काढवरीकाराची ही टीका असून, शिवाय ती करतांना कांही तात्त्विक प्रश्नहि त्यांनी उपस्थित केलेले असल्यामुळे, तिला एक प्रकारचे महत्त्व साहजिकच येते; व म्हणूनच मी त्याच्या या सान्याच व्याख्यानाची थोडी छाननी करून पाहणार आहें.

खांडेकर आणि मी या दोघांवरहि प्रो. फडके यांचा मुख्य आक्षेप हा आहे की, आम्ही दोघे साम्यवादाचा पुरस्कार करण्याचे कंकण वांधून पुढे सरसाबलीं असले, तरी आम्हांला त्या चळवळीचा प्रत्यक्ष अनुभव नाही; व म्हणून आमचे लिहिणे कुत्रिम, वर्थ आहे. यांपैकीं प्रो. फडके यांच्या विधानाचा पूर्वार्ध,—म्हणजे आम्ही साम्यवादाचा पुरस्कार करण्याचे कंकण हातीं वांधले आहे हा,—निदान माझ्यायुरता तरी खरा नाही. माझी साम्यवादावरच काय, पण कोणत्याच वादावर ऐकांतिक आणि आत्यंतिक निष्ठा नाही. समाजांतील निरनिराक्षया घटना, दृश्ये आणि प्रश्न यांचे मर्म समजावून ध्यावयाचे व त्यांतील जो भाग आपल्याला हृद्य आणि रम्य वाटेल तो चिन्हित करून लोकांपुढे ठेवावयाचा, अशी माझी वृत्ति आहे. त्या

निरीक्षणानें आणि चित्रणानें मला स्वतःला जो आनंद होतो, तोच इतरां-नाहि शक्य तर उपलब्ध करून यावा, एवढीच माझी इच्छा. त्यांतून यदृच्छेने जो मतप्रसार घडेल तो घडेल, मुख्य हेतु आनन्दनिर्माणाचा, कलोपासनेचा हेच खरें.

पण, प्रो. फडके किंवा श्री. खांडेकर यांच्याप्रमाणे, कला आणि जीवन यांत विसंवाद आहे, असे मात्र भी मानीत नाही. उलट, माझे मत असे आहे की, जीवन म्हणजेच कला. जीवनाइतके वैचित्र्यपूर्ण दुसरे काय असू शकेल? त्या वैचित्र्यांतील हृदय आणि रग्य वाटणाऱ्या भागांचे कल्पनेच्या साहाय्यानें आणि शब्दांच्या साधनांनी केलेले चित्रण म्हणजेच ललितवाड्यमय. जगणे, कृतार्थतेने जगणे, ही सर्वांत श्रेष्ठ कला आहे; व मानव जातीच्या साऱ्या आकांक्षा आणि सारे प्रयत्न या कलेभौवतीं केंद्रित झालेले आहेत. ज्याला आपण जीवनार्थ कलह म्हणतो तो या कलेचा आविष्कार होय; व या कलहांत जी नाना प्रकारची चमत्कृति भरलेली आहे, तिच्यांतून ललित-वाड्यमयांतील साऱ्या रसांचा, साऱ्या सौंदर्याचा आणि साऱ्या ओजस्वितेचा उगम होतो. अर्थात्, कला आणि जीवन यांच्यांतील विसंवादावदल प्रो. फडके आणि श्री. खांडेकर यांच्यांत जो वाद गेली तीन चार वर्षे चालू आहे, तो मला तरी अगदीं निरर्थक वाटतो; व जीवन आणि कला यांचे तादातम्य एकदां मानव्यावर ललितवाड्यमयांतून लेखकाच्या मतानुसार थोडें-बहुत तस्वप्रतिपादन व्हावें, हेहि अगदीं क्रमप्राप्त आहे.

मग, फडके आणि खांडेकर यांच्यांत जो एवढा तीव्र मतभेद उत्पन्न झालेला दिसतो, तो कशामुळे? त्याचे कारण, जीवनाकडे पाहण्याची त्या दोघांची अगदीं भिन्न दृष्टि, हें होय. साभ्यवादाला सदृश किंवा संवद्ध अशा विचारांचा पुरस्कार जरी खांडेकरांनी मधून मधून केलेला असला, तरी त्यांनी स्वतःला कधी साभ्यवादी म्हणवून घेतल्याचे मला समरत नाही. मला बाटते, श्री. खांडेकर हे भूतदयवादी [Humanitarian] आहेत आणि प्रो. फडके हे विलासवादी [Bohemian] आहेत. त्यामुळे असे झाले आहे की, खांडेकरांच्या कांदंव्यांतून समाजांतील कांहीं दलित वर्गाच्या दैन्याचे थोडें फार चित्रण आले आहे, तर फडके यांच्या कांदंव्यांतून मध्यम किंवा संपन्न वर्गाच्या जीवनांतील फक्त विलासाची तेवढीच वाज-

आधिक्यानें चित्रित केली गेली आहे. प्रो. फडके हे ज्या वेळीं, ‘मी संपन्न वर्गांचा कांदंबरीकार आहें व मजुरांच्या परिस्थितीचें मीं निरीक्षण केलेले नसल्यामुळे, त्यांचे वर्णन माझ्या कांदंबच्यांतून येणार नाहीं,’ असें सांगतात, त्या वेळीं त्यांच्या त्या विधानावद्दल राग मानण्याचे कारण नाहीं. उलट, आपली भूमिका इतक्या प्रामाणिकपणानें स्पष्ट केल्यावद्दल मी तरी त्यांचे अभिनंदननंतर करीन.

पण, त्यावरोवरच एक महत्त्वाचा प्रश्न उत्पन्न होतो. तो असा कीं, प्रो. फडके यांचा सारा काळ जरी संपन्न वर्गांच्या सहवासांत गेलेला असला व म्हणून त्यांचें जीवन चित्रित करण्याचें कंकण जरी त्यांनी वांछलेले असलें, तरी त्या जीवनाची फक्त विलासी वाजू तेवढीच ते कां रंगवितात? या संपन्न वर्गांच्या जीवनाला विलासाशिवाय काय दुसरी वाजूच नाहीं? त्यांचा सारा वेळ काय केवळ प्रणयाराधनांत आणि ख्यालीखुशालींत जातो? वस्तु-स्थिति अशी आहे कीं, गेल्या पाऊणशीं वर्षीत हिंदुस्थानामध्ये जी प्रचंड आर्थिक, सामाजिक आणि राजकीय आंदोलनें झालीं, त्या सर्वांचे नेतृत्व आणि कर्तृत्व, साम्यवादी ज्यांना तुच्छतेने ‘वूर्ज्वा’ किंवा ‘पेटि वूर्ज्वा’ म्हणतात, त्या या संपन्न स्थितींतील मध्यम वर्गांकडे आहे; व आज हिंदुस्थान जरी साम्यवादाच्या घोषणेने दुमदुमत असलें तरी कॉमेस वर्किंग कमिटीचे बहुतेक सभासद हे एका काळी किंवा आजमुद्दां लक्षाधीश असलेले वकील, व्यापारी किंवा कारखानदार आहेत. पण, ज्या संपन्न वर्गांचा आपण कांदंबरीकार असल्याचा प्रो. फडके हे व्हाणा करितात, त्या वर्गानीं परकीय राज्यसत्तेविरुद्ध जो झगडा गेले अर्धेशतक मोठ्या निकरानें चालविलेला आहे, त्यांचे अत्यल्प तरी प्रतिबिंब त्यांच्या कांदंबच्यांत पडलेले आढळतें काय? त्या वर्गांच्या जीवनाची फक्त विलासी वाजू तेवढीच त्यांनी मोठ्यां हव्यासानें चित्रित केली आहे. हा त्या चुन्जार आणि देशभिमानी वर्गाला त्यांनी एका परीनें अन्यायच केलेला नाहीं काय? म्हणूनच मी प्रो. फडके यांना विलासवादी [Bohemian] म्हणतों; व निरनिराळ्या मतांचे टीकाकार त्यांच्या कांदंबच्यांवर जो कृत्रिमतेचा आणि एकांगीपणाचा आरोप सारखा करीत आहेत, त्यांचेहि मर्म झाले तरी हेच होय.

पण, आपत्यावरील हा एकांगीपणाचा आरोप पटत्यामुळे म्हणा, किंवा राजकीय स्वरूपाच्या कादंबन्यांना वाढती मागणी आहे असें वाटत्यामुळे म्हणा, प्रो. फडके यांनी अलिकडे आपली निव्वळ विलासबादाची भूमिका सोडून देऊन, आपत्या कादंबन्यांतून मध्यम वर्गांचे राजकीय जीवन चिन्तित करावयाला प्रारंभ केला आहे; व त्यावहल मी त्यांचे मनःपूर्वक अभिनंदन करितो. गेल्या वर्षी याच दिवसांत, त्यांची 'उद्धार' ही कादंबरी 'किलेंस्कर' मासिकांत प्रसिद्ध होत असतां, एक कम्युनिस्ट मला म्हणाला, “अहो, तुमचे फडके अलिकडे फॅसिस्ट झालेले दिसतात !” मी त्याला विचारले, “कशावरून ?” तेव्हां तो म्हणाला, “त्यांच्या नव्या कादंबरींतील उषनायक विनयकुमार हा हिंदुसभावादी-लाठीकाठीचा वर्ग चालविणारा-फॅसिस्ट आहे !” त्यावर मी त्याला म्हटले, “प्रो. फडके यांनी आपत्या कादंबन्यां-तून राजकारण अजिवात बगळले म्हणून आजपर्यंत तुम्ही त्यांच्या नांवाने खडे फोडीत होतां; व आतां ते राजकीय चळवळीचा परामर्श आपत्या कादंबन्यां-तून घेऊ लागले, तरीहि तुमची त्यांच्याविरुद्ध तकार आहेच ! प्रत्येक लेखकाने साम्यवादाचा पुरस्कार केला पाहिजे, असा तुमचा आग्रह काय म्हणून ? फडके यांनी रेखाटलेले चित्र वस्तुस्थितीच्या दृष्टीने बरोबर आहे की नाहीं तें पहा, म्हणजे झाले ! हिंदु महासभा ही देशांतील एक प्रमुख संस्था असून, महाराष्ट्रांत तर हिंदुसंघटनाचा जोर विशेष आहे. अशा स्थिरतीत प्रो. फडके यांनी त्या चळवळीचे थोडेंवहुत चित्र आपत्या एका कादंबरीत रेखाटले, एवढ्यावरूनच त्यांना फॅसिस्ट कर्से म्हणतां येईल ? प्रो. फडके हे मध्यमवर्गीय असत्यामुळे त्यांना फॅसिस्ट होणे सोईचे नाहीं; व आज ना उद्यां ते सोशालिज्मकडे झुकलेले तुम्हाला दिसतील.” माझे हे म्हणणे अर्थात्तच त्या उतावळ्या कम्युनिस्टाला पटले नाहीं. पण आपत्या या व्याख्यानांत प्रो. फडके यांनी, “साम्यवाद मला मान्य आहे,” असें प्रथमच जाहीर केलेले दिसते. त्यामुळे, कम्युनिस्टांचे जरी समाधान झाले नाहीं, तरी पुरोगामी लेखकवर्गाला मात्र खचित आनंद होईल.

प्रो. फडके यांच्या व्याख्यानांतील सान्या प्रतिपादनाचा रोख असा आहे की, ज्याला ज्या विषयाचा प्रत्यक्षानुभव नाही, त्याने त्या विषयावर लिहून नये; व प्रत्यक्षानुभूति नसलेल्या विषयावर आम्ही कादंबन्या लिहिल्या-

बद्दल त्यांनी आम्हांला दोष दिला आहे. त्यांच्या या विधानाच्या पूर्वार्धाचा परामर्श प्रथम घेऊ. या बाबर्तीत मला त्यांना असें विचारावेंसे वाटतें की, आपल्या 'उद्धार' कादंवरीत धड ना फॅसिस्ट, धड ना क्रांतिकारक आणि धड ना हिंदुसभावादी असें जें 'विनयकुमार'चे पात्र त्यांनी घातले आहे, त्याला त्यांच्या प्रत्यक्षानुभूतीचा कितीसा आधार आहे? प्रो. फडके हे जरी असहकारितेच्या चळवळीत क्षणमात्र चमकून गेलेले असले, तरी हिंदु-समेच्या चळवळीत त्यांनी कधी भाग घेतला असल्याचें अद्याप तरी लोकांना माहीत नाहीं. मग त्यांनी हा जो 'विनयकुमार' निर्माण केला, तो कोणत्या प्रत्यक्षानुभवाच्या जोरावर? त्याचप्रमाणे, त्यांच्या या 'उद्धार' कादंवरीतील नायिका 'विद्या' हिचे चित्र रेखाटतांना, स्वप्रसंभोग आणि गर्भसंभवभास या ज्या दोन अजव घटना त्यांनी वर्णन केल्या आहेत, त्यांची प्रत्यक्षानुभूति त्यांना कोठे मिळाली? खरोखरी, प्रो. फडके यांचे प्रत्यक्षानुभूतीचे हें महत्त्व जर आणखी ताणले, तर असें म्हणण्याचा प्रसंग येईल कीं, खुनाचे वर्णन करण्यापूर्वी लेखकांने आर्धी कोणाचा तरी मुडदा पाढ्यान आले पाहिजे व बलाकाराचे वर्णन करण्यापूर्वी आर्धी कोणातरी स्त्रीची अबू घेऊन आले पाहिजे. या तच्चानुसार ऐतिहासिक कादंवऱ्या लिहिणे हें तर सर्वथैव अशक्य; व स्कॉटपासून हरिभाऊंपर्यंत ज्या लेखकांनी ऐतिहासिक कादंवऱ्या लिहिल्या ते सारे लेखक महामूर्ख ठरतात. कारण, ज्या काळाचीं शब्दचित्रे त्यांनी रेखाटलीं आहेत, त्यांची प्रत्यक्षानुभूति त्यांना कोठे होती?

पण, प्रत्यक्षानुभूतीचे प्रस्थ माजवितांना प्रो. फडके हे ही गोष्ट विसरले कीं, लितलेखनाच्या बाबर्तीत लेखकाची भिस्त प्रत्यक्षानुभूतीपेक्षां किती तरी पटीनें जास्त कल्पनाशक्तीवर असते. किंवहुना, वास्तव घटनांना हृद्यता आणि रम्यता जर कोणत्या एका किमयेमुळे येत असेल, तर ती कल्पना-शक्तीच्या. या शक्तीच्या जोरावर मनुष्य स्वतःची भूमिका न सोडतां इतरांच्या भूमिकेशी समरस होऊ शकतो; व जे हजारों अनुभव त्याला प्रत्यक्षतः घेणे अशक्य असतें, त्यांच्या अपरोक्ष अनुभूतीचा आनंद तो या शक्तीच्या साहाय्यानें भोगू शकतो. या शक्तीच्या प्रभावानें शेकसपिअर आणि शॉ यांनी रोमन काळांत भरारी मारून क्लिओपाट्रा, सीझर आणि अंटनी यांच्यासारखीं पात्रे निर्माण केलीं; व आपटे आणि खाडिलकर यांनी पौराणिक

आणि ऐतिहासिक प्रसंगांचे चित्रपट आपल्या डोळ्यांपुढे उमे केले, प्रत्यक्षानुभूति हाच जर ललितलेखनाचा पाया असता, तर वर्तमानपत्रांचे वातमीदार हे उत्तम कवि, कादंबरीकार आणि नाळ्यलेखक कां न होते ? ललितलेखनांत प्रत्यक्षानुभूतीपेशांहि विशाल कल्पनाशक्ति, सूक्ष्म अवलोकन आणि वर्ण विषयांचे परिज्ञान यांचे महत्त्वच जास्त असते. अनुभवाला आणि अवलोकनाला शारीरिक आणि इतर उपाधींमुळे साहजिकच मर्यादा पडतात. पण कल्पनाशक्ति आणि अध्ययन यांना मात्र मर्यादा असू शकत नाही. हैवलॉक एलिस यांने आपल्या 'कनफेशनल' या ग्रंथांत, कामगार चळवळीच्या मध्यमवर्गांकडे असलेल्या नेतृत्वाची कुचेष्टा करितांना असें म्हटले आहे कीं, कामगारकांतीचा जनक मानला गेलेला काळ मार्क्स हा स्वतः उच्च कुळांत जन्मला होता; व त्यांचे सारे आयुष्य ब्रिटिश भ्युक्षिअममध्ये ग्रंथवाचनांत गेले होते. या त्याच्या टीकेला एका साम्यवादी लेखकाने असें मार्मिक उत्तर दिले आहे कीं, ब्रिटिश भ्युक्षिअममध्ये वसून काळ मार्क्सनें त्या त्या देशांतल्या कामगारांच्या स्थितीची जितकी नारीक माहिती मिळविली होती, तितकी ती त्या त्या ठिकाणीं प्रत्यक्ष चळवळ करणाऱ्या कार्यकर्त्यानाहि नव्हती; व म्हणूनच वर्गकलहाचें त्यांचे तत्त्वज्ञान कामगारवर्गाला प्रमाण वाटले. प्रत्यक्षानुभूति एक वेळ नसली तरी चालेल, पण वर्ण विषयाची माहिती मात्र सांगोपांग हवी. नाही तर 'निरंजना'सारख्या एका ललितलेखकाला तुरुंगांत 'अ' वर्ग देण्यासारखी हास्यास्पद चूक ब्हावयाची ! असेंबली आणि वर्किंग कमिटी यांचा सभासद असलेल्या वॅ. शेरवानींसारख्या अव्वल दर्जाच्या पुढाऱ्यावर जिथे 'ए' क्लास मिळविष्यासाठी सत्याग्रह करण्याचा प्रसंग येतो, तिथे निरंजनाला 'ए' क्लास बहाल करण्यांत केवळ प्रत्यक्षानुभूतीचा अभावच नव्हे, तर सर्भोवर्तीचाललेल्या घडामोडीचे अज्ञानहि दिसून येत नाही काय ?

आतां प्रो. फडके यांच्या व्यक्तिगत टीकेकडे वकू. आम्ही कामगारांच्या चळवळींत प्रत्यक्ष भाग घेतलेला नसल्यामुळे साम्यवादावर कादंबन्या लिहिण्याचा आम्हांला अधिकार नाहीं, हें प्रो. फडके यांचे विधान तत्त्वतः तर अगदीं चुकीचे आहेच, पण शिवाय तें खरेहि नाहीं. "मुक्तात्मा", "भंगलेले देऊळ" आणि "शाप" या माझ्या तीन कादंबन्यांपैकी

“ भंगलेले देऊळ ” ही फक्त एकच कादंबरी अशी आहे की, जिची उभारणी माझ्या स्वतःच्या अनुभवांवर झालेली नाही, असें मला म्हणावै लागेल. ती कादंबरी प्रसिद्ध झाल्यावर पाठविलेल्या एका पत्रांत सौ. कृष्णाबाई मोटे यांनी मला असें विचारले होते की, तिच्यांत वर्णन केलेले जीवित हें एका विशिष्ट व्यक्तीचे आहे की काय ? त्यावर मी त्यांना असें कळविल्याचे आठवते की, “ तीन निरनिराळ्या भगिनीच्या जीवितांतील घटनांची जुळणी करून ही कादंबरी लिहिलेली आहे. तथापि, ती लिहितांनाहि माझी भूमिका तिन्हाइताची नव्हती; तर बहिणीचा संसार विस्कटलेला पाहून तळमळलेल्या भावाची होती.” “शाप” या कादंबरींतील कांहीं प्रसंग तर मीं स्वतः पाहिलेले आहेत. त्या कादंबरीच्या तिसऱ्या प्रकरणांत चंद्रशेखर आझांद याच्या रक्तानें भिजलेली माती कपाळाला लावून शपथ घेतल्याचे जें वर्णन आले आहे, तें कात्पनिक असावै, अशी शंका पुण्याच्या एका वाचकानें मला पत्र लिहून कळविली होती. त्यावर मी त्याला एवढेच लिहिले की, नागपूर कटाच्या खटल्यांतील एका जवानीवरून ती घटना मी घेतली आहे. “मुक्तात्मा” कादंबरींत “चंद्रशेखर”च्या टेवलावरील टाइप केलेल्या कागदांवर पेपरवेटच्या ऐवजीं रिव्हॉल्व्हर टेवल्याचा जो प्रसंग आहे, त्यासंबंधीं बोलतांना श्री.व.भ.कर्णिक हे मला एकदां असें म्हणाले होते की, “ ही गोष्ट अस्वाभाविक वाटते.” तेव्हां मी त्यांना ज्या प्रत्यक्ष घडलेल्या घटनेवरून तो प्रसंग मला सुचला होता, ती सांगितली. १९२७ च्या सार्टेंबरमधील गोष्ट. हिंदु-मुसलमानांच्या दंग्यानंतर एक दिवस रात्रीच्या वेळी मी नागपुरांतील एका प्रमुख हिंदु पुढांयाला भेटण्यासाठीं गेलों होतों. ते आपल्या लिहिण्याच्या खोलींत बसलेले होते; व त्यांच्या टेवलावरील कागदावर पेपरवेटच्या ऐवजी रिव्हॉल्व्हर टेवलेला होता. तें दृश्य माझ्या मनावर इतके कांहीं टसलें की, “मुक्तात्मा” कादंबरींत अगदीं अभावितपणे तसा प्रसंग येऊन गेला !

किंवद्दुना, “मुक्तात्मा” कादंबरींतील बहुतेक व्यक्ति आणि घटना इतक्या बास्तविक आहेत की, त्या दृष्टीने त्या कादंबरीला ऐतिहासिक म्हणाव्याला हरकत नाही. ती कादंबरी लिहितांना कानपूर खटल्याला कारण झालेल्या १९२०-२३ सालांतील घटना माझ्या डोळ्यांपुढे होत्या; व कानपूर आणि

मीरत यां दोन्ही खटल्यांशी संबद्ध असलेल्या तीन महाराष्ट्रीय तरुणांचे स्वभाव-विशेष एकवटून त्या कादंबरीचा नायक “चंद्रशेखर” हा मी निर्माण केला. या तीन व्यक्तीपैकीं दोन व्यक्तींशी गेली अठरा वर्ष माझा अत्यंत जिन्हाळ्याचा स्नेह असून, “मुक्तात्मा” कादंबरीत वर्णिलेल्या चंद्रशेखराच्या जीवनातील बन्याच घटना मी प्रत्यक्ष डोळ्यांनी पाहिलेल्या आहेत. म्हणूनच श्री. डॉगे यांनी १९३५ च्या मे मध्ये दादर येथे झालेल्या आमच्या पहिल्याच भेटीत असे उद्भार काढले कीं, “आमच्या आरंभीच्या चलवळीचै वर्णन तुम्ही अगदीं हुवेहुव व उठावदार केले आहे.” मीरत-प्रकरणातून सुटल्यावर नागपूर येथे आले असतां, श्री. जोगळेकर यांमीहि “मुक्तात्मा” कादंबरी-विषयी जबळ जबळ याच आशयाचे उद्भार माझ्यापाशी काढले होते. फक्त त्यांनी एवढीच उणीच सांगितली होती कीं, “चंद्रशेखराचा मजुरांच्या चलवळीशीं तुम्हीं प्रत्यक्ष संबंध काहींच दाखविलेला नाही.” त्यावर मी त्यांना असें उत्तर दिल्याचै आठवतें कीं, “कानपूर कटाच्या खटल्यापर्यंत तुमच्या चलवळीचै स्वरूप बौद्धिकच होतें; तुम्ही स्वतः संक्रमणावस्थेत होतां; व मजुरांच्या चलवळीशींहि तुमचा प्रत्यक्ष संबंध फारसा नव्हता.” “मुक्तात्मा” कादंबरी प्रसिद्ध झाल्यावर १९३३ सालच्या मेमध्ये प्रो. फडके यांच्याशीं माझी भेट झाली असतांना खुद त्यांनी स्वतःहि, “त्या कादम्बरीतील प्रमुख पात्रे जिवन्त व ओळखीची वाटतात,” असें मजजबळ बोलून दाखविले होतें. फक्त “प्रमिला” हें पात्र बिहीकी वॉमच्या एका पात्रावरून मी वेतले असल्याची शंका त्यांनी व्यक्त केली होती. वृत्तव्यवसायांत प्रवेश केल्यापासून गेल्या पंधरा वर्षांत अनेक व्यक्तींचे अंतरंग आणि चलवळीचे अंतःप्रवाह, केवहां त्यांचा सहकारी म्हणून तर केवहां त्यांचा टीकाकार म्हणून, मला अगदीं जबळून पाहावयाला मिळाले आहेत; व साहित्यक्षेत्रांत सम्राट्पदीं विराजमान झालेल्या मूर्धाभिषिक्त ग्रथकारापासून तों गव्हनरपदावर आरूढ होण्याच्या तयारीत असलेल्या धुरंधर मुत्सद्यापर्यंत आणि कांतिकारकांच्या कटांत पूर्वायुध घालविलेल्या जटिलापासून तों सशस्त्र क्रांतीच्या स्वप्रांत रमलेल्या अराजकापर्यंत नाना प्रकारच्या राजकीय व्यक्तींशीं विश्रब्धतेने बोलण्याची संविमला लाभली आहे. या साहित्याचा उपयोग करून मी “मुक्तात्मा” आणि “शाप”

या कांदंबन्या लिहित्या आहेत. तेव्हां, प्रो. फडके यांनी केलेला हा कृत्रिम-
तेचा आरोप, राजकीय किंवा साम्यवादी चळवळीत मी प्रत्यक्ष भाग घेतला
नसला तरीहि, माझ्या या दोन्ही कांदंबन्यांना लागू पडत नाही.

शनिवार वाड्यावरील आपल्या लेखांसंबंधी बोलतांना श्री. तात्यासाहेब
केळकर हे एकदां मला म्हणाले होते : “ एखाद्या उध्वस्त वाड्याचें मी
नुसरें जोरें जरी पाहिले, तरी तेवढ्यावरून त्याचें सांगोपांग वर्णन मी सहज
करू शकेन ! ” मला वाटरें, तात्यासाहेबांच्या या मार्मिक उक्तीत प्रत्यक्ष
निरीक्षण आणि कल्पनाशक्ति यांच्या लिलितलेखनांतील आवश्यकतेचें प्रमाण
फार समर्पक रीतीनें सूचित केलेले आहे. प्रो. फडके यांना तें मान्य
होईल काय ?

चित्रा, २० सप्टेंबर १९३६

परिणाम करणारे ग्रंथ :

६

मनुष्याच्या जीवनावर कोणताहि एक ग्रंथ चिरंतन परिणाम करू शकतो असें मला वाटत नाही; व वाढ्यावर तर कोणत्याहि एक किंवा अनेक ग्रंथांच्या वाचनापेक्षां अनुभूतींचा किंवा अवलोकनाचा परिणामच जास्त होतो. अर्थातच “बहुत पाहिले ग्रंथांतर। तयासारिखा उतार। आपणहि केला ॥” या कोटींतले जै वाढ्य असर्ते, त्याला माझे हें विधान लागू नाही. जीवनाच्या अवलोकनांतून, अनुभूतींतून किंवा मननांतून जै वाढ्य निर्माण होते, त्यावर कोणत्याहि ग्रंथापेक्षां जीवनाचाच ठसा जास्त उमटलेला असतो.

पण ग्रंथ हे सुद्धां मानवी जीवनाचा एक घटक नाहीत का? न्यात्रीने आहेत, कारण मानवी संस्कृतीच्या विकासाचें आणि स्वरूपाचें ज्ञान आपल्याला ग्रंथांच्या वाचनानें होतें; व आपल्या बुद्धीच्या आणि कल्यनाशक्तीच्या विकासालाहि ते मदत करितात. पण ग्रंथ हे सामान्यतः त्या त्या काळांतील वैचारिक प्रगतीचे निर्दर्शक असतात, हें एक; व दुसरें असें कीं, प्रमाथी आणि परिवर्तनशील अशा विराट मानवी जीवनाच्या फक्त कांहीं छटाच तेवढथा ग्रंथांतून चिन्तित किंवा विशद केलेल्या असतात. ग्रंथांच्या या मर्यादा लक्षांत घेतल्या, म्हणजे त्यांचा जीवनावर किंवा वाढ्यावर होणारा परिणाम किती मर्यादित असतो, हें कळून येईल. म्हणूनच, वाढ्याच्या वयावरोबर जसे आपले कपडे किंवा सोबती बदलतात, तशीच आपली ग्रंथांविषयींची आवडहि बदलत जाते. जन्मभर एकाच ग्रंथावर ज्याची निष्ठा कायम राहते, त्या मनुष्याच्या मनाची प्रगति कुठे तरी कुंठित ज्ञाली आहे, त्याच्या बुद्धीला कुठे तरी पंगुता आली आहे, असें मी तरी समजेन.

मला वाटतें, माणसाच्या आयुष्यात पुढे केव्हां तरी असा एक काळ येत असावा कीं, जेव्हां त्याला, कोणत्याहि ग्रंथाच्या वाचनापेक्षां, मननाच्या गुहेंत शिऱ्हन, जीवनाच्या विराट् स्वरूपाचा जो कांहीं साक्षात्कार स्वतःला झालेला असेल, त्याचे चिंतन करणे प्रिय वाटावे.

या सान्या लिहिण्याचा अर्थ असा मात्र नव्हे कीं, माझ्या मनावर किंवा लेखनावर कोणत्याहि ग्रथाचा परिणाम झालेला नाही. मला फक्त ग्रव्हेंच म्हणावयाचे आहे कीं, ग्रंथांचा परिणाम माझ्या मनावर जितका झाला असेल, त्याच्या कितीतरी पट जास्त परिणाम इतर अनेक गोष्टींचा झाला आणि होत आहे.

पण, मी या लेखांत त्या गोष्टींविषयीं बोलावें अशी अपेक्षा नाही; फक्त ग्रंथांनी जो काय परिणाम माझे जीवन आणि लेखन यांच्यावर केला असेल, तेवढ्याचेच दिग्दर्शन मला करावयाचे आहे.

या दृष्टीने पाहिले, तर माझ्या मनावर सर्वांत जास्त परिणाम ‘निबंधमाले’चा झाला असें म्हणावें लागेल. वयाच्या आठव्या वर्षीच आईने माझ्याकडून ‘निबंधमाला’ वाचवून घेतली. त्या बेळीं ते निबंध मला कितपत समजले असतील, हें आज सांगणे कठीण. पण, माझ्या विचारांना राष्ट्रीय वच्छ लागावयाला ‘माले’चीं तेब्हांपासून केलेली पारायणे कारण झालीं, हें निःसंशय. ‘निबंधमाले’ इतकाच परिणाम माझ्या मनावर हरिभाऊ आपटे यांच्या कादंबन्यांचा झाला. ‘माले’च्या वाचनानें मनांत उत्पन्न झालेली देशभिमानाची भावना व्यापक आणि उदार व्हावयाला हरिभाऊंच्या कादंबन्या कारण झाल्या, असें मला वाटते. माझ्या मनावर प्रभाव गाजविणारे तिसरे पुस्तक म्हणजे ‘उत्तरामचरित.’ हेंहि आईनेच आपल्या शेवटल्या दुखण्यात माझ्याकडून वाचवून घेतले. ‘उत्तरामचरिता’च्या पारायणानें माझ्या विचारांवर आणि भावेवर गाढ परिणाम केला आहे.

या तीन ग्रंथकारांच्या नंतर माझ्या मनावर परिणाम करून त्याला थोडी निराळी दिशा जर कोणी दाखविली असेल, तर ती मॅझिनीच्या ‘डथूटीज् ऑफ् मॅन्’ या ग्रंथानें. त्या ग्रंथाच्या पारायणानें माझ्या देशभिमानाला प्रगल्भ आणि उन्नत स्वरूप प्राप्त झाले. मॅझिनीच्या या ग्रंथानें माझ्या

राजकीय विचारांना जें नवें बळण लावले, त्याची पूर्तता बट्टेड रसेलच्या 'रोड्स टु फ्रीडम्' या पुस्तकाने केली. समाजवादाकडे माझा कल शुकाभयाला रसेलच्ये हैं पुस्तक कारण झाले. पण, 'निबंधमाले'च्या पारायणाचे माझ्या बालमनावर झालेले खोल संस्कार कायम असल्यामुळेच कीं काय, मी अद्याप राष्ट्रवादीच राहिलो आहें.

मैशिनीचे वाढाय वाचूनच माझें लक्ष प्रथम खिस्ताच्या चरित्राकडे वेधलें; व १९२२ साली पुण्यास 'सर्व्हेट्स ऑफ इंडिया सोसायटी'च्या निवासांत राहावयाला आत्यावर डॉ. झकरायस यांनी माझ्याकडून सर्वंध वायवल आणि खिस्तचरित्रावरील रेनन, पॅपिनी वैरैंचीं पुस्तकेहि बाचवून घेतलीं. या बाचनाचा माझ्या मनावर अतिशय परिणाम झाला. माझी मनोवृत्ति रुढार्थानें तरी खास धार्मिक नाहीं किंवा खिस्ती धर्माविषयीं म्हणून कांहीं मला प्रेम वाटतें असेंहि नाहीं, तरीमुद्दां 'नव्या करारां'तले शेवटचे अस्याय मी वारंवार बाचतों. माझ्या मनाला एकादे वेळीं फार ताप किंवा दुःख झाले, म्हणजे हात आपोआप टेबलावर असलेल्या बायवलाकडे बळतात आणि त्याच्या बाचनानें मनाला विरंगुळा वाटतो. विशेषत: खिस्ताला पकडण्यापूर्वीचा गेथसमने बगीचांतला हृदयस्पर्शी प्रसंग मी आजपर्यंत कितीतरी वेळां बाचला असेल.

पण, माझ्या मनाला फक्त 'नवा करार' बाचूनच विरंगुळा वाटतो, असें मात्र नव्हे. 'नव्या करारा' पेक्षांहि माझा मनस्ताप कमी करण्याचें सामर्थ्य समुद्राच्या ठिकाणी कितीतरी पटीनें जास्त आहे; व त्यामुळे मन अतिशय त्रस्त झाले, म्हणजे समुद्रावर जाऊन मनसोक्त भटकण्याची संवय मला मुंबईस असेपर्यंत होती.

आणि म्हणूनच मी म्हणतों कीं, ग्रंथांपेक्षां कितीतरी पट जास्त परिणाम इतर अनेक गोष्टी माणसाच्या मनावर करितात.

राजकीय कांदंबरी : : :

६

आजच्या या चर्चेचा उपन्यास करण्याची विनंती जेव्हां ग्रंथसंग्रहालयाच्या चिटणीसांनी केली, तेव्हां मला तें एक मोठे संकटच वाटले. मी कांहीं कांदंबन्या आणि इतर वाढमय लिहिले असले, तरी तज्ज्ञतेच्या अधिकारानें या विप्रयावर बोलावें, अशी माझी योग्यता नाहीं. मी ज्या वन्या वाईट कांदंबन्या गेल्या सातआठ वर्षांत लिहिल्या, त्यांमुळे मला ‘राजकीय कांदंबरीकार’ ही पदवी मिळाली; व कांहीं टीकाकारांनी तर मला राजकीय कांदंबरीचा प्रवर्तकहि ठरवून टाकले. पण, दवाखान्यांत औषधें खलण्यांकंपाउंडरला जसें लोकांनी डॉक्टर म्हणावें, तसाच मला लाभलेल्या या पदवीचा प्रकार दिसतो. म्हणून, आज या चर्चेचा उपक्रम करण्याची जी संधि मला आपण दिली आहे, तिचा फायदा घेऊन मी असें जाहीर करतों की, मी राजकीय कांदंबरीकार नाहीं किंवा तशा प्रकारच्या कांदंबरीशाळेचा प्रवर्तकहि नाही.

मग, लोक आणि केव्हां केव्हां चांगले जाणकार मार्मिकहि मला राजकीय कांदंबरीकार कां म्हणतात, असा प्रश्न साहजिकच उद्भवतो. ते मला कोणत्या अर्थानें राजकीय कांदंबरीकार म्हणतात, याचा बोध मलाहि अद्याप झालेला नाहीं. कदाचित् यापुढे होणाऱ्या चर्चेत तो झाल्यास न कळे. कधीं कधीं मला असें वाटतें कीं, माझ्या बरोबरीच्या इतर कांहीं कांदंबरीकारांपेक्षां माझ्या कांदंबन्यांतून राजकीय चर्चा जास्त येत असत्यामुळे त्यांनी ही पदवी मला बहाल केली असावी. पण, निव्वळ राजकीय चर्चा एकाच्या कांदंबरीत आहे, म्हणून तिला राजकीय म्हणणें योग्य होईल का? माझे गुरु कैै०

तात्यासाहेब कोल्हटकर यांच्या 'दुटप्पी कीं दुहेरी' या कादंबरीत राजकी चर्चा पुष्कळच आली आहे. पण तिला कांहीं कोणी राजकीय कादंब म्हटल्याचे ऐकिवांत नाहीं. मग माझ्याच कादंबन्यांना लोक राजकी कादंबन्या कां म्हणतात?

तेव्हां, निब्बळ चर्चेमुळे एखादी कादंबरी लोकमतानें राजकीय ठर नाहीं, हें उघड आहे. निब्बळ चर्चेपेक्षां कांहीं तरी वास्तव आणि प्रत्यक्ष कांहीं तरी आकांक्षित आणि अनुभूत असें त्यांत वाचावयाला, प्रतिविविज्ञालेले पाहावयाला मिळावै, अशी वहुधा वाचकांची अपेक्षा असावी. पुन्या व्यक्तिवादी (Individualistic) कादंबन्यांतून हें वास्तव आप्रत्यक्ष, आकांक्षित आणि अनुभूत लोकांना आजवर वाचावयाला मिळ आलेले नाहीं काय? हरिभाऊ आपटे यांच्या 'मी' या कादंबरींतील किंविं प्रो० वा. म. जोशी यांच्या 'इंदु काळे व सरला भोळे' या कादंबरींती 'मी' आणि 'विनायकराव' यांच्या व्यक्तिनित्रिणांत राजकारणाच्या गड्ढटा उमटलेल्या नाहींत काय? मग या कादंबन्यांना लोक राजकी कादंबन्या कां म्हणत नाहींत? या कादंबन्यांतील नायक हे देशाभिमान होते व देशासाठीं आत्यंतिक स्वार्थत्यागहि त्यांनीं केला. मग, त्यां जीवन ज्यांतून प्रामुख्यानें चित्रित केलेले आहे, त्या या कादंबन्या राजकी कां समजल्या जाऊ नयेत?

यांचे कारण, मला वाटते, लोकांच्या राजकारणाकडे पाहण्याच्या दृष्टी आणि खुद राजकारणाच्या स्वरूपांतहि सांपडेल. राजकारण हें व्यक्तिवाद किंवा व्यक्तिनिष्ठ असून शकत नाहीं. हिटलर किंवा स्टालिन यांच्यासारख अरेरावांचे राजकारण जरी घेतलें, तरी त्याला रंग चढतो, तो ते जेव देशाच्या नांवानें हांक फोडतात किंवा जनहृदयें उद्दीपित करतात, त वेळीं! राजकारण ही समुदायाच्या विशाल मनाची हालचाल, त्याच विराट जीवनाचे आंदोलन आहे. एका व्यक्तीच्या आकांक्षांच्या किंवा अनुभवांच्या रूपानें जेव्हां ही हालचाल चित्रित करण्यांत येते, तेव्हां चित्रण कितीहि उल्कट, कितीहि रंगपूर्ण वाटले, तरी त्या सामुदायिआंदोलनाच्या विशालतेच्या फक्त कांही व्यक्तिसापेक्ष छटा तेवढ्याच चित्रणांत उमटतात. समुदायाच्या मनाची जी भव्य हालचाल आप

राजकारणांत प्रत्यक्ष पाहतो, केवहां केवहां स्वतःहि अनुभवतो, त्या भव्यतेचा प्रत्यय आपल्याला त्या व्यक्तिवादी कादंबन्यांत येत नाही. रामानें आरशांत पाहिलेले चंद्राचें प्रतिविव आणि एखाद्या प्रचंड सरोबरांत पडणारे चंद्रमंडित आकाशाचें प्रतिविव यांत जो फरक, तोच व्यक्तीच्या जीवनाच्या अनुषंगानें रेखाटलेल्या आणि आंदोलनाच्या व्यापक अनुभूतीनें रेखाटलेल्या कादंबन्यांतील राजकारणांतहि होय.

दुसरे असें की, राजकारण हें जसें सामुदायिक असते तसेच तें सद्यो-निष्ठहि असते. राजकारणाला भविष्यकाळ असेल, पण भूतकाळ खात्रीने नाही. जें राजकारण, ज्या राजकीय हालचाली भूतकाळांत विलीन झाल्या, समुदायाच्या मानसिक प्रगतीच्या दृष्टीने मागें पडल्या, त्या इतिहासांत जमा होतात. त्यांना आपण चालू म्हणजे जिंबत राजकारण म्हणत नाही. फार कशाला, नेमस्त पक्ष किंवा वर्णाश्रम स्वराज्यसंघ यांच्यासारखे जे पक्ष आज किंवदन्ती आहेत, राजकारणांत मधून मधून प्रत्यक्ष भागहि घेत आहेत, त्या पक्षांच्या एखाद्या परिषदेचें किंवा चलवळीचें वर्णन जेवहां आपण वाचतो, तेवहां आपल्याला क्षणभर भूतकाळांत गेल्यासारखें, इतिहासाचें एखादें पान बाचल्यासारखें वाटते. कारण, लोकांच्या विचारांची, आकांक्षांची आणि हालचालीची जी प्रगति झालेली असते, त्या प्रगतीच्या दृष्टीने तें त्याचें राजकारण जुनाट आणि मागासलेले असते. राजकीय पुढारी म्हातरे होत असतील. पण राजकारण, समाजाचे युयुत्सु राजकीय मन कधी म्हातरे होत नाही. तें ज्या दिवशी म्हातारे होईल, त्या दिवशी त्या समाजाचा न्हास मुऱ झाला असें बेलाशक समजावें. समाजाच्या या राजकीय मनाचे व्यापार, त्याचा प्रगतिपिपासु असंतोष, त्याची लढाऊ आंदोलने ज्या प्रमाणांत समरसतेने आणि यथार्थेतेने रेखाटली जातील, त्या प्रमाणांत कादंबरीला राजकीय रंग चढतो, राजकारणाचा जोष तिच्यांत उत्पन्न होतो. गतकालीन राजकीय उलाढालीवर लिहिलेल्या ज्या कादंबरीला आपण ऐतिहासिक म्हणतों, त्या कादंबरीतुमुद्धां लेखकाची सद्यःकाळांत रमणारी संवेदनशील प्रतिभा त्याच्या भौवताली चालणाऱ्या घडामोर्डीचे आभास उत्पन्न करिते, समकालीन वैचारिक संघर्षाचे पडसाद तींत कळत न कळत उमटतात;

व म्हणूनच ऐतिहासिक कादंबरी वाचतांना केब्हां केब्हां आपल्याला पुनःप्रत्ययाचा उत्कट आनंद लाभतो. हरिभाऊ आपटे यांच्या विशेषतः मराठ्यांच्या इतिहासावरील कादंबन्या वाचतांना हा अनुभव फार येतो.

म्हणूनच जिला आपण मराठीत ‘राजकीय’ कादंबरी म्हणतो, तिला युरोपांत ‘समाजात्मक’ कादंबरी (Sociological Fiction) म्हणतात. जुन्या कादंबन्यांतून एखादी व्यक्ति, व्यक्तिसमूह किंवा कुटुंब यांच्या जीवनाचें चित्रण व्यक्तिनिष्ठ भूमिकेवरून केले जात असे. ज्यांना मराठीत वास्तववादी (Naturalistic) कादंबन्या म्हणतात, त्या सामाजिक वैगुण्यांच्या आविकारार्थ लिहिलेत्या सुधारणाभिमुख कादंबन्यांतूनहि समाजांतील घडामोर्डीकडे पाहण्याची ही व्यक्तिनिष्ठ भूमिकाच्च प्रधान होती. व्यक्ति ही समाजाची एक प्रसव आणि घटक आहे या दृष्टीने व्यक्तीकडे न पाहतां, उलट तिला केंद्र कल्पून आणि समाज ही तिच्या जीवनाची पार्श्वभूमि आहे असें गृहीत वरून या वास्तववादी कादंबन्यांतून जीवनाचें चित्रण केलेले आढळेल. हरिभाऊंच्या सामाजिक कादंबन्या हें या लेखनप्रकाराचे मराठीतील उक्तुष्ट उदाहरण आहे. गॅल्सवर्दीच्या ‘फॉरसाइट सगा’ मध्ये महायुद्धाचे मध्यम वर्गांतील (Bourgeois) कुटुंबसंस्थेवर झालेले नैतिक आणि आर्थिक परिणाम कुशलतेनें चित्रित केलेले असले, तरी त्या चित्रणाचें केंद्र कुटुंब हें आहे, समाज नव्हे, हें लक्षांत ठेवले पाहिजे. बॉलपोलच्या ‘हेरीज सगा’ मध्ये आलेत्या एका कुटुंबांतील दीडरें माणसांचे जीवनवृत्त हें गेल्या तीन शतकांतील सामाजिक इतिहासावरील प्रमाणपुस्तक (Text-book of the social history of more than three centuries) आहे असें वर्णन जरी कांही टीकाकारांनी केले असलें, तरी आपण मात्र तें तारतम्यानेंच ध्यावयाला हवें. थोऱ्स मनची ‘बंडरबुक्स’ ही कादंबरीहि याच वर्गात मोडेल. जागतिक घडामोर्डीचे परिणाम व्यक्तीच्या जीवनावर कसे होतात, याचें सूक्ष्म चित्रण रोमै रोलॉच्या ‘जॉ खिस्टोफ’ या कादंबरीत पाहावयाला मिळतें. या सगळ्या कादंबन्यांतून समाजवर्णन आलेले असलें, तरी तें व्यक्तिजीवनाच्या किंवा कुटुंबजीवनाच्या दृष्टीने केलेले आहे; व म्हणूनच या कादंबन्यांना ‘समाजात्मक कादंबन्या’ न म्हणतां वास्तववादी व्यक्तिनिष्ठ कादंबन्या म्हटलें जातें.

उलट राजकीय कादंबरीत समाज हाच जीवनाचे केंद्र असतो; व व्यक्ति या समाजाच्या घटक या दृष्टीने त्यांचे चित्रण केले जाते. अनेक व्यक्तीच्या जीवनांतील वैचक घटना घेऊन व समाजस्थितीच्या अनुषंगानें त्या घटनांचा अन्वय लावून राजकीय किंवा खरें बोलावयाचे म्हणजे 'समाजात्मक कादंबरी'त समाजांतील वैचारिक किंवा इतर आंदोलनांचे चित्रण केले जाते. आज व्यक्ति आणि तिचे जीवन हें एकाकी, विलग राहिलेले नाही. तासातासाला नव्या आवृत्त्या काढणारी वृत्तपत्रे, जगाच्या दूरदूरच्या भागांतील माणसांचे सहभाषण सुलभ करणारा टेलिफोन आणि इतर वैशानिक साधने यांनी व्यक्तीच्या जीवनाचा दुवा जगाच्या विराट जीवनाशी इतक्या दृढतेने जोड्न टाकला आहे की, समाजाव्यतिरिक्त स्वतंत्र असें जीवन व्यक्तीला आज फारसे उरलेलेच नाही. व्यक्ति आणि जग यांच्यांतील या समरसतेमुळे वाचकांची मने विशाल, दृष्टि व्यापक आणि अभिरुचि विविध झाली आहे. विज्ञानानें हें जें संक्रमण व्यक्तीच्या जीवनांत घडवून आणले, त्यांतूनच समाजात्मक कादंबरी जन्माला आली. लेखक आज स्वतःच्या भावाविकारार्थ जितके लिहितो, त्यापेक्षां समाजाच्या भावाविकारार्थ लिहिष्याची क्रिया त्याच्या हातून सध्यां यढऱ्येने पण उत्साहानें घडत आहे. कारण आज त्याचे जीवन हें त्याचे स्वतःचे उरलेले नाही; तर समाजाच्या जीवनाचाच तो एक भाग बनलेला आहे. या परिवर्तनाचे श्रेय जितके विज्ञानाला तितकेच लोकशाहीलाहि द्यावें लागेल. लोकशाहीनें व्यक्तीच्या जीवनांत राजकीय ईर्ध्या उत्पन्न केली आणि तिला जागतिक घडामोर्डीच्या आवर्तीत आणून उभें केले. त्यामुळे आज कादंबरी ही भावकवितेप्रमाणे (lyric) निव्वळ आत्माविकारार्थ लिहिली जात नाही; तर समाजमनाला जी आत्माविकाराची निकड भासते, तिच्या प्रेरणेपासून स्फूर्ति घेऊन लिहिली जात आहे.

माझ्या कादंबन्यांना लोक राजकीय म्हणतात, तें, मला वाटते, या कारणामुळे की, त्यांत अलिकडील कांहीं राजकीय घटनांचे प्रतिबिंब पडले असल्याचा भास लोकांना होतो. पण, हें प्रतिबिंब बुद्धिपुरःसर किंवा कला-दृष्टीने पाढण्याचा प्रयत्न मी करीत असतो, असा मात्र कोणी आपला

समज करून घेऊं नये. ‘मुख्यटे’ या माझ्या एका कादंबरीविषयीं लिहितांना श्री. प्रभाकर पांच्ये यांनी असें म्हटले होतें कीं, ही कादंबरी म्हणजे एक ‘वृत्तिका’ (reportage) आहे. माझ्या ज्या कादंबन्या राजकीय समजत्या जातात, त्यांचे वर्णन करावयाला इतका समर्पक शब्द दुसरा खास सांपडणार नाही. गेलीं वाचीस वर्षे मी वृत्तव्यवसायांत आहे; व मी कादंबन्या लिहितों, त्याहि वृत्तव्यवसायाची एक शाखा म्हणूनच लिहितों. कारण, मला माहित आहे कीं, मी साहित्यपंडित नाहीं किंवा कलाकोविदाहि नाहीं; मजजवळ कल्पकता नाहीं किंवा कारागिरी नाहीं; मनोविज्ञान नाही किंवा तत्त्वज्ञान नाहीं. पण एक गोष्ट मात्र मजजवळ आहे; व ती म्हणजे वृत्तव्यवसायांत आलेला मानवी स्वभावाचा आणि हालचालींचा दुर्मिळ असा अनुभव. त्या अनुभवाचा उपयोग करून मी कादंबन्या लिहित्यामुळे त्यांना राजकीय स्वरूप आपोआपच आले आहे. बुद्धिपुरःसर राजकीय कादंबरी लिहिण्याचा प्रयत्न मी केलेला नाही. जेंसे माझ्या भोवतालांचे वातावरण, तसें माझें वाढवा. प्रसिद्ध इंग्रजी कादंबरीकार सर ह्या वालपोल याने असें म्हटले आहे की, “जगांत आज सगळ्यांत सोपी गोष्ट जर कोणती असेल तर ती कादंबरीलेखन ही होय.” (The easiest thing in the world to do today is to write a novel.) म्हणूनच वृत्तलेखन निर्वाहाला अपुरे पडते असें दिसतांच मी कादंबरीलेखनाकडे वळलें. हा माझा आपला एक जोडधंदा आहे. कला, ध्येयवाद किंवा तत्त्वज्ञान माझ्या कादंबन्यांत हुडकण्याचा प्रयत्न करून जे निराशेने मजवर रागावतात, त्यांना मी एवढेच सांगतों कीं, या कलाकृती नव्हेत, वृत्तिका आहेत. तुम्ही मला राजकीय कादंबरीकार म्हणून फुगविलेंत, तरी मी हरभन्याच्या झाडावर चढण्याहीतका उल्लू नाही.

याबरोवरच आणखीहि एका गोष्टीचा खुलासा मी करतो. माझ्या कादंबन्या या राजकीय घडामोर्डीच्या निर्दर्शक समजत्या जात असल्यामुळे त्यांत राजकारणांतर्लीं आपल्या ओळखीचीं माणसें लोक धुंडाळूं लागतात व बळेच आपल्याला पात्रांची ओळख पटल्याचाहि व्हाणा करितात. ही त्यांची फाजील सलगी केव्हां केव्हां मला त्रासदायक होते. गोव्याच्या ‘कला’ मासिकांत एका टीकाकाराने असें लिहिले होतें कीं, ‘कांता’ या कादंबरीत

मी नागपूरचे माझी गृहमंत्री श्री. तांचे यांचे पात्र धातले आहे; व हें विधान करून नंतर त्यानें न्यायाधीशाच्या गंभीरपणानें असा सवाल केला होता की, अशा रीतीनें एका थोर गृहस्थांचे पात्र कांदवरीत धालणे योग्य आहे काय? मला जाब विचारावयाला निघालेल्या या मनकवऱ्या टीकाकाराला मी काय उत्तर देणार? असल्या टीकाकाराना ही साधी गोष्ट कळत नाहीं की, कलेची आणि जवावदारीची चाढ असलेला कोणताहि कांदवरीकार एकाच विशिष्ट व्यक्तीवरून आपलें पात्र निर्माण करणार नाहीं. आपण अबोकिलेलेया अनेक व्यक्तिविशेषांचे वेमालूम भिन्नण करून तो आपलीं पात्रे घडवीत असतो, परवांच मी माझ्या एका मित्राला गंमतीनें म्हटले कीं, “माझ्या या नव्या कांदवरीत मी तुमचे पात्र धातले आहे. तुम्ही तें दुडकून काढाल, तर मी तुम्हांला वक्षीस देईन.” त्या मित्रानें कांदवरी उत्सुकतेने शेवटपर्यंत वाचली; व नंतर मला हिरमुसल्या तोंडानें म्हटले, “तुमची ही गचाळ कांदवरी मी प्रारंभापासून शेवटपर्यंत कांहींहि न गाळतां वाचून काढावी म्हणून तुम्हीं ही थाप मारलीत!” पण, मग मी त्याला त्या कांदवरीतील एका पात्राचे कांहीं विशेष मला त्याच्यावरून कसे सुचले आहेत हें दाखवून दिलें; व तें त्याला पटलेहि. ही खाजगी गोष्ट मी एवढ्याच्याचसाठीं सांगत आहें कीं, कांदवरीतील कोणतेहि पात्र हें कोणत्याहि एका व्यक्तीवरून घेतलेले नसरें आणि घेणे योग्यहि नाहीं. तेब्बां, माझी कांदवरी हातांत पडतांच तिच्यांतील पात्रांचे तोंडवळे ओळखाच्या उघोगाला जे लागतात, त्यांना मी एवढेंच सांगतों कीं, विट आणि चेट याना वसंतसेना समजून मिज्या मारणाऱ्या शकारासारखी आपली अवस्था करून घेऊ नका.

शेवटी एक गोष्ट सांगून मी हा लांबलेला विषयोपन्यास पुरा करितो. मी मधार्शीच आपल्याला सांगितलें कीं, वृत्तलेखनाचा एक जोडधंदा आणि तोहि वॉलपोलनें मृदग्याप्रमाणे अगदीं सोपा म्हणून मी कांदवाच्या लिहितो. प्रो. वा. म. जोशी, प्रो. फडके, श्री. खांडेकर किंवा श्री. पु. य. देशपांडे यांच्या कांदवाच्यांसारख्या उत्कृष्ट कलाकृति जर मी निर्माण करू शकलों असतों, तर मला खरोखरीच धन्यता वाढली असती. पण, तें लालिल्यांचे, कल्पकतेचे आणि घ्येश्वरादित्वांचे ईश्वरी देणे आपल्याला नाहीं, हें मी

जाणून आहें. म्हणूनच कादंबरी-वाड्याचा अत्यंत निकृष्ट गणला जाणारा सुलभ लेखनप्रकार जो राजकीय कादंबरी, त्याचा मी जाणून बुजून अवलंब केला आहे. सर शू वॉल्पोलनें राजकीय कादंबरीविषयीं असे उद्घार काढले आहेत की, “ कादंबरी राजकीय व्हावी असा तुमचा आग्रह दिसतो. पण, माझ्या मर्ते, वाड्यावर अत्यंत अनिष्ट परिणाम जर अलिकडे कशाचा झाला असेल, तर तो कादंबरी मतप्रचारक असली पाहिजे असा अट्ठाहास करणाऱ्या मावर्संवार्दी टीकेचा. हा शुद्ध मूर्खपणा आहे. दहा वर्ष पूर्वीच्या राजकीय कल्पनांनी भरलेली कादंबरी म्हणजे पेंदा भरून ठेवलेले मढे ! टॉल्स्टॉयच्या नेपोलियनविषयींच्या कल्पनांमुळे कांहीं ‘ वॉर अण्ड पीस ’ ही कादंबरी टिकलेली नाही; तर नटाशा, पायर आणि अऱ्ही या पात्रांमुळे ती टिकली आहे.” (You want the novel to be political. In my view one of the worst of modern influences has been marxist criticism with its insistence that the novel must be propagandist. This is imbecile. Nothing is more dead than a novel stuffed with the political notions of ten years ago.) वॉल्पोलचे हें म्हणणें मला अक्षरशः मान्य आहे. डिस्ट्राएलीच्या ‘ सिविल ’ बर्गे कादंबन्या त्याच्या हयातीत किती गाजल्या ? पण आज त्या कोणी उघड्हून तरी पाहतो का ? मलाहि माझ्या स्वतःच्या कादंबन्यांचे मरण जवळ आलेले दिसत आहे.*

*ता. २७ ऑगस्ट १९४१ रोजी दादर येथे मुंबई मराठी ग्रंथसंग्रहालयाच्या वार्षिकोत्सवानिमित्त ‘ राजकीय कादंबरी ’ या विषयावर झालेल्या चर्चेच्या प्रारंभी अध्यक्ष या नात्यानें केलेले प्रास्ताविक भाषण.

वर्तमानपत्र आणि वाङ्मय : : :

७

वर्तमानपत्राची आवश्यकता किंवा महती निदान आज तरी कुणाला सांगावयाला पाहिजे असें नाहीं. वर्तमानपत्र वाचण्याचें व्यसन सुशिक्षित किंवा राजकारणाचें ज्ञान असलेल्या माणसालाच असतें असें नव्हे; तर, सामान्यतः ज्यांना अडाणी समजाच्यांत येतें, अशा अल्प ज्ञानाच्या किंवा अत्यल्प बुद्धीच्या माणसांतहि वर्तमानपत्र वाचण्याची तलफ अलीकडे पुण्यकल्प आढळते. चौकसपणा अगर लोकांच्या उठाठेवी करण्याची बुद्धि प्रायः प्रयेक व्यक्तीच्या ठिकाणी असते. व्यक्तिमात्राच्या ठिकाणी वसणाऱ्या या चौकस बुद्धीचें चोज पुरविण्याकरितांच वर्तमानपत्र ही संथा जन्मास आली आहे. वस्तुतः वर्तमानपत्र म्हणजे बातभ्या पुरविण्याचें साधन. त्या दृष्टीने पाहिलें, तर वर्तमानपत्रांत नुसत्या बातभ्याच आल्या पाहिजेत. पण मनुष्याची बुद्धि नुसती चौकसच नाही. ती जशी चौकस तशीच निदखोराहि असल्यामुळे निर्भेळ बातभ्या बाचून तिचें समाधान होत नाहीं. ताज्या बातभ्यांच्या भरीला चुरचुरीत लेख, ग्वरमरीत टीका आणि रसभरित वर्णने यांचा गरम मसाला असला, म्हणजे वर्तमानपत्राची सजावट यथास्थित होऊन बाचकांचीहि जिज्ञासा त्रृप्त होते. अर्थात् ही सजावट करितांना सत्यासत्याची चाड टेवणे तितके शक्य नसतें. संयनिष्ठेचें तच्च अत्यंत उज्ज्वल आहे व वर्तमानपत्राच्या संपादकाइतके तें बहुधा कुणालाच मान्य नसेल. पण तें तच्च मान्य करूनहि व्यवहाराच्या सोयीसाठीं वर्तमानपत्रकाराला प्रसंगीं सत्याकडे सफाईने कानाडोळा करावा लागतो; किंवा कानाडोळा करून नन्ह भागलें तर, ‘नरो वा कुंजरो वा’ करणाऱ्या धर्मराजाप्रमाणे,

अर्धवट सत्य बोलून निर्वाह करणे भाग पडते. त्यामुळे वर्तमानपत्रकारांच्या व्यवहारांत शुद्ध सत्य आणि शब्द सत्य असे सत्याचे दोन प्रकार उत्पन्न झाले आहेत. यांपैकी कोणत्या ना कोणत्या तरी प्रकाराचा आश्रय करून वर्तमानपत्राचे संपादक आपले सत्यनिषेच्चे त्रत शितापीमें पाठतात.

वर्तमानपत्र हे जरें जिज्ञासा भागविते, तसेच ते ती वाढवितेहि. मत-प्रसाराचें आणि ज्ञानदानाचें अमोघ साधन म्हणून वर्तमानपत्राची जी महती गातात, ती याच कारणामुळे. ज्ञानदानाच्या साधनांत वर्तमानपत्राप्रमाणेच ग्रंथाचीहि गणना आहे. पण ग्रंथ हा समाजांतील सुशिक्षित व्यक्तींच्या हातांतच बहुधा पडतो. उलट, वर्तमानपत्राचा प्रसार सर्व दर्जांच्या लोकांत असल्यामुळे, त्यांतील ज्ञान समाजाच्या अगदी खालच्या थरापर्यंत द्विरपत जाते. शिवाय, ग्रंथ हा जसा विचारांच्या तसाच किंमतीच्या दृष्टीनेहि बहुमोल असल्यामुळे, सामान्य माणसाला तो जसा वाचणे तसाच विकत घेणेहि बहुधा अशक्य असते. उलट वर्तमानपत्राची किमत थोडी, त्यांत समाविष्ट ज्ञालेल्या ज्ञानाला साजेल इतकीच असते. त्यामुळे वर्तमानपत्र वाच्याची तलफ भागविणे जड वाटत नाही. अर्थात् ग्रंथापेक्षां वर्तमान-पत्राचा प्रसार शतपट अधिक असतो. पण, ज्ञानदानाच्या दृष्टीनें जरी वर्तमानपत्राची उपयुक्ता अधिक वाटली, तरी त्यामुळे साहियाच्या क्षेत्रांत त्याचा दर्जा ग्रंथाहून श्रेष्ठ ठरत नाही. वर्तमानपत्रांतील वाञ्छय हे सामान्यतः हीन दर्जाचे असते. काळाईलनें वर्तमानपत्री वाञ्छयाला गुडघाभर प्राणी म्हटले आहे ते कांही खोट नव्हे. वर्तमानपत्राचा संपादक विद्रान् नसला तरी चालतो; तो साधारण बहुतुत असला म्हणजे झालें. विद्रॄत्तंच्या खोल पाण्यांत गटगळया खाऊन बुडण्यापेक्षां, बहुतुतेच्या गुडघाभर पाण्यांत विहार करणेच सामान्य माणसाच्या कमकुवत बुद्धीला इष्ट वाटते. आवेश हा वर्तमानपत्री वाञ्छयाचा मुख्य गुण. याच गुणाला, त्याच्या अतिरिक्त स्वरूपांत, शिवराळपणा म्हणतात. तेव्हांशि शिवराळपणा हा जरी वर्तमानपत्राचा मुख्य गुण म्हटला तरी ती निव्वळ अतिशयोक्तिच होईल असें नाही.

खुद वर्तमानपत्रांत लिहिणाऱ्या लेखकांनाहि आपल्या या गुणाची जाणीव असते. मोळेसाहेबांना एकदा एका उभेदवार लेखकांने ‘मला आपल्या पत्रांत लिहावयाला ठेवा,’ म्हणून विनंति केली. साहजिकच त्यांनी

‘तुक्षा विशेष गुण कोणता,’ असें त्याला विचारले, त्यावर त्याने ‘Invec-tive’—‘शिवीगाळ करणे’, म्हणून उत्तर दिले! या हकीकीतीत जरी विनोदगर्भ अतिशयोक्तीचा भाग असला तरी पुष्कळच तथ्य आहे. प्रारंभिक विषयांच्या थिल्हर चर्चेला वाहिलेल्या वर्तमानपत्रांतील वाच्याय हीन दर्जाचे असत्यास नवल नाही. वर्तमानपत्रांतील वाड्मय हैं रोजच्या व्यवहारांतील हरघडी हातांत खेळणाऱ्या खुर्दासारखे आहे. उलट ग्रंथांची योग्यता मोहरां-सारखी किंवा हिन्यांमोत्यांसारखी आहे. त्यांचा वापर केव्हांहि वरच्या वर्गांतच व्हावयाचा. वर्तमानपत्रांच्या धांवत्या रकान्यांत उच्च प्रतीचे वाच्याय सहसा नांदत नाही. संपादक किंतीहि बुद्धिमान् असला व त्याची प्रतिभा जरी नवनवोन्मेषशालिनी असली, तरी रोज नवीन चमत्कार करून दाखविणे तिला शक्य नाही. शिवाय आज निघून उद्यां शिळ्या होणाऱ्या पत्रांत उत्तम वाच्याय लिहावयाला उत्साह तरी कसा वाटावा? त्यांतहि, ज्यांच्याकरितां लिहावयाचे त्यांना त्याची लज्जत कठण्याची आशा असली, तर लौकिकाच्या लोभानें कल्पनेची कारागिरी दाखवावयाला हुरूप वाटेल. पण वर्तमानपत्रांचे वाचक निवळ वाच्यायात्मक लेख वाचावयाला क्रचितच राजी असतात. अर्थात् वर्तमानपत्र आणि वाच्याय यांत फारसा सलोखा असलेला आढळत नाही. वर्तमानपत्राची दृष्टि चालू काळाकडे असते. चालू काळाच्या घडामोडीत आणि उलाढालीत गुंतलेल्या त्याच्या अस्थिर मनाला वाच्यायासारख्या स्थिर व्यवसायाचे महत्त्व फारसे वाटत नाही. त्यामुळे वर्तमानपत्र आणि वाच्याय यांचा लागवांधा विशेष जिब्हाळ्याचा नसतो.

वर्तमानपत्र जसें वाच्यायाला गौण मानतें, तसेच वाच्यायालाहि वर्तमान-पत्रांचे महत्त्व वाटत नाही. वर्तमानपत्रांत लिहिण्याकडे उत्तम लेखकांचा कल क्रचितच असतो. वर्तमानपत्रांत लिहिलेल्या लेखाकडे विशेष वारकारीने कोणी पाहत नाहीं. या उपेक्षेच्या भयामुळे विद्रान् लेखक वर्तमानपत्रांत लिहावयाला धजत नाहीत. तथापि, समाजाची हितबुद्धि मनांत वागवृन, काळाच्या तुफान प्रवाहावर सोडलेल्या या कागदाच्या होडीत उच्च विचारांची आणि उदात्त कल्पनांची रत्ने भरणारे धाडसी सौदागर शब्दसृष्टींत मुळीच झालेले नाहीत असे मात्र नाही. आपल्या असंस्कृत आणि उन्मार्गगामी बांधवांच्या हिताकरितां अंडिसन, स्टील, जॉन्सन, मोर्ले यांच्यासारख्या श्रेष्ठ

लेखकांनी आपल्या प्रतिभेला वर्तमानपत्राच्या धुरेला जुंपली. ग्रंथकर्तुत्वाची कीर्ति त्यांना नको होती असें कोण म्हणेल ? पण, कीर्तिपेक्षां राष्ट्रीय कर्तव्यावर दृष्टि देऊन, त्यांनी वर्तमानपत्राच्या रटाळ व्यवसायांत आपली प्रतिभा दिणविली. आपले विचार वहुजनसमाजाच्या हृदयाला जाऊन भिडावे अशी तळमळ मनाला लागली असेल, तर वर्तमानपत्रांतून लेख लिहिण्याशिवाय गत्यंतर नाहीं. ग्रंथांत गाडलेले ज्ञान वहुजनसमाजाच्या हातीं लागणे फार कठीण ! अनेक आपत्तींनी गांजलेत्या व वाढत्या गरजांनी घेरलेल्या सामान्य ज्ञानांनी जाडे ग्रंथ वाचावे केव्हां ? पोटासाठीं कष्ट करावयाला ज्यांना दिवस दुरा पडत नाहीं, त्यांनी ग्रंथ वाचावयाला सवड कशी काढावी ? हा विचार मनांत आगून उदार बुद्धीने वर्तमानपत्रांतून विचारदान करावयाला विद्वान् लेखकांनी तयार झाले पाहिजे. शिवाय, कीर्ति ही मागून मिळत नसते, ही गोष्टहि लक्षांत घेणे जहर आहे. वर्तमानपत्रांत लेख लिहिला म्हणजे तो नष्ट झाला असें नव्हे. उत्तम वाढ्याय, मग तें कुठेहि प्रकाशित होवो, त्याचे तेज कायमचे कधीच लुस होत नाहीं. फार तर, कांहीं काळ तें झांकोळेल; पण, त्याचा कालांतराने पुन्हा उदय झाल्याशिवाय कधीहि राहणार नाही. सोन्याचे कण वाकूत विखुरलेले असले म्हणून ते आपण वेंचून वेगळे काढीत नाहीं असें थोडेच आहे ? वर्तमानपत्राच्या रद्दीत लुसपाय झालेल्या उत्तम वाढ्मयाचा पुनरुद्धार झाल्याचे दाखले पुण्यकळ आढळतात. त्याप्रमाणेच निव्वळ वर्तमानपत्रांत लिहून शाश्वत कीर्ति संपादन केल्याचीं उदाहरणेहि थोडीं नाहीत. खुश महाराष्ट्रांत आगरकर, टिळक, आपटे, परांजपे, केळकर प्रभूतीचे वहुतेक वाढ्मय वर्तमानपत्राच्या रकान्यांतूनच अवतीर्ण झाले आहे. उत्तम वाढ्मय कुठेहि प्रसिद्ध झाले, तरी त्याची बूज झाल्यावांचून राहत नाही.

वर्तमानपत्रांत वाढ्याला थारा मिळाल्यास सामान्य वाचकांना पुण्यकळच दाख होईल. उच्च प्रतीचे वाढ्याय इच्छा अमूनहि ज्यांना वाचावयाला मिळत नाहीं, त्याचे थोडेतरी समाधान अशा उपक्रमाने होण्यासारखे आहे. वाढ्मयांत शुसून रुढ होऊं पाहत असलेले नवीन प्रकार वहुजनसमाजाच्या दृष्टीस पडण्याचा योग अशा रीतीने येईल. देशांत चाललेल्या वाढ्यविषयक चलवळींशी सामान्य लोकांचा बहुधा कांहीं संबंध नसतो; व

वाड्मयव्यवसायाला वाहून घेतलेल्या लेखकांनाहि समाजाच्या आकांक्षांची ओळख झालेली नसते. सामान्य लोक आणि लेखक-वर्ग यांचा परिचय व्हावयाला वर्तमानपत्रांची मध्यस्थी खात्रीनें उपयोगी पडेल. खुद वाचकांनाहि रोज ठाराविक धर्तीचा मजकूर वाचून आलेला शीण या ‘काव्यशास्त्रविनोदा’नें कमी होईल. पक्षभेदाच्या वावटर्णीत, परस्परद्वेषाची धूळ उटून, ज्या वेळीं विचारांचे वातावरण अगदी कलुषित होऊन जातें, त्या वेळीं व्यग्र झालेल्या मनाला जगाच्या धुळीपासून अलिस असलेला ‘काव्यशास्त्रविनोदा’चा निवांत निवारा अवश्य असतो. इतर चळवर्णीत ज्यांचे सहकार्य पक्षभेदामुळे सहसा होऊं शकत नाहीं, अशा रसिकांना वाड्मयाच्या विशुद्ध भूमिकेवर सह-विचार करण्याची मुवलक संधि मिळेल; व त्यामुळे मनावर वसलेली पक्षविषयक दुराग्रहाची पकड सैल होऊन त्यांचे मन उदार राहील. अशा प्रकारचे अनेक लाभ वर्तमानपत्रांत वाड्मयाचा समावेश झाल्यानें होतील. पण या सर्वाहूनहि एक लाभ विशेष महत्वाचा व सगळ्यांना सारखाच पटण्यासारखा आहे. मूर्खांचा वेळ कोणत्या व्यवसायांत जातो यांचे वर्णन करितांना, कवीनें व्यसने आणि निद्रा यांच्या जोडीला कलहालाहि वसविले आहे. अर्थात् राजकीय कलहांच्या हमरी-तुमरीत ज्यांचा बहुतेक वेळ जातो, त्यांच्या पदर्णी, या कवि-वचनाप्रमाणे, मूर्खपणाचा दोष ओघानेच येतो. परंतु अशा रीतीनें मूर्खपणा पदर्णी वांधून घेण्याची हौस कुणाला असणार? तेव्हां हा मूर्खपणाचा कलंक टाळण्याकरितां तरी त्यांना ‘काव्यशास्त्रविनोदा’चा आश्रय केल्याविना गत्यंतर नाहीं. कारण, तोच कवि म्हणतो—

काव्यशास्त्रविनोदेन कालो गच्छति धीमतां ।

—ज्ञानप्रकाश, ‘काव्यशास्त्रविनोद’, १० मार्च १९२३

कलात्मक वाङ्मय : : :

८

जगाच्या योगक्षेमाची विवंचना वाहणाऱ्या विश्वकुटुंबी अर्थशास्त्रज्ञानी वाङ्मयाची गणना अनुत्पादक व्यवसायांत केली आहे. मेघावरोवर संदेश पाठविणाऱ्या कविकुलगुरुच्या कल्पनाशक्तीपेक्षां विद्युत्संदेशाची कल्पना काढणाऱ्या शोधकाच्या प्रतिभेदें त्यांना अधिक कौतुक वाटते. कारण कविकुलगुरुच्या कल्पनेची ती अचाट भरारी पाहून फार तर कांहीं रिकाम-टेकड्या रसिकांची करमणूक झाली असेल. उलट, विद्युत्संदेशाची योजना यशस्वी झाल्यामुळे, जगाचा किती त्रिलक्षण फायदा झाला आहे, याचा अनुभव त्यांना घडोघडीं येतो. भावनेला भुरळ पाडणारी कविता आणि बुद्धीचे चांचले पुरविणारें तत्त्वज्ञान यांच्यापासून जगाचे प्रत्यक्ष हित कांहीच झालेले दिसत नाहीं. कवितेचे नादी आणि तत्त्वज्ञानाचे भक्त हे स्वतः तर जगाशीं फटकून वागतातच, पण इतरांनाहि जगापासून अलिस राहण्याचा उपदेश करावयाला चुकत नाहीत. खालून्या घरचे वासे मोजण्याची बुद्धि जर उपजत कुणांत आढळत असेल, तर ती खरोखरी कवि आणि तत्त्व यांच्यांतच. जगांत जन्म घेऊन आणि त्यांतील मुखदुःखे इतर माणसांप्रमाणे अनुभवून, पुन्हा त्या गांवचेच आपण नाही अशा दिमाखानें, जगावर उलटण्याची त्यांना विलकूल दिक्कत वाटत नाही. हा त्यांचा कृतम् स्वभाव ध्यानांत घेऊनच बहुधा जगाच्या हिताला डोळ्यांत तेल घालून जपणाऱ्या उदार बुद्धीच्या अर्थशास्त्रज्ञानी त्यांना वृक्षावर पोसणाऱ्या बांडगुळाची उपमा दिली आहे. हें त्यांचें अलौकिक मत उत्साहानें उचलून अंमलांत आणण्याचे धाडस आजवर कुणीच केले नाहीं. नाहीं म्हणावयाला, पुन्हा कर्धंहि उठणार नाहीं अशा तजविजीनें या ललितकलेला खोल गाढून टाका, असा

कडवा सल्ला आपन्या दरबारी गवय्यांना देणारा औरंगजेबासारखा महामुत्सदी इतिहासाच्या पोटी एखादाच आढळतो. परंतु औरंगजेबाचा हा सल्ला अगदी स्वयंस्फूर्त होता. आजकालच्या अर्थशास्त्राशी त्याचा चादरायणसुद्धां संबंध नाही. कारण, ज्या काढी त्यानें हा सल्ला दिला असें सांगतात, त्या काळांत अर्थशास्त्र इतके परिणत दशेला गेलेले नव्हते. प्रस्तुतचे मत हे अर्थशास्त्रज्ञांच्या परिणत बुद्धीचे विकले फळ होय. त्याचा रसास्वाद आजच्या जगाकरितां राखून ठेबलेला दिसतो.

सरसकट सर्वच वाड्मयावर अर्थशास्त्रज्ञांनी अनुत्पादक म्हणून मारलेला हा शेरा बरोवर नाही. भौतिक उत्कर्षाला हातभार लावणारे शास्त्रीय वाड्मय किंवा राष्ट्रीय उन्नतीला साधनीभूत होणारे ऐतिहासिक वाड्मय याला अनुत्पादक म्हणण्याचे धाडस कोण करील? पण, वाड्मयाच्यां अली-कडील मर्मज्ञ टीकाकारांनी, 'मनाला विशुद्ध आनंद देते तें वाड्मय' अशी वाड्मयाची व्याख्या करून, शास्त्रीय वाड्मयाला शारदेच्या विद्यर्थ साम्राज्यांतून हळपार केले आहे. या व्याख्येप्रमाणे पाहतां बोध करणे हाच ज्याचा विशेष आहे तें ऐतिहासिक वाड्मयहि सारस्वताच्या सदरांतून वेगळे पडते. अर्थातच अर्थशास्त्रज्ञांच्या मतावर मग आक्षेप घ्यावयाला जागा उरत नाही. आनंद देणारे म्हणजे कलात्मक किंवा लितिवाड्मय हे खरोखरीचे निश्चयोगी आणि अनुत्पादक आहे. कारण, त्यापासून होणारा आनंद ही काही अशी चीज नव्हे की, जी मापानें मोजतां अगर ताजव्यानें तुळतां येईल. त्यांतहि, लितिवाड्मयापासून होणाऱ्या विशुद्ध आनंदाचा उपभोग घेण्याहूतकी प्रगल्भ बुद्धि फारच थोड्या व्यक्तीच्या ठिकाणी असते. बोध किंवा शिक्षण हे त्याचे घेय नव्हे. नुसती करमणूक हे हि त्याचे घेय होऊं शकत नाही. त्यापासून होणारा आनंद जितका अतीद्रिय, तितकी त्याची योग्यता अधिक. शाकुंतल किंवा उत्तररामचरित या नाटकां-प्रमाणेच संस्कृतांतील विनोदप्रचुर भाण हे हि घटकाभर करमणूक करितात; व नुसती करमणूक हाच जर लितिवाड्मयाचा हेतु असता, तर त्या नाटकांची किमत भाणांइतकीच ठरती. पण, नुसती करमणूक हे लितिवाड्मयाचे साध्य नसून, शब्द वार्षिक संस्कारांनी लपेटलेत्या मानवी मनाला घटकाभर तरी अर्तीद्रिय आनंदाच्या उदात्त वातावरणात नेणे,

हेच त्यांचे ध्येय होय, हेच परमोच्च ध्येय फक्त कविताच साधूं शकते; व म्हणूनच तिला या ललितशब्दसुष्ठीची अधिदेवता मानतात. कविते-प्रमाणेच तत्त्वज्ञानहि विशुद्ध आनंद देते, वस्तुतः तत्त्वज्ञान हा केवळ बुद्धीचा विलास होय; व म्हणून ललितबाड्मयाच्या प्रदेशांत त्याला थारा देतांना थोडे भय वाटल्याविना राहत नाही. पण काव्य आणि तत्त्वज्ञान हे विषय जितके वाटतात तितके विभक्त किंवा विजातीय नाहीत. उदात्त विचारांचा संचार काव्यांत अधिक होऊ लागला म्हणजे त्याला तत्त्वज्ञानांचे स्वरूप येते. उलट कोमळ कल्पना तत्त्वविचारांना विलगू लागल्या, म्हणजे तत्त्वज्ञानाची ओळख पटणे मुक्तिकलीचे होते. उपनिषदांत जसें तत्त्वज्ञान तसेच काव्य भरलेले आहे असें जें म्हणतात, तें याचमुळे.

विशुद्ध आनंद देणे हेच ललितबाड्मयाचे ध्येय आहे. आनंदाचे अनेक प्रकार आहेत; व नित्याच्या व्यवहारांत आनंदाचे हे निरनिराळे प्रकार आपण अनुभवतोहि. परंतु, वाइमयपरिशीलनापासून होणारा आनंद हा खरोखरीच भूलोकीचा आनंद नव्हे. हरिभजन आणि सत्कार्यांचे आचरण यांपासून होणाऱ्या आनंदालाहि विशुद्ध आनंद म्हणतां येईल. पण परमेश्वराच्या अस्तित्वाविधीं ज्यांचे मन निःशंक नाहीं अशा व्यक्तींना हरिभजनापासून कसला आनंद होणारा? सत्कार्याच्या आचरणापासून होणारा आनंदहि विशुद्ध नव्हे. एक तर, त्या कार्याच्या यशापयशामुळे होणाऱ्या हर्षविषादांनी तो अवलिस असतो; व दुसरे, तो अविनाशी म्हणजे क्षणो-क्षणीं नवीन रुचि देणारा नाहीं. सतत टिकणारा विशुद्ध आनंद फक्त कलात्मक वाड्मयाच देते. असा आनंद देण्याच्या बाबतीत ललितबाड्मयाइतकीच चित्र आणि शिल्प या दोन कलांचीहि ख्याति आहे. या ख्यातीत बरेच तथ्य आहे, यांत संशय नाहीं. तथापि, चित्र किंवा शिल्प यांच्या दर्शनापासून होणाऱ्या आनंदाला कालस्थलाची मर्यादा आहे. त्याचप्रमाणे चित्र किंवा शिल्प हेच वाड्मयाप्रमाणे अक्षय टिकणारे नव्हे. तेंचिरंजीव असले तरी अमर नाहीं. उद्भून जाणारे रंग, भंग पावणारा पाषाण किंवा ढासळणारी मृत्तिका यांच्यासारख्या अशाश्वत उपकरणांनी निर्माण केलेली कृति शाश्वत कशी व्हावी? स्थलांतरानें आणि विशेषतः कालांतरानें ती विरूप होण्याचा संभव फार. यथारूपदर्शन म्हणजे जसें

असेल तसें दाखविणे हें चित्र आणि शिल्प या कलांचे कार्य समजले जातें. वाङ्मयांतहि स्वभावोक्ति म्हणजे जसें असेल तसें वर्णन करणे हा अलंकार सर्वश्रेष्ठ मानलेला आहे. परंतु चित्र किंवा शिल्प या कलांत यथारूपदर्शन जितके विहित मानले जाते, तितकी स्वभावोक्ति मात्र वाङ्मयांत मानली जात नाही. नम युंदरीचे रंगचित्र किंवा शिल्पचित्र अभिहचीने पाहणे शक्य आहे; पण तिचे शब्दचित्र वाचतांना कितपत आनंद किंवा सौदर्यप्रतीति होईल, यावदल शंका वाटते. कारण रंग, पाषाण किंवा मृत्तिका या जड उपकरणांनी सिद्र केलेल्या चित्रापेक्षां सचेतन शब्दांचा उपयोग करून निर्मिलेल्या चित्रांत अंतःकरणांतील भाव जागृत करणारी जीवनकला अधिक असते. मानवी अंतःकरणांतील विचार-विकारांना फुलविणारी चिढ्छक्ति इतर कोणत्याहि लालितकलेपेक्षां कलात्मक वाङ्मयांत अधिक आहे.

नुसती सुंदर वस्तु पाहून मनाला होणारा आनंद हा विशुद्ध असतोच असे नाही. सौंदर्याला जर उदात्ततेची जोड नसेल, तर त्याच्या दर्शनाने विशुद्ध आनंद होणे अशक्य आहे. ताजमहाल पाहून मनाला जो अनिवैचनीय आनंद होतो त्याला कारण त्याचे निव्वळ शिल्प नव्हे. शहाजहान आणि मुमताज यांच्या दिव्य प्रेमाची उदात्तता त्याच्या शिल्पसौंदर्याशी समरस झालेली असल्यामुळेच, त्याच्या दर्शनाने इतका विलक्षण आनंद होतो. ताजमहालाचा प्रत्येक दगड त्यांच्या उज्ज्वल प्रेमाने तळपत असल्यामुळे त्याला इतके अद्भुत सौंदर्य चढले आहे. उदात्त स्मृतींच्या संसर्गाने फक्तरानासुद्धा सौंदर्याचा फुलोरा फुटतो. नाहीं तर वीरांची स्मारके आणि संतांच्या समाधि पाहून मनाला आनंद कां होता? नुसतें चित्र किंवा शिल्प विशुद्ध आनंद देऊ शकत नाही. कारण त्यांच्या सौंदर्याला उदात्ततेची जोड नेहमीच मिळालेली नसते. परंतु कलात्मक वाङ्मयांत मात्र सौंदर्याला उदात्ततेशिवाय अस्तित्व नाही. सौंदर्य आणि उदात्तता यांचा संगम ललित वाङ्मयांत झालेला असतो; व म्हणूनच त्याच्या परिशीलनाने मनाला विशुद्ध आनंद होतो. परिमळावांचून फूल आणि उदात्ततेशिवाय सौंदर्य यांची योग्यता सारखीच, निर्गंध पुण्याचे सौंदर्य मनाला जितपत आनंद देतें, तितपतच आनंद सुंदर पण अनुदात्त वाङ्मयाच्या परिशीलनाने होतो.

विशुद्ध आनंद देणे हीच कलात्मक वाङ्मयाची खरी कसोटी आहे. त्याच्या परिशीलनाने बोध झाला तर तो इष्ट आहे, पण अवश्य मात्र नाही. वरतुतः विशुद्ध आनंद देणारे वाङ्मय बोध आपोआपच देते. उत्तरामचरितांतील रामचंद्र आणि जानकी यांचे अनन्य प्रेम पाहून आनंदावरोवर बोध होत नाही असे कोण म्हणेल ? तथापि बोध हें ललितवाङ्मयाचे सहज कार्य असले तरी अंतिम साध्य मात्र नव्हे. ललितवाङ्मयापासून ज्ञानलाभहि होतो. पण फुलांपासून मध मिळण्यासारखाच त्या लाभाचा प्रकार होय.

शुद्ध ललितवाङ्मय मराठी भाषेत फारच थोडे आहे. काव्य, नाटक आणि कादंबरी ही ललितवाङ्मयांतील प्रमुख सदरे होत. यांपैकी नाटक आणि कादंबरी यांची रचना करण्याची कल्पना प्राचीन मराठी लेखकांना बहुतेक मुर्ढीच शिवली नाहीं. तंजावरकडे सांपडलेले कांही निकृष्ट दर्जाचे भाण आणि पंचतंत्रांतील कथांचीं अव्यवस्थित हृपांतरे हेंच महाराष्ट्राचे जुनें ललित गद्य होय. प्राचीन मराठी कवीनी, फक्त रचनेच्याच दृष्टीने ज्याला काव्य म्हणतां येईल, असे वाङ्मय मात्र अपरंपार निर्माण केले आहे. पंतु या त्यांच्या लिखाणाला ललितवाङ्मयांत स्थान देणे फारसे शक्य नाही. मुकुंदराजाचा विवेकसिंधु, दासोपतंजांचा गीतार्णव, समर्थांचा दासबोध, खामनाची यथार्थदीपिका किंवा मोरोपतंजांचा बृहदृशम यांचा ललित वाङ्मयांत समावेश करणे कितपत शक्य आहे ? या ग्रंथांतून आढळणाऱ्या काव्याच्या छटा इतक्या विरळ आणि विलग आहेत की, त्या पाहिल्यावर कवितेच्या प्रदेशांतून त्यांचे उच्चाटन करणे अवश्य वाटते. संस्कृत किंवा इंग्रजी कवींप्रमाणे केवळ कलेच्या दृष्टीने वाङ्मय लिहिण्याची स्फूर्ति मराठी कवींना सहसा झालीच नाहीं. भवसागर तरून जाण्याच्या बुद्धीनेंच त्यांनी काव्यरचना केली. अर्थांतच ही रचना पुष्कळ ठिकाणी नीरस आणि कलेच्या दृष्टीने अगदी कमी दर्जाची असल्यास नवल काय ? द्राक्षपाक आणि नारिकेलपाक असे काव्याचे प्रकार कल्पून सर्वच बन्यावाईट छंदोबद्ध प्रवंधांना कवितेच्या सदरांत गणणे, अशक्य नसलें, तरी, ललित वाङ्मयाच्या हिताच्या दृष्टीने, अनिष्ट खास आहे. वाङ्मयासंबंधाने आधींच आमच्या कल्पना अनिश्चित आहेत. त्यांतच; जर आम्ही पूर्वजांच्या अंधक्या अभिमानाने चिकित्सक बुद्धीला दडपून टाकली, तर मराठी वाङ्मयाची

उन्नति कशी व्हावी ! इंग्रजी अंमल सुरु ज्ञात्यावर गेल्या शंभर वर्षीत ललित वाङ्मयाची निपज फार ज्ञपाश्चानें ज्ञाली. परंतु या सर्व वाङ्मयाची छाननी केल्यास विशुद्ध आनंद देणारे श्रेष्ठ सारस्वत त्यांत कितीसें सांपडेल !

पुराणमताभिमान आणि अपरिचिताचा तिरस्कार या अवगुणांनी आमच्या अभिरुचीला घेरलेली असत्यामुळे केवळ रसग्रहणबुद्धीने वाङ्मय-कृतीचा विचार करण्याची पात्रता आमच्यांत फारशी उरलेली नाही. जगांत चाललेल्या वाङ्मयिक उलाटार्लींचा संसर्ग आज मराठी भाषेला प्रत्यर्ही होत आहं. अशा वेळी महाराष्ट्राच्या शब्दसृष्टीत रिघाव करून स्थायिक होऊं पाहणाऱ्या रचनेच्या आणि विचारांच्या नवीन प्रकारांकडे, केवळ ते अपरिचित वाटतात एवटशाच कारणामुळे, अनुदार बुद्धीने पाहणे इष्ट होणार नाही. ज्याला पालट नाही, असें या सृष्टीत काय आहे ? त्यांतहि मनुष्यांचे मन हें तर पांव्याहून चंचल आणि वांव्याहून चपल आहे. मानवी मनांत हरवडी जिनके तरंग उठतात तितके कदाचित् समुद्राच्या पृष्ठभागावरहि उठत नसतील. अशा अचपल मनाच्या उच्छृंखल व्यापारावर जिन्ही उमारणी अवलंबून त्या शब्दसृष्टीत वारंवार परिवर्तने ज्ञाली तर त्यांत नवल कसले ? आणि त्याला एवढे बुजून जाण्याचें तरी काय कारण आहे ? क्षणोक्षणीं जिला नवतीचा वहर येतो तीच खरी सुंदरता. सौंदर्याची ही व्याख्या जर खरी मानली, तर नांवीन्याला भिण्याचें कांहीच कारण नाही. पण, मानवी अभिरुचि ही परिस्थितीच्या पाशांनी इतकी जखडलेली असते की, कोणत्याहि नवीन गोष्टीचा विचार तिला स्वतंत्र बुद्धीने करणे शक्य होत नाही. गेज ज्या स्वरूपांत जी गोष्ट पाहावशाची संवय ज्ञालेली असते, ती गोष्ट निराळ्या स्वरूपांत आढळली तर अभिरुचि विचकते; व केवळ अपरिचिताला बुजून मनुष्य त्या गोष्टीला नांवे ठेवण्याला प्रवृत्त होतो. चिपळूणकरांसारख्या मर्मज रभिकाने 'शिवाजी' काब्याची चेष्टा केली, याला कारण अभिरुचीचा कोतेपणा. कवितेच्या अंगावर यमकानुप्रासांचा मोरोपंती शृंगार पाहण्याची संवय ज्ञालेल्या अभिरुचीला कुंच्यांच्या कवितेचा साधेपणा रचणे शक्य नव्हते. केशवमुतांच्या कवितेविषयी महाराष्ट्रांत अजूनहि जो मतभेद आढळतो, त्याला कारण आमची संकुचित अभिरुचि होय.

ही संकुचित अभिरुचि पालटत्याशिवाय मराठी वाड्याला ऊर्जित दशा येणार नाही. मराठी वाड्यांत आज नवीन मन्वंतर सुरु ज्ञात्याची लक्षणे दृष्टीस पडत आहेत. निबंधमालेचा उदय ज्ञात्यापासून गेल्या पन्नास वर्षात मराठी वाड्याचा विकास अनेक अंगांनी झाला. तथापि आमच्या वाड्यविषयक कल्पना शास्त्रशुद्ध आणि व्यवस्थित नसल्यामुळे मराठी वाड्याची जशी व्हावी तशी प्रगती झालेली नाही. लोकांच्या अभिरुचीला शुद्ध वळण लागणे हैं वाड्योन्नतीच्या दृष्टीने अत्यंत अवश्य आहे. केशवसुतांची कविता किंवा 'सुदाम्याचे पोहे' यासारख्या उच्च दर्जाच्या वाड्याची हेळणा आजपर्यंत झाली, पण पूढे होता कामा नये. स्वतःच्या अभिरुचीला एखादा नवीन वाड्यप्रवर्ंध त्याज्य वाटला म्हणून समाजानेहि त्याला तुच्छ लेखावें असें मानण्याची अनुदार प्रवृत्ति कमी झाली पाहिजे. उदारमतबाद हा जसा सामाजिक आणि राजकीय तसाच वाड्यायिक चळवळीलाहि प्राणभूत आहे. नवीन विचार किंवा कल्पना वाड्यांत प्रचलित करू इच्छिणाऱ्या लेखकांनीहि लोकप्रियतेची लालसा धरू नये. त्यांच्या लेखनांत जर खरा प्रतिभागुण असेल, तर त्याचें चीज केव्हां ना केव्हां तरी ज्ञात्यावांचून राहणार नाही. गुणांचे जर ग्वरोखरी कुठे निःपक्षपात बुद्धीने चीज होत असेल, तर तें फक्त शारदेच्या साम्राज्यांत. रुढि, परंपरा आणि संप्रदाय यांना शारदेच्या साम्राज्यांत स्थान नाही. सामाजिक प्रतिष्ठा किंवा उच्च कुलांतील जन्म यांवर या व्यावहारिक जगांतील चलती अवलंबून असेल. परंतु शारदेच्या साम्राज्यांत उक्कर्प फक्त गुणांवर अवलंबून आहे. एवढी एकच गोष्ट लक्षांत धरून त्यांनी निरहंकार बुद्धीने वाड्यसेवा करावी. विशेषतः मन्वंतराच्या काळांत, ज्या वेळी जुन्या नव्या कल्पनांचे आघात-प्रत्याघात होत असतात त्या वेळी, निरहंकार आणि निःस्वार्थ बुद्धीची आवश्यकता फार असते. उद्यांच्या महाराष्ट्राचें भवितव्य आजच्या मराठी लेखकांच्या कर्तृत्वावर अवलंबून आहे. त्यांच्या निःस्वार्थ वाइमयसेवेची किंमत आजच्या राष्ट्राला कळली नाही, तरी उद्यांचें राष्ट्र तिची वूज केल्यावांचून कदापि राहणार नाही. कारण उद्यांच्या राष्ट्राचा उदय आजच्या वाइमयांतून होत असतो.

—ज्ञानप्रकाश, 'काब्यशास्त्रविनोद', ३१ मार्च १९२३

श्री. नरसिंह चिंतामण केळकर यांचे स्थान आज मराठी बाद्धयांत अनेक दृष्टीनी अनन्य समजले जाते. ब्रृतपत्रकार म्हणूत गेली सतत तीन तर्पे ते लोकांपुढे आहेत; व त्यांच्या सावलील लेखणीने जरी बाढमयाचे प्रायः सर्वच प्रदेश आपल्या संचारानें मंडित केलेले असले, तरी महाराष्ट्रांतील वाचकवर्ग हा त्यांना मुख्यतः ‘केसरी’चे सपादक म्हणूनच ओळखतो. आणि त्यांत एक प्रकारचे औचित्य खास आहे. वस्तूचा काय किंवा व्यक्तीचा काय, एकादा गुणविशेष इतका उत्कट असतो की, त्याच्यापुढे तिच्या बाकीच्या सर्व गुणांचे तेज लोपून जाते. विद्युतशक्तीचे इतर उपयोग कितीहि असले, तरी ‘वीज’ हा शब्द उच्चारतांच डोळ्यांपुढे विद्युदीपांची उज्ज्वल पंक्ति एकदम उभी राहते. यांचे कारण असें की, विजेच्या इतर कोणत्याहि उपयोगांपेक्षां तिचा प्रकाशाचा पुरवठा करण्याचा गुणधर्म हा आपल्या अनुभवाला प्रत्यही येत असतो. हाच न्याय व्यक्तीच्याहि कर्तृत्वाला लागू पडतो. या कर्तृत्वाला जरी अनेक पैलू असले, तरी त्यांपैकी सर्वीत तेजस्वी पैलूवरच लोकांचे चित्त नेहमी केंद्रित होते. याचा अर्थ असा नव्हे की, त्याचे इतर पैलू लोकांना माहीत नसतात. पण याहुजनसमाजाची प्रवृत्तिच अशी असते की, आपल्या रोजच्या जीविताशी जिचा जिव्हाक्याचा संबंध येईल, तेवढीच गोष्ट नेमकी लक्षांत ठेवावयाची. आणि ‘केसरी’हतका लोकांच्या जिव्हाळीला जाऊन भिडलेला असा केळकरांच्या कार्यक्षेत्रांत अन्य कोणता विषय दाखवितां येईल? केळकरांची नाटके आज जरी रंगभूमीवरून लुसप्राय झालेली असली, तरी तीं गोडीने पाहिलेले प्रेक्षक महाराष्ट्रांत अनेक सांपडतील; व त्यांनी लिहिलेले लोकमान्य

टिळकांचे चरित्र तर हजारों लोकांनी एका काढी मोळ्या उत्कंठेने वाचलेले आहे. तथापि, 'केसरी'तील आपल्या विविध विषयांवरील लेखांनी महाराष्ट्रीयांच्या लौकिक जीवनाच्या इतक्या अंगांचे केळकरांनी दक्षतेने संगोपन केलेले आहे की, त्यांचे नांव उच्चारतांच त्यांच्या या संपादकीय कामगिरीचैव स्मरण मनाला प्रथम आणि तीव्रतेने होते. इतकेच नव्हे, तर निव्वळ वाञ्छयाचा भोक्ता असलेला असाहि मनुष्य 'केसरी'तून त्यांचे सर्व वाञ्छयगुण प्रकट झालेले आहेत, असे मानतो.

आणि तें योग्यच आहे. कारण, केळकरांच्या भाषाशैलीचे जितके विविध प्रकार त्यांच्या 'केसरी'तील लेखांतून आढळतात, तितके त्यांच्या ग्रंथांतून सांपडणे शक्य नाही. 'संस्कृत विद्येचे पुनरुद्धजीवन', 'जगद्गुरुंची गाढी', 'चिरोल भाष्यभाषांतर', 'कौन्सिलांतील शकुंतलाख्यान', 'दिल्लीचा बादशाही दरवार', 'हे कोण आले बादशाहांचे काका!', 'मी वाईट, तू वाईट, तो वाईट', 'स्वराज्यद्रोही छत्रपति', 'शारदेची आकाशबाणी', 'मुरलीधर की गारुडी!' 'दुर्जनसिंह महाराजांनी नवस कसा फेटला' इत्यादि त्यांच्या 'केसरी'तील लेखांतून त्यांच्या भाषाशैलीचे केवळ वैद्यन्थच नव्हे, तर वैचित्र्याहि विशुल पाहावयाला मिळते. तितके तें त्यांच्या ग्रंथांतून खचित दृष्टीस पडत नाही. फार कशाला, त्यांच्या एकंदर वाड्मयांतील निवडक वेच्यांचे जे 'गव्यगुच्छ' म्हणून एक पुस्तक प्रसिद्ध झाले आहे, त्यावरूनहि त्यांच्या लेखनशैलीच्या विविधतेची तितकी कल्पना येऊ शकत नाही. कारण ग्रंथ म्हटला म्हणजे त्यांच्या लेखनाला एक प्रकारचे वैठं, घोटीव आणि एकेरी स्वरूप सहजच येते. मनुष्य ग्रंथ लिहावयाला बसला की, त्यांच्या मनावर आपण मार्गील पिढ्यांचे वारसदार व पुढील पिढ्यांना जवाबदार असल्याच्या जाणिवेचे दडपण पडते. प्रयेक शब्द वेचक आणि अभिजात पडावा म्हणून तो पराकाष्ठेचे श्रम घेतो; व स्वतःचे विचार इतरांच्या मतांच्या कसोटीवर तो इतके घासून पाहतो की, त्यामुळे त्यांचे व्यक्तिगत वौशिष्ठ्य जवळजवळ नाहीसे होऊन जाते. अर्थात् त्याचे लिहिणे सहजतेपासून इतके दूर जाते की, त्यांत मग कोणत्याच प्रकारचा ताजेणा फारसा उरत नाही. लेखकानें परिश्रमपूर्वक लिहावें ही गोष्ट खरी; पण त्याचे लिहिणे इतके क्लिष्ट खास

असूं नये कीं, तें लिहितांना त्याला स्वतःला जितके क्लेश झालेले असतात तितकेच ते वाचतांना इतरांना व्हावे ! औचित्य हा जसा विचारांचा तसा प्रसाद हा भाषेचा आत्मा आहे; व मनुष्यांचे लिहिणे प्रसादापासून जितके दूर तितके तें वहुजनसमाजाला पराङ्मुख असते. केळकरांच्या ग्रंथांतूम हा दोष सहसा आढळत नाही. कारण त्यांच्या वृत्तपत्रांतील लेखनाप्रमाणे त्यांचे ग्रंथलेखनहि प्रवाही म्हणजे धांवते असते. विमान हैं आपल्याकडून किंतीहि साबकाश चाललें, तरी त्याच्या त्या मंद गतीतहि एक प्रकारच्या वेग असतो. केळकरांचे वाघ्रय धांवते असण्याचे ऐय मुख्यतः परिस्थितीलाच दिलें पाहिजे. वर्तमानपत्राच्या धंद्यांत पडलेल्या मनुष्याला जसें स्फूर्तिकरितां हात आंखडून वसणे परवडत नाही, तसेच शब्दांच्याहि वावतीत फारसे चोखंदल राहून चालत नाही. कल्पनांसाठी काय किंवा शब्दांसाठी काय जून्या अभिजात वाढ्याचा जामदारखाना धुंडाळीत वसण्याइतकी मुरसत त्याला नसते. नित्याच्या व्यवहारांतील कल्पनांची आणि शब्दांची चलनी नाणी वापरूनच त्याटा आपला कार्यभाग उरकावा लागतो. त्यामुळे त्याच्या लिहिष्यांत जसा सैलपणाचा दोष उद्भवतो, तसेच भाषेचे आणि कल्पनांचे वैचित्र्यहि पण उत्पन्न होते, केळकरांच्या ग्रंथांपेक्षां त्यांच्या 'केसरी'मधील लेखांतील भाषाशैली जी इतकी विविधरूप बाटते, ती याच कारणामुळे.

'जसा मनुष्य, तशी त्याची लेखनशैली' हे पाश्वात्य सुभाषित प्रसिद्ध आहे. पण कोणत्याहि लेखकाच्या भाषाशैलीवर केवळ त्याच्या स्वभावाचा म्हणजे वैशक्तिक गुणावगुणांचा ठसा उमटलेला असतो असें मानणे व त्या दृष्टीने त्याच्या वाङ्मयाच्या आदर्शात त्याच्या व्यक्तित्वाचे हुवेहुव प्रतिबिव पाहावयाला मिळेल अशी अपेक्षा करणे मात्र तुकीचे होईल. कला म्हणजे मानवी जीवनाची अनुकूलति, प्रतिकूलति किंवा विकूलति होय. जीवनाचे चित्रण करणे हैं जरी कलेचे साध्य समजले जात असलें, तरी त्या चित्रणांत मनुष्याच्या अनुभूतिप्रमाणेच त्याच्या जीवनविषयक आकांक्षांच्याहि छटा उमटलेल्या असतात; व किंयेक वेळां त्या छटांचे रंग इतकं गहिरे आणि गडद असतात कीं, त्यामुळे बास्तवाचे अद्भुतांत न कळत रूपांतर होऊन जाते. सर्व कलांत श्रेष्ठ जें ललितवाङ्मय त्यांत तर

हा चमत्कार नेहमीं दृष्टीस पडतो. झोलासारख्या वस्तुस्थितीचे हुवेहून वर्णन करण्याचे कंकण हातीं वांधून वसलेल्याहि लेखकाच्या काढवन्यांतून जे बास्तवाच्या कभिन्न ठगांवर अद्भुताचे मोहक संध्यारंग झळकतांना नेहमीं दिसतात, ते याच कारणामुळे. मनुष्यानें किंतीहि प्रयत्न केला, तरी त्याला समाजाच्या तर राहोच पण स्वतःच्याहि जीवनाचा पूर्ण आविष्कार करणे शक्य होत नाही. कारण मनुष्याला स्वतःला तरी आपल्या आयुष्यांतील हरएक गोष्टीचे मर्म कुटें कठलेले असते? त्या दृष्टीने पाहिले तर आपले स्वतःचे जीवनसुद्धां अंशतः आपल्याला एक गूढच असते असे म्हणावे लागेल. दिवाय घडलेल्या गोष्टी लक्षांत ठेवण्याच्या वावतीत स्मरणशक्ति-कद्भून होणारा लहरीपणा आणि बुद्धीच्या इतर सर्व शक्तीवर मात करण्याची कल्पनाशक्तीची प्रवृत्ति यांमुळेहि वस्तुस्थितीचे आकलन आणि आविष्कार करण्याच्या वावतीत जो गोंधळ होतो, तो निराळाच. आणखी दुसरे असें कीं, मनुष्य लिहावयाला वसला म्हणजे औचित्याच्या विवेकामुळे त्याच्या लिहिण्याला आपोआपच अनेक प्रकारच्या मर्यादा पडतात. कुलीनपणाची चाड ही जशी मनुष्याला वेळूरपणाने वागू देत नाहीं, तशी सदाभिरुचीची भीडहि त्याला वेसुमारपणाने लिहूं देत नाहीं. त्याची सदाभिरुचि जितकी सूक्ष्म तितकै त्याचे लिहिणे सुसंस्कृत, आणि सुसंस्कृतपणा म्हटला म्हणजे संयम हा आलाच. शब्दांची निवड करण्यापासून तों विचारांची तीव्रता कमी करण्यापर्यंत हरएक वावतीत हा संयम दिसून येत असतो. विशेषतः, समाजापुढे स्वतः उमें राहून जेव्हां मनुष्याला लिहावयाचे असते, तेव्हां तर हीं वंधने त्याला फार जाचतात. या वंधनांतून सुटण्याचा प्रयत्न मनुष्यानें केलेला नाहीं असे नव्हे. सदाभिरुचीची अमर्यादा केल्याचा आळ तर स्वतःवर येऊ नये आणि आपले कोधदेपादि विकार तर यथेच्छ उगवून घेतां यावेत, या बुद्धीने वक्रोक्ति, व्याजोक्ति, रूपक इत्यादि अलंकार मनुष्यानें शोधून काढले आढेत, असे म्हटले तर त्यांत काय चूक होईल? जुलमी कायद्यांची झडप चुकविण्याकरितां कै. शि. म. परांजपे यांनी या सान्या अलंकारांचा उपयोग किंती कुशलतेने केला, हें प्रसिद्धच आहे. अशा स्थितीत मनुष्याचे वाढमय किंवा त्याची भाषाशैली हें त्याच्या व्यक्तित्वाचे हुवेहून प्रतिविव असते असे कसे म्हणावे?

तथापि, मनुष्याची लेखनशैली ही कांहीं एका मर्यादेपर्यंत त्याच्या वैशिष्ट्याची निर्दर्शक असते, एवढे कवूल करावयाला मात्र हरकत नाही. मानवी जीवनाचा कांहीं भाग असा असतो कीं, तो कोगत्याहि मूर्ति किंवा दृश्य साधनानें व्यक्त होऊं शकत नाही. नदीचा प्रवाह हा दृश्य असतो. परंतु त्या प्रवाहाच्या पोटीं असे अनंत क्षिरपे असतात कीं, ज्यांच्यामुळे ऐन उन्हाळ्याच्या दिवसांतहि तिच्या पात्रांत पाणी खेळतें राहतें, पण जे डोळ्यांना मात्र कधीहि दिसत नाहीत. त्याच्यप्रमाणे प्रतिभाशाली व्यक्तींच्या सूजनशक्तीचे (Creative genius) केवळ आधारच असे बुद्धीचे किंवा चारित्र्याचे अनेक विशेष इतरांना सर्वथैव अगम्य असे असतात. मनुष्याचे मन हें इतके स्फुरणशाली आहे कीं, त्याला होणाऱ्या हरएक संवेदनेचा ध्वनिलेख घेणारे यंत्र अद्याप निघालेले नाहीं. विकारांच्या किंवा भावनांच्या कांहीं छटा अशा असतात कीं, त्यांची मनाला फक्त अनुभूति तेवढी होते, अवयोग्य होत नाहीं. आणि ज्याचा अवयोग्य होत नाहीं, त्याचा आविष्कार कसा करतां यावा? टेनिसनें आपल्या एका शोकपर काव्यांत असें महटले आहे कीं, “पक्षी जसे पाण्याला ओझरता स्पर्श करून जातात, तरी माझीं हीं गीते माझ्या हृदयांत उचंवळलेल्या दुःखार्णवाला फक्त स्पर्श करून वाहेर पडलेली आहेत.” सामान्य माणसाला ही अडचण फारशी जाणवत नाहीं. कारण त्याच्याजवळ मुळीं व्यक्त करण्याजोगेंच फार थोडे असतें. पण, मनुष्याची बुद्धि जितकी तीव्र, मन जितके स्फुरणशाली आणि आत्माविष्काराची त्याची इच्छा जितकी प्रवळ, तितके त्याला भाषेचे पंगुत्व जास्त जाणवतें. तथापि, मानवी जीवन जास्तींत जास्त जर कशांत प्रकट होऊं शकत असेल, तर तें फक्त वाढ़मयांत. जीवनाचे प्रतिक्रिय मानिलेल्या सर्व कलांत ललितवाङ्मयाला आणि भावाविष्काराच्या सर्व साधनांत भाषेला जो अग्रपूजेचा मान दिला जातो, त्याचेहि मर्म झाले तरी हेंच होय. शब्द हा स्वतः अमूर्त असेल; पण अशरीरी भावांना मूर्ति स्वरूप देण्यांत त्याची इतर सर्व साधनांवर ताण आहे. रंगांना जे भाव रेखाटणे असाध्य ते तो मूर्तिमंत डोळ्यांनुद्दें उभे करतो; व त्याच्यांत वास करणारे अर्थगर्भ माधुर्य हें सप्तमुरांच्या मर्यादित, निरर्थ माधुर्यपेक्षां मनाला खनित भ्रष्टिक हलवून सोडतें. किंवहुना संदर्भानुसार विविध अर्थ व्यक्त आणि सूचित करण्याचे शब्दांचे सामर्थ्य इतके अतुल

आहे की, ललित साधनांच्या इतर कोणत्याहि सिद्धि जरी कदाचित् त्याच्या ठिकाणी नसत्या, तरी एवढ्या एकाच शक्तीच्या जोरावर तो भावाविष्काराच्या सर्व साधनांत श्रेष्ठ ठरला असता. हें त्याचें सामर्थ्य शास्त्रीय वाढमयांत फारसे प्रत्ययाला येत नाही. गणितांत आंकड्यांचा जो उपयोग, तोच शास्त्रीय वाढमयांत शब्दांचा. शास्त्रीय ग्रंथाचें उद्दिष्ट फक्त प्रमेयांचे आणि प्रयोगांचे स्पष्टीकरण करण्याचें असते. सुधोभता हेंच त्यांचे सर्वस्व. पण नुसतें सुवोध लिहिणे म्हणजे भाषाशैली नव्हे. कै. वि. कौ. ओक किंवा कै. वासुदेवराव आपटे यांच्याइतकी सोपी भाषा लिहिणारे लेखक महाराष्ट्रांत हाताच्या बोटांवर मोजण्याइतकेहि निघणार नाहीत. पण त्यांच्या त्या सुवोध लेखनाला भाषाशैली हें नंव कोण देईल? शब्द हें अर्थाचें वाहन आहे, एवढी एकच गोष्ट बहुधा त्यांना माहित असावी; शब्दाच्या ठिकाणी असलेल्या इतर शक्तींची जाणीव त्यांना होती, असें त्यांच्या लिहिण्यावरून तरी दिसत नाही. शब्द हें केवळ अर्थाचें वाहन नव्हे; तर अर्थाला सगुण स्वरूप देणारी, त्याला सावयव, सचेतन आणि सामर्थ्य-संपन्न करणारी ती एक दैवी शक्ति आहे, या जाणिवेने जो त्याचा कुशल उपयोग करू शकेल, तोच खरा लेखक; व भाषेची विशिष्ट अशी शैली फक्त त्याच्याच लिहिण्यांत दृष्टीस पडते.

याचा अर्थ असा नव्हे की, मनुष्याची लेखनशैली ही निवळ त्याला असलेल्या शब्दांच्या मार्मिक ज्ञानांतून म्हणजे त्याच्या व्यासंगांतून उद्भूत होते. लेखनशैलीचा संबंध व्यासंगाइतकाच व्यक्तिगत गुणावगुणांशीहि असतो. किंवहुना, मनुष्याचा स्वभाव, त्याच्या भौवतालची परिस्थिति, त्याच्या अवलोकनाच्या आणि सहानुभूतीच्या मर्यादा, त्याची विचार करण्याची पद्धति व त्याचा व्यासंग या सर्व गोर्धनीचा सामुदायिक परिणाम त्याच्या लेखनावर होत असतो. मनुष्याने कितीहि प्रयत्न केला, तरी त्याला आपले व्यक्तित्व जसें सर्वशांनीं वाढायांत प्रकट करतां येत नाही, तसेच तें संवीशांनीं लपवितांहि पण येत नाही. आणि ‘जसा मनुष्य तशी त्याची लेखनशैली’ या सुभाषितांत जर कांही तथ्यांश असेल, तर तो एवढ्यापुरताच. विनायक कवीचेंच उदाहरण घ्या. त्यांनी आपल्या चारिश्याची छाया आपल्या कवितेवर कुठैंच पळू दिलेली

नाहीं. तथापि 'मोहानंतर', 'जोहार', 'सुवास' इत्यादि कविता वाचतांना आपल्या डोळ्यांयुद्धे त्याचे चारिच्यविशेष आपोआप उभे राहतातच की नाहीं? काहींचे लेखन एकांगी, काहींचे गंभीर, काहींचे विनोदपूर्ण, काहींचे अतिरंजित तर काहींचे अगदी समतोल असते. काहींना सिद्धांत-सूत्रे स्फुरतात; तर काहींना कितीहि पलेदार वाक्ये लिहिलीं तरी आपण विषयविवेचनाची मजल गांठल्यासारखी वाटत नाहीं. हा जो फरक मोठमोऱ्या लेखकांच्या लिहिष्यांतून दिसतो, त्याचे मूळ त्यांच्या व्यक्तित्वाशिवाय अन्यत्र कोडे शोधणार? शिवरामपंत परांजपे आणि कोल्हटकर हे दोघेहि स्थळ मानानें विनोदी लेखक व दोघांचीहि कल्पनाशक्ति उच्च दर्जाची. पण एकांच्या विनोदाचा आत्मा उपरोध, तर दुसऱ्याच्या परिहास हा आहे. अच्युतराव कोल्हटकर आणि गडकरी या दोघांच्याहि लिहिष्यांत अतिरंजन फार. पण त्यांत तरी फरक किती दृष्टीस पडतो? असाच फरक इतरहि सर्व बाबतींत आढळतो. टिळकांचे उपमादृष्टांत वैदिक बाङ्ग्याच्या व्यासंगापासून स्फुरलेले, कोल्हटकरांचे सुंदर वस्तूंच्या चितनांतून सुचलेले आणि केळकरांचे रोजच्या व्यवहारांतून उचललेले असतात. फार कशाला, मनुष्याचें रोजचें जीवन जसें असेल, तसें स्वरूप अंशतः त्याच्या लेखनशैलीला प्राप होते. ज्याच्या संबंधी वैश्या आणि स्वभाव घुम्या असतो, त्याच्या लिहिष्यांत दुसऱ्याला आनंद देण्याचे सामर्थ्य सहसा नसते. उलट खेळाढू, उल्हासी आणि दिलदार मनुष्याच्या बाङ्ग्यांत पाहावें तिकडे विनोदाचा हांसरा, प्रसन्न सूर्यप्रकाश पडलेला असतो. मनुष्याच्या वयांत आणि विचारांत जसजसा फरक पडत जातो, तसतस त्याच्या लेखनाचेंहि स्वरूप वदलते. 'रागिणी' आणि 'सुशीलेचा देव' या कादंबन्यांच्या लेखनशैलींत इतका फरक आहे की, त्या एकाच व्यक्तीनें लिहिलेल्या आहेत असें मानावयाला सामान्य वाचकाचें मन तरी प्रथमदर्शनीं खास तयार होणार नाहीं. खाडिलकरांच्या 'कीचक-वध', 'सत्त्वपरीक्षा' आणि 'सवतीमत्सर' या तीन निरनिराळ्या कालखंडांत लिहिलेल्या नाटकांच्या भाषेंत तरी किती फरक आहे! तसेच, बहुतेक सर्व ललित लेखकांच्या कृतींतून काहीं ठरीब पांत्रे पुनरुक्त झालेलीं आढळतात. याचें कारण असें कीं, मानवी स्वभावाचे जे विशेष, ध्येयाच्या रूपानें म्हणा किंवा अनुभूतीच्या रूपानें

म्हणा, त्यांच्या मनावर डसलेले किंवा त्यांच्या बुद्धीला पटलेले असतात, तेच सगुण साकार होऊन पुनः पुन्हा त्यांच्या लेखणीतून अवतरतात. अर्थात्, मनुष्याचा पूर्णावतार जरी त्यांच्या वाङ्मयांतून प्रकट होत नसला, तरी त्यांच्या वैशिष्ट्यांचे काहीं अंश त्यांत कलत न कलत अवतीर्ण होतात; व तेवढ्याउरतें ‘जसा मनुष्य तशी त्याची लेखनशैली’ हें सुभाषित ग्रास्य मानावयाला हरकत नाही.

श्री. केळकर यांच्या भाषेवरहि अंशतः त्यांच्या परिस्थितीचा आणि अंशतः स्वभावाचा परिणाम झालेला दिसतो. कोळ्हटकांसारखे त्यांचे कॉलेजांतील सहाय्यायी मित्र असें सांगतात कीं, आम्हां खेळमंडळीत कोणत्याहि विप्रयावर वादविवाद मुळ होऊन तो निकरावर आला, म्हणजे दोन्हीहि पक्षांच्या म्हणण्यांत थोडथोडे तथ्य आहे असें सांगून केळकर हे नेहमी तडजोडीचा मार्ग काढावयाला पुढे येत असत. केळकरांच्या वाञ्छयांचे एकंदर स्वरूप पाहिले म्हणजे हें विधान खरें असल्यावदल खात्री वाटते. त्यांच्या लेखनशैलीचा आत्मा युक्तिवाद हा आहे. त्यांचा कोणताहि लेख किंवा ग्रंथ घ्या. त्यांतील सारी चर्चा बुद्धिवादानें भरलेली आढळून येईल. म्हणजे असें कीं, ज्या विषयावर लिहावयांचे असेल, त्यावरील सारे आक्षेप आणि शंका स्वतःच उपस्थित करून त्यांचे निरसन करीत करीत वाचकांच्या बुद्धीवर आपल्या मताचा शह वसवावयाचा. त्यांच्या भाषेला हें वळण लागावयाला एका वाजूने जशी त्यांची तडजोडीकडे असलेली स्वाभाविक प्रवृत्ति कारण झाली, तसें दुसऱ्या वाजूने त्यांचे सार्वजनिक जीवनांतील स्थानहि कारण झाले. त्यांची भूमिका वर्तमानपत्रकाराची आहे. वर्तमानपत्रांचा उद्देश लोकांचा अनुनय करणे हा असतो. किंवहुना, याच्या पुढे जाऊन असेंहि म्हणतां येईल कीं, अनुनय हेच सर्व वाङ्मयांचे आणि ललितकलांचे साध्य आहे. शिल्प, चित्र, काव्य, नाट्य, संगीत यांपर्की कोणतीहि कला घ्या. लोकांचे चित्र आकृष्ट करण्याविना दुसरा कोणता उद्देश या कलांपुढे असतो, असें म्हणतां येईल? ज्यांची कविता रसिकांना मोहित करीत नाहीं असा कवि किंवा ज्याच्या गायनानें लोक लुब्ध होत नाहींत असा गायक आंपल्या शास्त्रांत कितीहि निपुण असला, तरी त्यांच्या त्या निष्फळ पांडित्याचा काय उपयोग? कलावंत हे आपल्या कृतीच्या

सुंदरतेने आणि शाब्दज्ञ हे आपल्या प्रमेयाच्या सयुक्तिकरेने लोकांचा अनुनय करून त्यांच्या बुद्धीवर प्रभुत्व गाजवितात. वाढऱ्य, कला आणि शास्त्रे यांचा उच्च तात्त्विक प्रदेश सोडून व्यवहाराच्या धूसर जगांत आले असतां, तिथें तर अनुनयाशिवाय एकहि पाऊल पुढे पडणे शक्य नाही, असा अनुभव येतो. न्यायदेवतेच्या पवित्र मंदिरापासून तों निवडणुकीच्या चटोर चवात्त्वापर्यंत सार्वजनिक व्यवहारांतील हरएक केंद्रस्थानी अनुनय हेच यशःसिद्धीचे एकमेव साधन होऊन बसलेले दृष्टीस पडते. व्यवहारांत जर अनुनयाचे एवढे वर्चस्व आहे, तर ते वर्तमानपत्रांत किती असेल ? कारण, वर्तमानपत्र म्हणजे एकंदर समाजाची रोजनिशी,—अवध्या व्यवहाराचा आदर्श. समाजांतील सर्व घडामोर्डींची मार्मिक नोंद करणे हे जसें वर्तमानपत्राचे एक कर्तव्य, तसेच त्या घडामोर्डींची विचिकित्सा करून लोकांच्या विचारांना योग्य वर्णण देणे हे त्याचे दुसरे कर्तव्य. हे दुसरे कर्तव्य करण्यासाठीच मुख्यतः संपादकाचा अवतार असतो. आणि ते यशस्वितेने करावयाला अनुनयाइतके अमोघ साधन दुसरे कोणते असू शकेल ? लोकमान्य टिळकांनी लोकमतावर आपली पकड वसविण्यासाठीं या साधनाचा उपयोग इतक्या उक्तष रीतीने केला कीं, त्यांच्या प्रतिपक्ष्यांनी ‘लाकछंदानुवर्ती’ ही एक नवीन सुसंस्कृत शिवी त्यांच्यासाठीं शोधून काढली. पण राजकारणांत पडणाऱ्या सर्वच व्यक्तींना आज थोड्यावहूत प्रमाणांत तरी लोकच्छंदानुवर्तन करावे लागतेंच की नाही ? आणि टिळकांनी जर लोकछंदानुवर्तन केले नसते, तर ब्रिटिश सत्तेविरुद्ध एवढा प्रभावी असतोष तरी त्यांना कसा निर्माण करितां आला असता ? लोकछंदानुवर्तन हे केवळ वर्तमानपत्राचे नव्हे तर सांप्रतच्या लोकशाहीचेच मुळी एक मुख्य अंग आहे; व हिंदूस्थानांतील लोकमत जसजसे जागृत आणि सुशिक्षित होत जाईल, तसतशी लोकांचा अनुनय करण्याची आवश्यकता सार्वजनिक चळवळीत भाग घेणाऱ्या व्यक्तीना तीव्रतेने जाणवू लागेल.

अनुनयाचे प्रकार अनेक आहेत; व निवळ वर्तमानपत्रागुरतेंच बोलावयाचे, तर परिस्थित्यनुसार त्याचा निरनिराळ्या लेखकांनी निरनिराळ्या रीतींनी उपयोग केलेला दृष्टीस पडतो. ऑडिसन आणि स्वफट हे दोघे समकाळीन लेखक; व इंग्लंडांतील वर्तमानपत्राचा धंदा त्या दोघांनीहि

आपआपल्या परीनें उत्कर्षप्रत नेला. पण दोघांच्या लेखनशैलींत मात्र जमीनअसमानाचा फरक आढळतो. अँडिसनची वाणी ही गुलकंदासारखी मधुर वाटते; तर स्वफटच्या वाणीत व्याजोक्तीचा विपार ओतप्रोत भरलेला आहे. खुद महाराष्ट्रांतील टिळक, आगरकर, शिवरामपंत परांजपे आणि केळकर हे चार वर्तमानपत्रकार घेतले, तर त्यांच्याहि लेखनांत असाच फरक दिसून येतो. त्यांचे कारण हेच कीं, लोकांचा अनुनय करणे हेच जरी प्रत्येकाचे साध असले, तरी स्वभावानुसार किंवा मतांच्या स्वरूपानुसार प्रत्येकाची अनुनयाची पद्धत मात्र बेगळी राहते. टिळकांची पद्धत अशी होती कीं, प्रतिपक्षावर आवेशानें तुटून पडून आपल्या विचारांच्या ओज-स्वितेच्या जोरावर लोकांची मनें खेंचून घ्यावयाचीं. शत्रूशी गनिमी काव्याची लढाई ते कर्धींच खेळले नाहींत. त्यांचे लेख म्हणजे तीं जणुं कांहीं प्रतिपक्षाला द्वंद्युद्धांत दिलेली आव्हाने किंवा सुमरांगणावर त्याला उद्देशून केलेली मर्मभेदक भाषणेच वाटतात; व त्यांच्या लेखांतील विनतोड कोटि-क्रमापेक्षांहि त्यांतून प्रकट होणाऱ्या निर्भयतेच्या प्रवर ते जनेच लोकमतावर त्यांची छाप अधिक वसविला. आगरकरांविषयी असेच म्हणतां येईल. त्यांचे काम टिळकांपेक्षांहि एका अर्थनें अधिक अवघड होते. म्हणजे असें कीं, परकीय राज्यकर्त्त्याविषयी स्वाभाविक असलेल्या प्रीतीच्या अभावाची भूमिका टिळकांच्या कर्तृत्वाला जशी अनायासें लाभली. तशी स्थिति आगरकरांची नव्हती. त्यांना समाजांत शतकानुशतके दृष्टमूळ होऊन वसलेल्या मतांविरुद्ध लोकमत निर्माण करावयाचे होते. ज्यांचा अनुनय त्यांना करावयाचा होता, ते लोकच मुळीं एका परीनें त्यांचे प्रतिपक्षी होते. त्यामुळे प्रतिपक्षावर नुसरें तुटून पडून त्यांचे निभाष्यासारखे नव्हते. म्हणून, त्यांनी पुष्करळां लोकमताला जसें दुखविलें, तसेच केव्हां केव्हां गोंजारलेंहि; व भाषेच्या सौष्ठुत्वाकडे टिळकांप्रमाणे दुर्लक्ष न करतां, ती परिश्रमपूर्वक सजवून तिच्या सुंदरतेच्या जोरावर लोकमत आपल्याकडे आकृष्ट करून घेतलें, लोकांना मुदाम विश्वासांत घेण्याची गरज टिळकांना कर्धींच भासली नाही. उलट, आगरकरांनीं अंगिकारिलेली मुधारकाची भूमिका अशी होती कीं, आपल्या हेतूंचा प्रांजलपणा पटत्रून देण्यासाठी त्यांना अनेकदा लोकांना आर्जवून विश्वासांत घ्यावें लागले. तथापि, टिळक काय किंवा आगरकर काय, या

दोघांचेहि लिहिणे एकंदरीत सरळच. तसें परांजपे यांचे नाही. अनुनयाचा एक प्रकार असा आहे कीं, व्याजोक्तीच्या जोरावर प्रतिपक्षाची मर्ते आणि स्थिति इतकी उपहासास्पद करून सोडावयाची कीं, लोकांच्या मनांत त्याच्याविधी तीव्र तिरस्कार उत्पन्न होऊन, स्वतःच्या विशिष्ट मतांचा उघड पुरस्कार केलेला नसतांनासुद्धां, लोकमत आपोआप आपल्याला अनुकूल ब्हावें. स्विफ्टने आपल्या 'ट्रैपिअर'च्या पत्रांत या पद्धतीचा उपयोग इतक्या यशस्वितेने केला कीं, त्रिटिश सरकारला आयर्लंडवर लादलेली आपली तांब्याच्या पौडाची योजना परत घ्यावी लागली. स्विफ्टप्रमाणे परांजपे यांनीहि या पद्धतीचा उपयोग अत्यंत कुशलतेने करून महाराष्ट्रात एक नवीन राजकीय पंथ आणि मराठी बाड्मयांत एक नवीन लेखनशैली निर्माण केली. केळकरांची लेखनशैली या तिघांहि लेखकांपेक्षां भिन्न आहे. टिळक, आगरकर किंवा परांजपे यांचे आवाहन किंवा आव्हान मुख्यतः भावनांना असते. स्वाभिमान उद्दीपित करून टिळकांनी, भूतदयेला पाक्षर फोडून आगरकरांनी आणि द्वेषभावाला आव्हान देऊन परांजपे यांनी आपल्या विशिष्ट मतांचा पगडा समाजावर वसविला. उलट केळकरांचे आवाहन बुद्धीला असते; भावनांना नव्हे. त्यांच्या निरनिराळ्या स्वरूपाच्या लेखांचे जे अनेक संग्रह गेल्या दहा वर्षांत प्रसिद्ध झाले आहेत, त्यांत प्रायः असा एकहि लेख संपदणार नाही, कीं जो वाचून अंतःकरणांत भावनांचे कलोळ उठावे. प्रसंग किंवा विषय किंतीहि क्षोभकारक असो, बुद्धीचा तोल मुद्दन ते भावनांच्या ओघांत वाहत चालले आहेत, असे चुकूनहि कधी आढळावयाचे नाही. टिळक किंवा परांजपे यांच्याप्रमाणे केळकरहि ऐतिहासिक दाखल्यांचा उपयोग आपल्या लेखांतून करितात. पण तो भावनांना हलवून सोडण्यासाठी नव्हे; तर आपल्या युक्तिवादाची समर्पकता लोकांच्या मनावर विविष्याकरिता. त्यांच्या उपमा-कल्पना देखील भावनांना उचंचवून सोडीत नाहीत, तर नुदीचें विनोदन करितात.

केळकरांच्या लेखनशैलीला हैं वळण लागावयाला त्यांच्या स्वभावापेक्षांहि त्यांची परिस्थितीच अधिक कारण झाली असावी, असें वाटते. कोल्हपुरांप्रमाणे ते जर नुसता लेखनाचा निर्वेद व्यवसायच करिते, तर त्यांच्या वाघ्यांत बुद्धिवादाला इतका वाव कदाचित् मिळाला नसता.

पण दैवयोगानें 'केसरी'शीं त्यांचा संबंध येऊन महाराष्ट्रांतील अशा एका पक्षाशीं त्यांचे वाळमय-कर्तृत्व निगडित झाले की, त्याच्या मताशीं त्यांना समरस होणे पुष्कळदां अशक्य होत असे. राष्ट्रीय पक्षाचे धोरण हैं सामाजिक सुधारणेच्या बाबतीत, कोणत्याहि कारणामुळे कां होईना, एकंदरीत ग्रतिगामी होते; व त्या पक्षाची इतर पंते राहोतच, पण 'केसरी' तूनसुद्धां समाजसुधारणेच्या निरनिराळ्या उपक्रमांना सामान्यतः विरोधच होत असे. उलट केळकर हे सुधारणावादी होते. आगरकरांइतके कडवे सुधारक ते नाहीत, हैं खरे; पण मनाला पटलेल्या सुधारणेच्या तत्वांचा सक्रिय पुरस्कार करण्यांत त्यांनी अनेक कडव्या सुधारकांनाहि मार्गे टाकले आहे. समाज-सुधारणेची प्रायः सर्वच तत्वे त्यांना मनापासून प्रिय. धर्म आणि पूर्वपरंपरा यांचा अवमान न करितां, किंवहुना त्यांच्याशी शक्य तितके मिळतें घेऊनच, त्यांचा जास्तीत जास्त पुरस्कार किती करतां येईल, एवढ्याउरताच काय तो त्यांचा इतर सुधारकांशी मतभेद. शिवाय ते स्वभावतःच आत्यंतिक (Extremist) नाहीत. म्हणजे असे की, कोणत्याहि तत्वाच्या अंतिम टोकावर उमें राहून बोलणे हा त्यांचा स्वभाव नव्हे. अशा रीतीने बोलण्यांत तत्वाच्या उदात्तपणाचा किंवहुना स्वतः बोलणाराच्याहि उच्च भूमिकेचा देखावा उत्तम होतो, हैं खरे. पण ज्या बहुजनसमाजाला उद्देश्यन हैं सारे बोलावयाचे असते, त्याला तें कितीहि आकर्षक वाटले तरी अनुकरणीय मात्र वाट नाही. उत्तुंग पर्वतांच्या गुहांतून जसा अंधार भरलेला असतो, तशा उदात्त तत्वाच्या पोटांत नाना प्रकारच्या तर्कच्युति दडलेल्या असतात; व त्या तत्वांचा असमंजस पुरस्कार हा समाजाच्या उन्नतीला पोषक न होतां उलट अधःपातालाच कारण होतो. या गोष्टीची तीव्र जाणीव असल्यामुळेच बहुधा, केळकरांनी स्वतः कधीं कोणत्याच तत्वाचा पुरस्कार अविवेकानें केला नाहीं; व ज्यांनी तो केला, त्यांच्याशी एका विशिष्ट मर्यादेपलिकडे त्यांचे सहकार्य होऊं शकले नाही. कोणतीहि कल्पना व्यवहार्यतेपासून जितकी दूर, तितके त्यांना तिचे वाबडे. त्यामुळे जहालंपणा, मग तो समाजकारणांतील असो किंवा राजकारणांतील असो, त्यांना कधीच फारसा रुचला नाहीं. त्यांची वृत्ति मधुमक्षिकेसारखी आहे. कोणत्याहि विचारांतील सदंश तेवढाच ध्यावयाला ते सदैव उत्सुक असतात.

अर्थात् विशिष्ट मताविषयीं किंवा पक्षाविषयीं एकांतिक असा आग्रह त्यांना कधींच राहुं शकला नाही. ज्याची अभिरुची आणि मर्ते ही इतकी आग्रहशृङ्खला, त्याचें बुद्धिसर्वस्व स्वतःचा पक्ष किंवा समाज यांच्याशी बुद्धिवाद घालण्यांत खर्च व्हावें, यांत काय आश्रव? ज्या राजकीय पक्षाशी त्यांचा जन्माचा संबंध आला, त्याचे कांहीं वावर्तींतील अतिरेक त्यांना रुचले नाहीत; ब जी समाजसुधारणेची चळवळ त्यांना इतकी प्रिय आहे, तिन्या पुरस्कर्त्यांचा अविवेक हाहि त्यांना तितकाच उद्भेदकारक वाटल असे. या कारणामुळे स्वकीयांच्या मतांतील अयुक्तता त्यांना दाखवून देण्यांत म्हणजे पर्यायानें त्यांच्याशी युक्तिवाद करण्यांत त्यांचे सर्व आयुष्य गेले. संमतिवयाचें विल, विधवा-विवाह, वसू विल, हीन जातीची उन्नति, पटेल विल इत्यादि स्वपक्षीयांना अत्यंत अप्रिय असलेल्या विषयांचा त्यांनी 'केसरी'तून किंवा व्यक्तिश: केलेला पुरस्कार आणि असहकारितेच्या काळांत त्यांनी गांधीजींन्या धोरणावर वेळेवेळी केलेली टीका त्यांच्या या वैशिष्ट्याची निर्दर्शक म्हणून सांगतां येईल. भिन्न भिन्न विचारसरणींतील गुणांश तेवढा घेऊन त्यांचा समन्वय करावा, अशी त्यांच्या मनाची स्वाभाविक प्रवृत्ति. पण, राजकारणांत शिरल्यामुळे एका विशिष्ट पक्षाच्या मतांचे प्रवर्तन करण्याची जवाबदारी त्यांच्या अंगावर पडून, त्यांच्या लेखनशैलीला केवळां स्वपक्षाशी तर केवळां प्रतिपक्षाशी घातलेल्या हुजतखोरीचें स्वरूप आले. आणि, कोणत्याहि विशिष्ट मताचा अभिनिवेश असा त्यांच्या ठिकाणी प्राय: मुळींच नसल्यामुळे, लोकमताचा अनुनय करण्यासाठी त्यांना युक्तिवादासारख्या बहुजनसमाजाला आकर्षण करावयाला फारसे समर्थ नसलेल्या बुद्धिप्रवान साधनाचा अवलंब करावा लागला.

राजकारणांत पडल्यामुळे केळकरांच्या लेखनशैलीला जसें युक्तिवादांचे स्वरूप आले, तसाच तिला एक प्रकारचा चौरसपणाहि पण आला. फैच टीकाकार ठेण यानें ऑडिसनविषयी अशा आशयाचे उद्भार काढले आहेत की, "त्याच्या मनाला अर्धाअधिक स्फूर्ति राजकारणापासून मिळालेली होती. व्यक्तींना आणि सस्थांना आश्रय देणे, निरनिराळ्या निधींची व्यवस्था पाहणे, कायद्यावर भाष्य करणे, माणसांच्या मनोगताचा ठाव घेणे, लोक-मतांतील आगामी परिवर्तनांचा अंदाज करणे, प्रत्यहीं अनेक महत्वाच्या

प्रभांचा निर्णय देणे, इत्यादि निरनिराळी कामे त्याला लोकांच्या अपेक्षेनुसार, प्रतिपक्षाची नजर स्वतःवर रोखलेली असतांना, नेहमी करावी लागत, त्यामुळे त्याच्या बुद्धीचा परिपोष झाला आणि लेखनाला चालना मिळाली.”

(We feel that politics and Government have given him half his mind. To exercise patronage, to handle money, to interpret the law, to divine the motives of men, to foresee the changes of public opinion, to be compelled to judge rightly, quickly, and twenty times a day, on present and great interests, looked after by the public and under the espionage of enemies, all this nourished his reason and sustained his discourses.) टेनचे हे उद्धार केळकरांनाहि लागू पडतात. गेल्या पन्नास वर्षीत ‘केसरी’चे संपादक अनेक होऊन गेले. पण आपल्या संपादकीय व्यवसायांतून त्यांच्याइतके बहुविध व्याप प्रायः दुसऱ्या कोणत्याच संपादकानें उत्पन्न केले नसतील. ‘केसरी’च्या संपादनाची धुरा त्यांनी ज्या वेळी आपल्या शिरावर घेतली, त्या वेळी त्याची जवाबदारी आणि पसारा इतका मोठा होता की, प्रचंड वाळवंटांत जसा नदीचा ओघ जिरुन जावा, तशी दुसऱ्या एखाद्या व्यक्तीची कर्तवगारी त्यांतच सर्व वेचून गेली असती. पण, ‘केसरी’चे क्षेत्र अपुरे पडल्यासारखे वाढूनच जणूं काहीं केळकरांनी, आपल्या कर्तृवाचा प्रवाह इतरहि अनेक कार्यक्षेत्रांतून खेळवून, महाराष्ट्राचे सार्वजनिक जीवन सर्व बाजूंनी समृद्ध केले. तीस वर्षांपूर्वी वर्तमानपत्राचा संपादक हा सर्व विषयांचा ज्ञाता आणि सर्व समाजाचा सल्लागार समजला जात असे. जिन्हांगणिक पत्रे, जातिगणिक पक्ष आणि पक्षागणिक पुढारी यांचे आज पेंव फुटलेले असल्यामुळे, संपादकाला तें महत्त्व साप्रत उरलेले नाहीं, ही गोष्ट खरी. पण बहुभूतता, उद्योगशीलता आणि कोणत्याहि समंजस उपक्रमाला हातभार लावण्याची तत्परता या आपल्या निश्चयम आव्हाय गुणांमुळे केळकरांनी या बदललेल्याहि परिस्थितीला अपवाद उत्पन्न केला आहे. महाराष्ट्रांतील प्रायः सर्व चबवळाचे ते आधार आणि समाजाचे जबळ जबळ सर्व कामांतील ते सल्लागार आहेत. या त्यांच्या लोकोपयोगी भूमिकेचा परिणाम त्यांच्या लेखनशैलीवर स्पष्ट झालेला दिसून येतो. ज्याच्या

शिरावर सर्व समाजासाठी विचार करण्याची जवाबदारी असते, त्याला प्रत्येक प्रश्नाचे निरनिराळे पैलू पाहावे लागतात, तत्वांतून तपशीलांत शिरावै लागतें आणि स्थूलावरोबर सूक्ष्माच्चाहि विवेक करावा लागतो. त्यामुळे त्याला विचारांचे अनेक पर्याय सुचतात; व त्याच्या प्रवाही भावेतून एकाच वेळी अनेक ध्वनि उमटून त्याच्या लिहिण्याला विलक्षण चौरसपणा येदो. केळकरांच्या वाढ्मयांत हे सारे गुण दृष्टीस पडतात. त्यांचे कोणतेहि विधान न्या. त्याला सूचक विशेषणांनें किंवा उपवाक्यांनें मुरड घालून, त्याच्या मर्यादा आणि व्यासि या दोन्हीहि ध्वनित केलेल्या असतात. कोणतीहि कल्पना सूचित किंवा विशद करितांना उपमा, दृष्टांत, विशेषणे, उपवाक्ये किंवा अर्थातरन्यास यांचा उपयोग ते इतक्या कुशलतेने करितात की, त्यांचे वाक्य वाचत्यावरोबर त्या कल्पनेची सारी अंग-प्रत्यंगे डोळ्यांपुढे उभी राहतात. इतकी ब्रह्मर्थ आणि खोन्चदार भाषा लिहिणारा लेखक महाराष्ट्रांत दुसरा क्वचित्तच सांपडेल. निरनिराळ्या चळवळींचे स्वरूप आणि त्या चालविणाऱ्या व्यक्तीचे स्वभाव यांचे विश्लेषण आणि विचिकित्सा, त्यांच्याविषर्णी वहुजनसमाजाच्या मनांत वसत असलेल्या आदराला सहसा ढका लागू न देतां, ते जे इतक्या सहदयतेने करितात, त्यांचे मर्म झाले तरी तें त्यांच्या या लेखनशैलीतच आढळेल. त्यांचे वाक्य हें स्फटिकाच्या मण्यासारखे असते. वाचकाच्या बुद्धीचे किरण त्यावर पडले असतां, त्यांतून अनेक ध्वन्यर्थाच्या तेजळटा स्फुरण पावून त्याच्या जिज्ञासु मनाला नवीन प्रकाशाचा लाभ घडतो.

आणि, केळकरांच्या वाढ्मयांत भावनांची उत्कटता किंवा आवेशाची दीसि फारशी नसतांनामुळां त्यांना जी इतकी लोकप्रियता लाभली आहे, ती केवळ त्यांच्या या निस्पम लेखनशैलीमुळे. ज्यांचे आवाहन केवळ बुद्धीला असतें, असा लेखक सहसा लोकप्रिय होत नाहीं. पण, केळकरांचे लेखन ललितगुणांनी इतके मंडित आहे की, त्यांचा युक्तिवाद न पटणाराहि मनुष्य त्याच्या सौष्ठवांने मोहित होऊन जातो. चिपळुणकर आणि आगरकर हे केळकरांचे मराठीतील दोन आवडते लेखक. या दोघांच्याहि लेखनशैलीतील गुणांश एकवटून त्यांची भाषा निर्माण झाली आहे, असें म्हटलें तर तें खचित वावर्गे होणार नाहीं.

किंवद्दुना, आगरकरांच्या नंतर त्यांच्याइतका मार्मिक, सरस, वावदूक, विनोदी आणि बहुश्रुत संपादक महाराष्ट्रांत केळकरांशिवाय दुसरा शालाच नाही. विचारांच्या दृष्टीने जसें आगरकरांच्या लेखनाला, तसें वाङ्ग्याच्या दृष्टीने केळकरांच्या लेखनाला अतिशय महत्व आहे. आगरकरांच्या लेखनात ओतप्रोत भरलेली स्वतंत्र विचारांची तडफ केळकरांच्या वाङ्ग्यांत नाही, तसाच त्या तडफेवरोवर येणारा ग्राम्य उच्छृंखलपणाहि पण त्यांत नाही. बनराजीनून बाहणाच्या ओळ्याचें पाणी कुठे सफटिकासारखें शुभ्र, तर कुठे शाढांची पाने पद्धन कडवट व कलुषित झालेले असते. तसें आगरकरांचें वाङ्ग्य आहे. लिहिण्याच्या भरांत युक्तायुक्ताचीच काय पण कन्चित् अक्षील आणि ओंगळ यांचीहि खंत त्यांनी मानिलेली नाही. उलट, केळकर आवेशाच्या अगदीं भरांत आले, तरीहि त्यांचें विवेकाचें अवधान सहसा सुटत नाही. ते पक्षाभिमानी असले, तरी पक्षैकनिष्ठ नाहीत. स्वतःच्या मतांचा अभिनिवेश त्यांना असला, तरी इतरांच्या मतांचा केवळ उपहास करणेच त्यांना मानवत नाही. विचारांच्या काय किंवा भाषेच्या काय दृष्टीने त्यांच्याइतके समृद्ध वाङ्गमय महाराष्ट्रांत दुसऱ्या कोणत्याहि लेखकानें निर्माण केलेले नाही. त्यांचा अगदी सामान्य लेख घेतला, तरी त्यांतसुद्धां विचाराचा एकाद दुसरा सुवर्णकण किंवा भाषेची कांहीं ना कांहीं कलाकुसर ही दृष्टीस पडतेच. किंवद्दुना, त्यांनी श्रेष्ठ प्रकारची ग्रंथरचना जरी विजुल केलेली असली, तरी त्यांचे खरे लेखनसांष्ठव जर कुठे विविधतेने प्रत्याला येत असेल, तर तें त्यांच्या 'केसरी'तील लेखांनूनच. कारण विद्रृतेचे वैभव दाखविण्यापेक्षां कलेचे सोंदर्य खुलविण्यांतच त्यांचे कौशल्य नेहमी अधिक दिसून येते. आणि, There is none that he did not enliven and make suggestive हे फ्रेन टीकाकार सेंट व्यूव्ह याने मॉटेनविषयी काढलेले उद्धार केळकरांनाहि लागू पडतात, यांत शंका नाही.

—केळकर ग्रंथ, ऑगस्ट १९३२

विदर्भांतील वाड्यमयकार्य : : :

१०

वन्हाडांतील साहित्यपारिषदेचे तिसरे अधिवेशन, श्री. नरसिंह चिंतामण केळकर यांच्या अध्यक्षतेखाली, आज यवतमाळ येथे भरणार आहे. ज्या संस्थेतरु हें अधिवेशन भरणार आहे, त्या संस्थेचे नांव जरी 'विदर्भ-साहित्य-संघ' असे असले, तरी तिचे कार्यक्षेत्र मात्र वन्हाडागुरतेच मर्यादित नाहीं. प्राचीन विदर्भाचे परिसर किंती विस्तृत असतील ते असोत; पण, वाढग्य चळवळीच्या दृष्टीने विदर्भाच्या मर्यादा ठरविण्याची संधि येतांच, वन्हाडांतील विद्वानांनी, अतिव्याप्ति केल्याचा आरोप आपल्यावर येईल याची जाणीव असतांनाहि, केवळ औचित्यबुद्धीने, एकंदर महाराष्ट्राच्या पूर्वेकडील मुलखाचा अंतर्भूव आपल्या कार्यक्षेत्रांत केला. मराठी मध्यप्रांत, खानदेश आणि मोगलाईतील मराटवाडा इतक्या सर्व प्रदेशाचा समावेश विदर्भाच्या कार्यक्षेत्रांत होतो. पण यांत नवल नाहीं. नक्षत्रुंजांत जो अत्यंत तेजस्वी तारा असेल, त्याचेच नांव त्या पुंजाला देत असतात. वस्तुतः, सध्यां ज्याला आपण महाराष्ट्र म्हणतो, त्याची गणनाहि वन्हाडांतच झाली पाहिजे. कारण, आजचा महाराष्ट्र हें प्राचीन विदर्भाचेच व्यापक स्वरूप होय. प्रचंड सरोवरांत पाणी मावेनासे झाले, म्हणजे त्याचा पाण-लोट सखल भूभागांतून वाहू लागून, पुढे त्या प्रवाहाला नदी म्हणतात; व कालांतराने त्या नदीचे उगमस्थ्यन म्हणूनच मूळ सरोवराचे स्मरण लोकांना राहते. तसाच प्रकार आतां वन्हाडचाहि झाला आहे.

वन्हाड ही अखिल महाराष्ट्राची मात्रभूमि. सप्तसिंधूंचा प्रदेश हें जसें आर्यांचे उत्तरेतील मूळ वसतिस्थान, तसेच गोदा-नर्मदाच्या परिसरांतील

विदर्भाचा प्रदेश हे आर्यांचे दक्षिणेतील वसतिस्थान होय. विध्याच्छालापर्यंत येऊन थडकलेली आर्यांच्या कर्तृत्वाची लाट अगस्तीच्या साहसामुळे प्रथम विदर्भाच्याच प्राचीन भूमीत पसरली. ‘गोदावर्याः उत्तरे तीरे’ असा ज्याचा उद्देश आपण नित्य संकल्पांत करितो आणि ‘श्री गोदावरीच्या कुळी-दक्षिणली’ असें ज्या महाराष्ट्रमंडळाचे वर्णन ज्ञानेश्वरमहाराजांनी मोळ्या अभिमानाने केले आहे, तो हाच प्रदेश. शौर्य, संपत्ति, सौंदर्य आणि सारस्वत यांचे निवासस्थान म्हणून या प्रदेशाचा निर्देश पुराणेतिहासांतून केलेला आढळतो. विदर्भ राजकन्यांच्या सौंदर्याइतकीच ‘वैदर्भी’ शीतीच्या माधुर्यांची कीर्ति प्राचीन काळी सर्व भारतांत दुमदुमत होती; व दमयंती-रुक्मणींच्या अलौकिक रूपसंपदेशी तुळितां येईल, अशीच भवभूति-ज्ञानेश्वरांची काव्यसंपदा आहे. विदर्भाची प्रतिभा कल्पक अथवा कर्कश कशीहि असली, तरी अनंतांत परिभ्रमण करणे हा तिचा स्वभावच असत्यामुळे, काव्य अणि ज्योतिष या परस्परविरोधी विषयांवर तिने सारखेंच प्रभुत्व गाजविलेले दृष्टीस पडते. आजहि कोल्हटकर आणि दफतरी यांच्या उज्ज्वल कृति विदर्भाच्या या प्रतिभाविशेषाची उत्तम साक्ष देतात. भोज, वाकाटक आणि यादव यांच्या वैभवशाली साम्राज्यांचा उदय आणि उच्छेद याच भूमीत झाला; व म्हणून, ‘सरस्वतीजन्मभूः’ हे राजशेषवराने केलेले विदर्भांचे वर्णन, वाढमयाच्या दृष्टीने, जितके योग्य आहे, तितकेच ‘वीरपुरुषं महाराष्ट्रं’ हे त्रिविक्रमाने त्याला लाविलेले विशेषणहि, वीरवृत्तीच्या दृष्टीने, अगदी यथार्थ आहे. आर्य आणि अनार्य, वैदिक आणि अवैदिक यांच्या संस्कृतीर्ची भव्य स्मारके विदर्भाच्या गिरिकुहरांत अद्याप अवशिष्ट असून, सनातन धर्माच्या जुलभी सत्तेविरुद्ध बंड पुकारणाऱ्या महानुभावांच्या पंथाचा अभ्युदयहि याच भूमीत झाला. तथापि, नदीचा उगम ज्या प्रदेशांत होतो, त्याला तिच्या उगमामुळे कितीहि पावित्र्य आले, तरी तिच्या सलिलसंपत्तीचा उपभोग मात्र, ज्या सखल भूभागांतून ती बाहत आणि वृद्धिंगत होत जाते, त्यालाच घडतो. त्याप्रमाणे, ब्रह्ममहाराष्ट्राच्या संस्कृतीचा उद्भव आणि उन्मेष जरी विदर्भीत झाला असला, तरी तिचे अन्यांत परिणत स्वरूप मात्र आज वन्हाडांत दिसून येत नाही. अशा स्थितीत, जिथें खुद विदर्भालाच

आपल्या गतबैभवाची जाणीव राहिलेली नाहीं, तिथे महाराष्ट्राला त्याचा विसर पडला असल्यास, त्यांत नवल कसले ?

परंतु, राष्ट्रीय पुनरुज्जीवनाच्या या काळांत, वाढमय चळवळीचा विचार करितांना मात्र, बन्हाडच्या पूर्वेतिहासाचें विस्मरण होऊन चालणार नाहीं. जुन्या शिल्पाचा जीर्णोद्धार करितांना ज्याप्रमाणे त्याच्या मूळ कलाकुसरीला साजेल अशीच कारागिरी उत्थेगांत आणतात, त्याप्रमाणे राष्ट्रीय पुनरुज्जीवनाच्या कोणत्याहि चळवळीत प्राचीन संस्कृतीला सुसंगत असाच नवीन कार्यक्रम निश्चित करावा लागतो.

'Art either sums up the life of a dying age or heralds one about to dawn'— हे जे उद्भार कलेच्या द्विविध कार्याविषयी मँजिनीनें काढले आहेत, तेहि याच अर्थानें. विदर्भांत नव्यानेच सुह होत असलेल्या या वाढमय चळवळीचें कार्याहि द्विविध आहे. मात्र, मँजिनीनें 'कला' (Art) हा शब्द जितक्या व्यापक अर्थानें योजिला आहे, तितकाच 'वाढमय' या शब्दाचाहि अर्थ इथें व्यापक केला पाहिजे. मानवी संस्कृतीचे सारसर्वस्व प्रायः शब्दसंउटांत साठविलेले असतें, हे खरें. पण शब्द हें कांहीं विचारप्रदर्शनाचें एकमेव साधन नाहीं. जगांतील आर्थिक व्यवहाराचें चलन जरी सुवर्णानेच होत असले, तरी सुवर्ण म्हणजेच कांहीं सर्व संपत्ति नव्हे. विचारांचा व्यवहार जरी शब्दांनीच विशेषतः होत असला, तरी इतरहि अनेक साधनानीं समाज, कळत न कळत, आपले विचार प्रदर्शित करीत असतो. आणि या सर्व साधनांचा शोध घेतल्या-शिवाय समाजाच्या संस्कृताची सर्वांगीण कल्पना येणे शक्य नाहीं. ग्रंथां-प्रमाणेच चित्र आणि शिल्प यांचेहि संशोधन आणि संरक्षण करणे ऐतिहासिक दृष्टीनें जें इतके अवश्य वाटतें, तें याच कारणामुळे. मानवी व्यवहारांत अशा अनेक गोष्टी आहेत की, ज्यांचे यथार्थ वर्णन शब्दांनी होऊंच शकत नाहीं. प्राचीन काळांतील खी-तुरुपांच्या वस्त्र-प्रावरणांची वर्णने महाभारतांत काय थोर्डी आली आहेत ? पण आजेंद्राच्या कोरीव लेण्यांतील रंगचित्रे पाहून प्राचीन भारती-यांच्या पेहरावाची जितकी योग्य कल्पना येते, तितकी महाभारतांतील शब्दचित्रे वाचून खास येत नाहीं. मानवी संस्कृतीचे विचारात्मक स्वरूप

संशोधन, संरक्षण आणि संवर्धन असें तिहेरी कार्य विदर्भसाहित्यसंघाला करावयाचे आहे. वस्तुतः संशोधन आणि संरक्षण यांत भेद नाहीं: हीं दोन कामे परस्परावलंबी आणि परस्परपूरक आहेत. संशोधन म्हटलें कीं संरक्षण आलेच. मात्र संशोधनाच्या बाबतीत कोणत्याच प्रकारचा अतिरेक न होण्याची दक्षता या संघानें अवश्य घेतली पाहिजे. ज्या संशोधनामुळे कालाच्या गर्भात खोलवर दडलेले इतिहासाचे अवशेष हांतीलागतात, तेंच खरें संशोधन. वारीचे संशोधन.—तें करणारांचा कष्टाळुपणा कितीहि कौतुकास्पद असला तरी,—निष्फलच समजले पाहिजे. संशोधनाची प्रवृत्ति कितीहि इष्ट असली, तरी तिच्या अतिरेकाचा परिणाम अखेर असा होतो कीं, इतिहासांतील कोणत्याच सत्याचा अवाधित म्हणून स्वीकार करावयाला मन धजत नाही. शिवाय, संशोधनां-तून जीं सत्ये निष्पत्र होतात, तींहि आपल्या परीनें सापेक्ष किंवद्दुना शवलच असतात. कारण, संशोधकाच्या मनाच्या मुशीत या सत्यांचे स्वरूप निश्चित होत असतां त्याच्या पूर्वग्रहांचा संस्कार त्यांवर होत नाहीं, असें थोडैच आहे? तेहां, संशोधनकार्यांचे क्षेत्र आणि स्वरूप निश्चित करणे फार जरूर आहे. विदर्भसाहित्यसंघाने केवळ प्रांतिक इतिहासापुरतेंच जरी आपले संशोधन-क्षेत्र मंर्यादित करून घेतले, तरी त्याला किती तरी कामगिरी करितां येईल. वन्हाडचा सर्वांगीण इतिहास-प्राचीन आणि अर्वांचीनहि—अचाप लिहावयाचाच आहे. किंवद्दुना, वन्हाडच्या इतिहासाचे संशोधनच अजून व्हावयाचे आहे म्हटले तरी शोभेल. वन्हाडांतील

विद्रोहक श्री. यादव माधव काळे यांनी लिहिलेला 'वन्हाडचा इतिहास' हा रेषा-चित्रासारखा (sketch) आहे. विदर्भीत आजवर होऊन गेलेल्या उलाढालींची खावरून कांहीं कल्पना करितां येते, इतकेच तथापि, या ग्रंथामुळे, वन्हाडच्या इतिहासांतील व्यक्ति, वंश, प्रसंग आणि स्थळे यांची माहिती उपलब्ध होऊन संशोधनाचे क्षेत्र तितके स्पष्ट झाले, हा लाभ सामान्य नाही. 'महानुभावीय मराठी वाङ्मय' या ग्रंथालाहि याच दृष्टीने महत्त्व आहे. वन्हाडच्या इतिहासाची माहिती मिळविण्याकरितां आजपर्यंत सरकारने प्रसिद्ध केलेले इतिहास-ग्रंथ धुंडाळावे लागत असत. पांचशे पानांच्या या ग्रंथांतून उर्णीपुरीं पंचवीस पानेसुद्धां इतिहासाच्या बांध्याला आलेली नसावयाची; व त्या पंचवीस पानांतहि हिंदूंच्या कर्तुत्वाचा इतिहास अवघ्या पांच पानांतच आटोपलेला असतो. त्या मानानें, श्री. काळे यांच्या ग्रथामध्ये वन्हाडांत होऊन गेलेल्या हिंदु साम्राज्यांची, जरी संपूर्ण नव्हे तरी, वरीच संकलित माहिती वाचावयाला मिळते, यांत शंका नाही.

वन्हाड-मध्यप्रांताचा सांभृतिक किंवा शासनविषयक इतिहास जितका विशाल तितकाच विविध आहे. आर्य आणि अनार्य, हिंदु आणि अहिंदु यांनी या प्रदेशावर शतकानुशतके प्रभुत्व गाजविले असून, त्यांच्या संकीर्ण इतिहासाचे कांहीच संशोधन अद्याप झालेले दिसत नाही. पौराणिक काळाचा इतिहास अति प्राचीन म्हणून सोडून दिला, तरी गेल्या हजार वर्षांत मराठे, गोंड आणि मुसलमान या तीन समाजांनी या प्रदेशावर राज्य केले आहे; व या तीनहि समाजांच्या ऐश्वर्याचे अवशेष आज उधस्त रिथीत ठिकठिकाणी दृष्टीस पडतात. या तीन समाजांपैकी फक्त मुसलमानी सलतनतीचा इतिहासच कांही मुसंगत लिहिलेला सांपडतो. मराठ्यांचा प्राचीन म्हणजे यादवकाळीन इतिहास प्राचीन म्हणून लुप झाला; व भौसल्यांच्या अर्वाचीन इतिहासाचीहि अद्याप आवाळच होत आली आहे. बखरी, कागदपत्रे, संशोधकांचे टिप्पणवजा लेख आणि अलीकडे मध्यप्रांत सरकारने आपल्या धूळ खात पडलेल्या जुन्या दसरांतून मुद्दाम प्रसिद्ध केलेली कांहीं एकतर्फी माहिती हीच काय ती भौसल्यांच्या इतिहासाची उपलब्ध साधने. भौसल्यांचे राज्य नष्ट झाल्याला अजून पुरी शंभर वर्षेहि उलटलेली माहित. विदर्भसाहित्यसंघाने मनावर घेऊन कसून प्रयत्न केला, तर ठिक-

ठिकाणच्या वतनदारांच्या कसरीने खालेल्या दसरांतून कमी अधिक महत्वाचे खंडोगणती कागद बाहेर पडतील. भौसत्यांच्या इतिहासावरोबरच गोंडांच्याहि इतिहासांचे संशोधन झाले पाहिजे. भौसत्यांचे राज्य हें नुकतेच नष्ट झाले असत्याकारणाने, त्याचे स्मरण लोकांत अद्याप जागृत आहे. शिवाय, भौसत्यांच्या वैभवाविषयी सहजच वाटणाऱ्या आपलेपणामुळेहि, त्यांच्या इतिहासाविषयी — निष्क्रियच कां होईना पण — थोडी तरी आस्था समाजांत दिसून येते. पण, ज्यांना हिंदु समाजांत हक्काचे स्थान नाहीं, त्या उघड्या अंगाने लोकांत वावरणाऱ्या असंस्कृत आणि आपदग्रस्त गोंडांनाहि कांहीं इतिहास आहे, असे कुणाला वाटेल ? कदाचित् नागपुरांतील भौसत्यांच्या नगारखान्याला भिडलेला गोंड राजाचा पडका पण भव्य किल्ला. पाहून, कधीं काळीं अशी कल्पना एखाद्या जिज्ञासु विचारवंताच्या मनांत चुकून डोकावून जातहि असेल. तथापि, रसेल आणि हिरालाल यांच्या प्रथांत गोंडांविषयीं आलेली माहिती वगळत्यास, गोंडांच्या राजसत्तेचा तीन चार शतकांचा इतिहास कुठेच ग्रथित केलेला सांपडत नाहीं. खुद रसेल आणि हिरालाल यांच्या प्रथांतहि गोंडांची राज्यसत्ता तीन चार शतके अस्तित्वांत असावी, असे अनुमानच फक्त नमूद केलेले आढळते. गोंडांच्या संस्कृतीचे जरी आज अगदीं हीन दीन स्वरूप शहरांतून आढळत असले, तरी त्यांची संस्कृति सामान्य आहे, असे समजप्याचे कारण नाहीं. 'They left a wellgoverned and contented kingdom adorned with admirable works of engineering skill and prospered to a point which no aftertime has reached' — असे उद्घार चांगाच्या सेटलमेंट ऑफिसरने तेथील गोंड राज्याविषयीं काढले आहेत. विदर्भाच्या इतिहासांत या गोंडांच्या कर्तृत्वालाहि स्वतत्र स्थान दिले पाहिजे.

संशोधनाइतकेच, या सांस्कृतिक चळवळीत, संवर्धनालाहि महत्व आहे. विदर्भाचे प्राचीन सारस्वत कितीहि संपन्न असले, तरी गेल्या दोन तीन शतकांत श्रेष्ठ दर्जाचे वाङ्गमय बन्हाडांत फारसे निर्माण झाले नाहीं, असेच म्हणावै लागते. पुष्कळ वर्षे उत्तम पीक दिलेल्या जमिनीचा कस काळांतराने कमी होत जातो. तशीच स्थिती आज बन्हाडची शालेली दिसते. 'अब्बल इंग्रजी अमदानीत जी वाङ्गमय चळवळ महाराष्ट्रांत सुरु झाली, तिची चाहूल

वन्हाडांतील कांही अभिजात लेखकांच्या अभ्यासाच्या खोर्लींत काय ऐकूं आली असेल, तेवढीच. सामान्य शिक्षिताच्या कानीं तिचे पडसाद करी पडलेच नाहीत. विद्रृता किंवा बुद्धिमत्ता यांची वाण वन्हाडांत आहे, असे कोण म्हणेल ? महाराष्ट्रांतील जुन्यांतले जुने उत्कृष्ट मासिक जैं ‘विविध-ज्ञानविस्तार’ त्याच्याशीं वन्हाडांतील लेखकांचा संबंध किती जिब्हाळ्याचा होता आणि त्या मासिकाच्या संपादकांना पंडित, महाजनि, कोल्हटकर, भवाळकर, साठे प्रभृति विद्रानांची किती मदत असे, हें प्रसिद्धच आहे. तथापि, वन्हाडांत वाढमय चळवळीचे अस्तित्व आज फारसे भासत नाहीं, ही गोष्ट खरी. म्हणूनच विदर्भसाहित्यसंघानें संशोधनाइतकेंच संवर्धनाच्या कार्याकडे हि लक्ष दिले पाहिजे. नागपूर विद्यापीठाच्या अभ्यासक्रमांत मराठी भाषेला स्थान मिळाल्यापासून एकाच विषयावर अनेकांनी लिहिलेल्या क्रामिक पुस्तकांची पैदास गेल्या दीड वर्षात पुक्कळ झाली. पण, मानवी बुद्धीचे नवनवी उनमेव ज्यांत वृष्टीस पडतात, असे कलात्मक किंवा ललित वाढमय मात्र फारसे निर्माण झालेले नाहीं. मानवी बुद्धीची विकासक्षमता ललित वाढ्यांत दिसून येते. लालित्य म्हणजे लिवलिवीतपणा नव्हे. खड्गांचे पाते कितीहि पातळ व नाजूक असले, तरी त्याची धार कमी तीक्ष्ण असते, असे नाहीं. तसेच ललित वाढ्याचेहि आहे. बहुजनसमाजाच्या भावनांना आवाहन करण्याचे सामर्थ्य ललितवाढमयांतच असते; व लोकशिक्षणाच्या कार्यात त्याला जैं इतकें महत्व देतात, तें याच कारणामुळे. जगांत जैं नवीन तच्छान उदयाला आले आहे, त्याचे संदेश सामान्य मनुष्यापर्यंत पॉचविष्याचे कार्य ललित वाढमग्राकळूनच होऊं शकते. म्हणून, संशोधनाइतकेंच संवर्धनाचेहि कार्य विदर्भसाहित्यसंघानें यापुढे केले पाहिजे. तरच, वन्हाडांत नव्यानें सुरु झालेल्या या वाढमयाच्या चळवळीला काहीं जिवंतपणा येईल.

‘महाराष्ट्र’, १७ जानेवारी १९२६

गच्छ आणि पत्र यांच्या भाषेत ज्याप्रमाणे फरक असतो, त्याचप्रमाणे लिलित आणि लिलितेर वाङ्मयाच्या भाषेतहि असावा, असें कांहीं काहित्यकोविदांचे म्हणणे आहे. तें अगदींच अयोग्य आहे, असें नाही. लालित्य हा ज्या वाङ्मयाचा आत्मा आहे, त्याच्या भाषेतहि लालित्य असावें, हें स्वाभाविक नाहीं काय? गच्छ आणि पत्र यांच्या भाषेत भेद नसावा, असें वर्डम्स्वरथचे मत होरें; व त्यानें स्वतः गच्छसदश कविता लिहिण्याचा प्रयत्नहि यथाशक्ति केला. पण त्याच्या उत्कृष्ट कवितांची भाषा बाचतांना त्याचा हा प्रयत्न फसल्यासारखा वाटतो. कारण, त्या कवितांची भाषा साधी असली, तरी गच्छांत न आढळणारे असें एक प्रकारचे अनिवैचनीय माधुर्य तींत दृष्टीस पडते. त्याच्या नंतरच्या कर्बीपैकीं प्रायः कोणीच गच्छसदश भाषा लिहिण्याचा खटाटोप केला नाहीं.

काव्य, नाटक आणि कादंबरी या लिलितवाङ्मयाच्या तीन प्रमुख शाखा आहेत. यांपैकीं काव्य हें छंदोमय असल्यामुळे त्याची भाषा गच्छ-पेक्षां साहजिकच वेगळी पडते. नाद हा छंदाचा आत्मा आहे. तेब्बां, छंदोमय वाणी ही नादयुक्त म्हणजे लालित्यपूर्ण असावी, हें स्वाभाविकच होय. पण, काव्यांत ज्या शब्दालंकारांच्या साहाय्यानें लालित्य उत्पन्न करतां येते, तें यमकानुप्रासादि शब्दालंकार गच्छात शोभत नाहीत. देवल, कोल्हट-कर, गडकरी किंवा 'विचित्रलीला'कार जोशी यांच्या नाटकांतून केवळ अनुप्रासांचाच नव्हे तर यमकांचाहि उपयोग चमत्कृति आणण्याकरितां केलेला दृष्टीस पडतो; व जोशी यांच्या नाटकांतील नायक-नायिकांचे सयमक खटके कानाला एक प्रकारचा गच्छांत अनैसर्गिक आणि अनुचित वाटतात, ही गोष्टहि त्यावरोवरच लक्षांत घेतली पाहिजे.

मग ललित आणि ललितेतर वाङ्मय यांच्या भाषेत फरक उत्पन्न कांव्हावा ? या फरकाचे मुख्य कारण हें कीं, भाषा ही रसानुगामी आहे. म्हणजे असें कीं, रसानुसार भाषेचे स्वरूप आपोआप बदलत जाते. या गोष्टीचा अनुभव आपल्याला रोजच्या बोलप्यांत हि येतो. रागाच्या वेळी मनुष्य त्या प्रकारची भाषा वापरतो, त्या प्रकारची भाषा तो आनंदाच्या वेळी वापरत नाही; व आनंदाच्या वेळची भाषा शोकाच्या वेळी वापरीत नाही. ललितेतर वाङ्मयांत रसांना प्राधान्य नसते; व त्यामुळे भाषेचा एक सुवोधपणा सोडला, तर दुसऱ्या कोणत्याहि गोष्टीची त्यांत अपेक्षा नसते. पण ललित वाङ्मयाचे मात्र तसें नाही. त्याची भाषा रसावेक्ष असते; व या रसविषयक अपेक्षेच्या पूर्ततेवरच त्यांतील लालित्य अवलंबून असते.

आणि ही पूर्तता साधणे, हें काहीं सोपे काम नाही. कवितेची भाषा ही जशी तिच्या छंदोमयतेमुळे नाटक आणि कांदवरी यांच्या भाषेपेक्षां वेगळी पडते, त्याचप्रमाणे नाटकाची भाषा ही तिच्या संभाषणात्मकतेमुळे कांदवरीच्या भाषेहून वेगळी पडते. नेपथ्यसूचना सोडल्यास नाटक हें संवादमय असते; व त्या दृष्टीने त्याची भाषा बोलीच्या अगदीं जवळजवळ येईल अशी असावी, असेच कोणीहि म्हणोल. शिवाय, ती जशी रसानुसार, तशीच पात्रानुसारहि बदलली पाहिजे. कोल्हटकरांच्या नाटकांवर नेहमीं असा एक आक्षेप घेण्यांत येतो कीं, त्यांच्या नाटकांतील राजकन्येइतकीच तिच्या दासीचीहि भाषा प्रौढ आणि अलंकारिक असते. हा आरोप अगदीं यथार्थ आहे. देवल, वरेकर किंवहुना खाडिलकर यांच्या भाषेत हा दोष आढळणार नाही. भाषा ही बोलीच्या जवळपास असली, म्हणजे तिला कमालीचा साधेपणा येतो. पण, साधेपणा म्हणजे लालित्याचा अभाव मात्र नव्हे. देवलांची भाषा ही साध्या पण लालित्यपूर्ण भाषेचा एक उत्कृष्ट नमुना आहे. इंग्रजीतील ऑस्कर वाहलडच्या नाटकांतील साधी वाटणारी पण वस्तुतः अलंकारिक असणारी भाषा हें या प्रकाराचे दुसरे उदाहरण म्हणून दाखवितां येईल.

यांतूनच असा प्रश्न उद्भवतो कीं, ललित लेखनांतील भाषा ही घरगुती बोलीच्या किंतीशी जवळपास असावी ? साधेपणाच्या पुरस्कर्त्यांचे असें आग्रहाचे म्हणणे आहे कीं, ललित लेखन शक्य तितके घरगुती भाषेत असावें; व अलिकडे रवींद्रनाथ टांगोर यांच्यासारखे लेखकहि आपल्या कांद-

बन्ध्यांत्रम् घरगुती भाषा वापरण्याचा प्रयत्न करू लागले आहेत, पण घरगुती भाषा ही काही एक प्रमाणावाहेर लिलित वाळूमयांतून वापरणे हें अव्यवहार्य आणि अभिष्ठ होय. कारण, बोली ही स्थानपरत्वे आणि कालपरत्वे सतत बदलते असते. कोंकणांतील माणसाने जर वळ्हाडांतील माणसाशी आपल्या घरगुती भाषेत बोलण्याचा सपाटा लाविला, तर विचान्या वळ्हाडी माणसाला त्यांतील शेंकडा पनास शब्दांचा उमज पडणार नाही. त्याच्यप्रमाणे, एका शतकांत किंवा शतकाधीश जी भाषा लोकांच्या तोंडीं खेळत असते, ती नंतरच्या काळांत अनेक गोष्टीचे संस्कार होऊन आमूलाग्र बदलते. छत्रे यांचा 'बाळमित्र' किंवा कीर्तने यांचे 'थोरले माघवराव पेशवे' हें नाटक वाचतांना त्यांतील घरगुती भाषा आज काही आपल्याला रोचक बाटत नाही. प्रसिद्ध स्कॉच कवि रॉबर्ट बन्स याची बद्दंशीं बोलींत लिहिलेली उत्कृष्ट कविता ही जी आज दुर्बोध होऊन बसली आहे, तीहि याच कारणामुळे. तेव्हां कांदवरीत काय किंवा नाटकांत काय, संवादासाठी जी भाषा वापरावयाची ती व्यवहारांतील वापरणे फार तर सोईचे होईल; पण घरगुती बोली वापरणे मात्र इष्ट होणार नाहो.

लिलित वाळूमयाच्या भाषेचे विशेष प्रसाद आणि लालित्य हे असले पाहिजेत; घरगुतीपणा किंवा सोपेपणा नव्हे. ऑस्कर वाइल्ड, मेरेडिथ किंवा हार्डी यांच्या लिलित कृति जर आपण पाहिल्या, तर असें दिसून येईल कीं, त्यांतील भाषा ही सुसंस्कृत वाचकांना आल्हाद देणारी अभिजात अशीच आहे. त्यांतून क्वचित् घरगुती शब्दप्रयोग वापरलेले असले, तरी अभिजातपणा हेंच खरोखरी त्या भाषाशैलीचे बंशिधृष्ट होय. भाषेचा इतका अभिजातपणा हा सामान्य वाचकवर्गाच्या दृष्टीने गैरसोईचा बाटण्यासारखा आहे; व हार्डी आणि मेरेडिथ या दोहोच्या कांदव-यांवर क्लिष्टवाचाचा आरोप अनेकदा करण्यात येतो तो याच कारणामुळे. पण एवढी गोष्ट मात्र खरी कीं, लिलित वाळूमयाची भाषा ही केवळ लिलितर वाळूमयाच्या भाषेपासूनच वेगळी असते असें नव्हे; तर व्यवहारांतील भाषेपासूनहि तिचे स्वरूप वेगळे असते. किंवहुना कोणत्याहि काळांतील आणि स्थळांतील व्यक्तींना समजेल आणि सरस बाटेल असें तिचे स्वरूप असते.

'नवजीवन'-दिवाळी अंक, १९३५

शाहिरी, ऐतिहासिक आणि राष्ट्रीय कविता : १२

अलीकडील कवीची कविता बहुतेक शृंगारिक असते, असा आक्षेप आधुनिक कवितेचे प्रतिपक्षी इतके दिवस घेत असत. पण गेत्या चारपांच वर्षांत राष्ट्रीय कवितेची निपज महाराष्ट्रामध्ये इतकी विलक्षण झाली आहे की, यापुढे हा आक्षेप उच्चारण्याचे धाडस कोणीहि करील, असें मला बाटत नाही. इतकेच नव्हे, तर मुक्तेश्वर, कृष्णदयार्णव किंवा मोरोपंत यांच्या अवजड ग्रंथसंभारांतून एखाद्या ओवीची अगर आर्येचा चरण हुडकून काढून, जुन्या कवीच्या ठिकाणीहि राष्ट्राभिमानाची जाणीव वसत होती, हें सिद्ध करण्याची यातायात ज्यांनी अनेक वर्षे केली त्यांना, आधुनिक कवितेला लागलेले हें राष्ट्रीय बळण पाहून, खचित आनंद होत असेल. राष्ट्रीय भावनेचे चारदोन शब्द सुवर्णकण मिळविण्यासाठी, प्राचीन बाळ्याचे अफाट बाळवंट तुडवित्याशिवाय, जर तस कांचनाप्रमाणे सुरक्षीत असे राष्ट्रीय कवन अनायासे हातांत पडले, तर त्याचा अन्देर कोण करील ? उलट, मराक्यांची घोडदौड जितकी निरंकुश होती, तितकीच त्यांच्या लेखणीची दौडहि बेळगामी आहे, आणि महाराष्ट्र बीराच्या भाल्याहून मराठी शाहिरांची वाणी मर्मभेद करण्यात कोणत्याहि रीतीने कमी येणार नाहीं, हें बघून त्यांना अभिमानच बाटला पाहिजे. कारण, जुन्या मराठी बाळ्यांत राष्ट्राभिमानाला पहिलेच काय, पण दुर्यम स्थानहि कधी मिळू शकले नाही. राष्ट्रीय उलाढाली आणि राज्यांचे उद्यासत महाराष्ट्रामध्ये जसे झाले, तसे हिंदुस्थानांत इतरत्र क्वचित्तच झाले असतील. परंतु अभिजात मराठी कवींनी हें सरें लोकचरित अगदी

निर्विकार किंवहुना निर्विण मनाने पाहिले. मानवी चरित्र त्रिगुणात्मक असरें, हें त्यांना कधीच उमजले नाही. एका सत्वगुणाचा आणि तोहि अगदी एकांगी असा परिपोष करण्यांत त्यांनी धन्यता मानली. त्यामुळे इतर देशांच्या वाङ्मयांत जसा नाना रसांचा उत्कर्ष झालेला दृश्यीस पडतो, तसा मराठी वाङ्मयांत मुर्दीच आढळत नाही.

मराठेशाहीचा अभ्युदय आणि अपकर्ष पाहून ज्यांच्या डोळ्यांतून टिरें पडली, ते या अभिजात वाग्भटांहून वेगळेच होते. महाराष्ट्राचें चरित्र आपलेपणाच्या जिब्हाळ्याने त्यांनीच वघितले; व तो जिब्हाळा अंतःकरणांत निरंतर जागवून आपल्या असंस्कृत पण अकृत्रिम वाणीने तें वर्णन करण्याची घडपडहि त्यांनीच केली. आज इतर्की वर्षे उल्दून गेली आणि शिक्षणाचाहि प्रसार इतका झाला तरी, डफावरची थाप अगर तुणतुण्याची रागदारी कानांवर पडतांच चित जें हुरळून जाते, तेहि आसीयत्वाची कांही तरी ओळख त्यांत पटते म्हणूनच. तरुण मनाचा उल्घोषणा, त्याची हावरी महत्वाकांक्षा, त्याची अल्ढ हौस व उतावळा हुरूप, त्याच्या कामना-कल्पना आपल्या कवनांतून रेखाटण्याचा प्रयत्न या शाहिरांनी केला; व महाराष्ट्राच्या सारस्वतांत पोवाडे आणि लावण्या यांना जर कांही महत्व असेल, तर तें केवळ या लौकिक भावनेमुळे. निव्वळ कवित्वाच्या दृष्टीने शाहिरांच्या या रांगड्या लिखाणाला किती किंमत देतां येईल, याची शंका वाटते. कारण, नाजूक मनोविकारांची रेखाटणी जितकी जपून थे सफाईने झाली पाहिजे, अगर वीरसाची उठावणी जितक्या आकर्षकपणाने ज्वावयाला हवी, तितकी ती या शाहिरांकळून कच्चित् च झालेली आढळेल. पण, निष्फल अध्यात्मचितनाहून अधिक महत्वाचे व पुष्कलत्व व्यापक विचार किवा विकार महाराष्ट्राच्या अंतःकरणांत घोळत होते, अशी साक्ष देणारे जर कांही मराठी वाङ्मयांत असेल, तर तें फक्त या शाहिरांचेच लिखाण होय. मरात्यांचे सर्व राष्ट्रीय गुणवत्तु त्याच्या काव्यांत प्रतिविभित झालेले आहेत. वैराण्याचा उसना उपदेश, भोव्या भावाची आळवणी, मुलुखगिरीची घमेंड, पराक्रमाच्या बढाया, कामुक मनाचा चबचालपणा यांचे इतके उघडें, इतके भेदक व इतके वेफाम वर्णन दुसऱ्या वाङ्मयांत वाचायला मिळणे कठिण. शिष्टाचाराचा किंवा

सदभिरुचीचा आडपडदा न पाळतां, मनाला मानेल तर्से या शाहिरांनी
लिहिले, जनाची अगर मनाची लाज कधीं धरलीच नाहीं. आणि त्यांच्या
कवित्वाला जो एक प्रकारचा मोहकपणा आला आहे, तोहिं झा
उक्कटेमुळेंच.

शाहिरांनी नुसते पोबाडे आणि लावण्या लिहिल्या, प्रौढ किंवा प्रदीर्घ
रचनेच्या फंदांत ते कधीं पडले नाहीत, यांत अस्वाभाविक असें कांहीच
नाहीं. मानवी मनाला तीव्रतेने आकळणारे जर कोणते रस असतील, तर
ते बीर आणि शृंगार हे दोनच होत; व वीरचरित आचरण्याची धमक
जरी थोड्यांच्याच ठिकाणी असली, तरी तें ऐकण्याची आवड मात्र प्रायः
प्रत्येकालाच असते. शिवाय, बीर आणि शृंगार हे रस जरी दिसावयाला भिज्ञ
असले, तरी एकाच पौस्यगुणाचे ते दोन प्रकार आहेत. आणि त्या दृष्टीने
पाहिले, तर मराठे वीरांच्या पराक्रमाचे पोबाडे ज्यांनी गायिले, त्यांनीच
महाराष्ट्र-सुंदरींच्या केलिं-कौतुकाची गुंफण लावण्यांतून करावी, यांत औचित्य
नाहीं, असें कोण म्हणेल? कारण, बीररसाचा उक्कर्प जसा रणांगणावर
होतो, तशी शृंगाराची खुलावट रंगमहालांत होते. महाराष्ट्राच्या तत्कालीन
आयुष्यांतहि या दोनच रसांचा प्रादुर्भाव अतिशय झालेला दृष्टीस पडतो.
मराठांच्या भावनांवर जिनें दोन-तीन शतके फाजील प्रभुत्व गाजविले,
ती भक्ति आणि वेदान्त यांची दुक्कल या वेळी मार्गे पडली होती. तथापि,
पूर ओसरला, तरी दलदल मार्गे राहते या अनुभवाला अनुसरून वैराग्याचा
पोकळ उपदेश शाहिरांच्याहि कवनांतून चालूच होता. पण उपदेश करणा-
रांनी जसा तो चुकूनहि आचरला नाही, तसाच ऐकणारांनीहि कधीं तो
मनावर घेतला नाहीं. मोहिमेवर असतांना मुलखगिरीचे नवे नवे वेत
योजून ते तडफेने तडीला न्यावे आणि आगोटीच्या सुमारास धरीं परतल्यावर
आवरून धरलेल्या वासनांचे कोड यथेच्छ युरवावें, असा तत्कालीन कर्तवगार
महाराष्ट्राचा आयुष्यक्रम होता. या आयुष्यक्रमाचे वर्णन शाहिरांनी आपल्या
कवनांतून फारच प्रामाणिकपणानें केले आहे. त्यांत कल्पनेचा भडक रंग
भरलेला नाहीं-निदान नसावा, असें त्या वेळच्या कागदपत्रांवरून तरी
स्पष्ट दिसते. बारा वर्षांची उमर म्हणजे ज्वानीचा ऐन बहर, ही लावण्यांत
बांदवार आढळणारी स्त्रीसौंदर्याची कल्पना आज औंगळ वाटते. पंथ

नानासाहेब पेशव्यांसारखा प्रगल्भ बुद्धीचा मुत्सळीहि, बारा वर्षे उमरीच्या कॉवळ्या सुपसुरत पोरी पाठविण्याबद्दल, ज्या वेळी पत्रांतून पुनःपुन्हा शिफारसी करतो, त्या वेळी या शाहिरांनी फक्त पाहिले तें लिहिष्यात पराकाषेचा प्रामाणिकपणा दाखविला, असें कोण म्हणणार नाही? शिवाय, लावण्यांतून जो शृंगार वर्णन केला आहे, तो गृहस्थी बाष्याचा, घरगुती, शिष्ट शृंगार नव्हे. लष्करी खाक्याच्या अकडवाज शिलेदारांच्या उनाड इჯाकाची चटोर लज्जत लावण्यांतून भरलेली आहे. लावहल दोष द्यावयाचा झाला, तर तो तत्कालीन दरवारी व लौकिक अभिहचीला चावा लागेल. एकटे शाहीरच त्या पापाचे धनी होऊं शकत नाहीत.

शाहिरांचे लावण्या-पोवाडे हीच काय ती महागाईची ऐतिहासिक आणि राष्ट्रीय म्हणणें बरोबर होणार नाही. कारण, शुद्ध ऐतिहासिक आणि राष्ट्रीय कविता ही शाहिरी कवितेहून पुण्यकळच वेगळी पडते. परंतु प्राचीन मराठी काव्य-वाढमयांत शुद्ध ऐतिहासिक किंवा राष्ट्रीय कविता इतकी अोडी आहे की, या शाहिरी लिखाणालाच आज ऐतिहासिक व राष्ट्रीय म्हणून निवाह करावा लागतो. शुद्ध इतिहास किंवा राष्ट्रीय भावना यांना शाहिरी कवितेंत स्थान मिळतेंच असें नाही. किंवदुना, निवळ लोक-चरितहि शाहिरी कवितेंत वर्णन केलेले नसरें, असें म्हटले तरी चालेल. छोकचरितापेक्षां लोकक्षोभ वर्णन करण्याकडे शाहिराचा कल अधिक असतो, मग तो क्षोभ कशाहि प्रकारचा असो. म्हणून, राष्ट्रीय उलाढालींच्या कोणत्याहि काळांत, लोकक्षोभाच्या उसळयांचा लाटांवर शाहिरी कवनांचा दाट फेस फुटून पसरतांना वृष्टीस पडतो. बाजारांत, चब्बाळ्यावर, राजदरवारी, उत्सवाच्या जारी, रस्त्यांतील गर्दीमध्यें, लष्कराच्या तळावर जिथें जिथें म्हणून कंड्या पिकतात आणि पसरतात, तिथें तिथें प्रायः शाहिरी कवितेची वैदास होते; व ज्या डिकार्णीं शाहिरी कवितेची उत्पत्ति होते, तेथील गांवगप्तांचा रंग तिजवर हटकून चढतो. शाहिरी कवन हें सत्तान, आतुर आणि भेदक असावें लागतें. विचारांचे गांभीर्य शाहिरी कवितेच्या उल्लू चेहच्यावर आधीं टिकत नाही; व टिकले तरी सदृसा शोभत नाही. भडक प्रसंग, घांवती रचना आणि तुटक पण तडफेची भाषा

यांवर शाहिरी कवितेची गोडी आणि परिणामकारकता अवलंबून असते. शाहिर नेहमी भावनेच्या भाषेत बोलतो. तो पायांपुरते पाहतो, पटीकडे पाहण्याचा प्रयत्न करीत नाही. पांडित्य हैं त्याच्या ठिकाणी मूळचैं म्हणून तर नसरेच, पण त्याचा आवहि आणण्याची तो कधीं पर्वं करीत नाहीं. त्याच्या कवनांतील प्रसंग हा जसा लोकांतून उचललेला, तशी भाषाहि तो लोकांचीच वापरतो. अभिजात कर्वीप्रमाणे तपशीलाचा घोळ तो कधींच घालीत नाहीं. त्याच्या प्रतिभेची चाल आणि चमक ही विजेप्रमाणे असते. पाल्हाळ हा शाहिरी कवितेला पांडित्याइतकाच मारक आहे. अद्भुताची भुलावण, विकारांचा उन्माद, पौरुषाचा दर्प, वारिष्ठाची जादू, इष्काची लज्जत आणि विनोदाचा चटोरणा यांच्या छटा शाहिरी कवनांतून सर्वत्र विस्तुरलेल्या असतात; व लोकचरितांतील हा सगळा चटकदारपणा त्यांत एकवटला असल्यामुळेच त्यांची गोडी अवीट वाटते. डफावर थाप पडली म्हणजे, जें हजार पांचशे लोकांचे कडे शाहिराभोवर्ती हां हां म्हणतां पडते, त्याचे कारण झाले तरी हेच होय. तो लोकांकरितां लिहितो व लोकहि त्याची बूज मोऱ्या हौसेने करितात. हातांत तुण्ठुरुणे घेऊन आवेशाने उभा राहिलेल्या, आणि सभोवर्ती जमलेल्या लोकांकडे तोन्यानें पाहत, केवळ हाताने ताल धरीत, केवळ हात ठेवून, केवळ रंगण घेत, खड्या सुरांत पोवाढा म्हणणाऱ्या शाहिराला वधून कुणाला कौतुक वाटल्याशिवाय राहील? शाहिरी कवितेचे स्वरूप समजावयाला तिच्या कारागिरा नी ही एकंदर परिस्थिति लक्षांत घेतल्यावर अडचण पडत नाहीं.

शाहिरी कविता या चटकदारपणामुळे कुणाला किंतीहि आवडली, तरी इतिहासाच्या दृष्टीने तिला किती किंमत चावयाची, हा प्रश्न आहे. तिची पैदास कोणत्या स्थिरीत होते आणि फैलाव कशा रीतीने होतो, हैं ज्याला माहीत आहे तो तिला फाजील महत्व चावयाला केवळांहि कचेरल. कुटीच्या दगडावरील सुवर्णरेषेहून शाहिरी कवनांतील इतिहासानी किंमत फारशी अधिक भरणार नाहीं. अद्भुताची आवड आणि पराचा कावळा करण्याची प्रवृत्ति सावारण लोकांत जितकी असते, तितकीच ती शाहिराच्याहि ठिकाणी असते. शिवाय सामान्य मनुष्यांनु कल्पकतेची देणगी शाहिराला विशेष. मग कवित्वाच्या भरांत, कल्पना पल्लवित झाल्यावर,

इतिहासाला कसे फाटे फुटत असतील, हें काय निराळे सांगितले पाहिजे ? औचित्य आणि सत्यासत्यविवेक यांचे शाहिराला बहुतेक वावडेंच असते. शिवछत्रपतीचा पुण्यप्रताप तो जितक्या हाँसेने वर्णन करील, तितक्याच वैसेने तंत्राभिलाचीहि कारकीर्द गाजवावयाला तो कमी वेणार नाही. त्यांतहि त्याच्या कवनांची किंमत दरवारात किंवा चवाढ्यावर एकदां सोन्याच्या भावाने होऊ लागली म्हणजे बघावयाला नको. सबाई माथवराव आणि महादजी शिंदे यांच्या रंगाचे रसभरित वर्णन ज्याने केले, त्याच प्रभाकराने पुढे वृद्धापकाळांत जो पैसे देईल त्यावर कवने रचिली. प्रासंगिक स्फूर्ति किंवा शीघ्रकवित्व हा शाहिराचा भोडाच गुण समजला जातो. पण, चार लोकांत त्याच्या कवनांचे तेज फांकावयाला हा गुण कितीहि उपयोगी पडत असला, तरी सत्याच्या विपर्यासाला तो अतोनात काऱण होतो, वांत थंका नाही. आपले कवन म्हणून दाखवितांना स्वतः शाहिर तर ताळाळिक स्फूर्तीने त्यांत भर घालतोच; शिवाय इतरांकडूनहि त्यांत वेळेवेळी पुढे भर पडत जाते; व कालांतराने अनेक नात्यांचे पाणी घेऊन जसा पावसाळ्यांतील ओढा फुगलो, तशी शाहिरी कवनाची अवस्था होते. त्या ओळ्यांतील पाणी जितकै गढूळ. तितकेंच शाहिरी कवनांतील सत्य कलुपित असते. शाहिरी कवितेची एकंदर सजावटच ऐतिहासिक सत्याला अतिशय वाधक होते.

। अतिशयोक्ति हा शाहिरी कवितेचा आणखी एक अवगुण सांगतां येईल. वस्तुतः, अतिशयोक्ति हा एक प्रमुख काव्यालंकार गणला आहे; व कोणतेहि संस्कृत काव्य उघडले तर त्यांत या अलंकाराला भरपूर स्थान मिळालेले आढळेल. पण हा अलंकार सत्याला फारच घातक आहे. इंग्रजी शाहिरी कवितेचा मर्मज्ञ अँड्रूयू लॅंग याने शाहिरी कवन ओळगण्याची कांही अन्नकूक लक्षणे सांगितलीं आहेत. देवतांना आवाहन व त्यांचे अवतरण, बोलणारे पक्षी, पन्या व सोर्ने मोती यांचा सुकाळ हीं शाहिरी कवनांत हृष्टकून सांपडावयाचीच असें तो म्हणतो. महाराष्ट्रांतील खेळ्यापाड्यांतून पसुरलेलीं असंख्य लोकगीते जमविष्णाचा उद्योग अद्याप कोणी फारसा शटून केला नसत्यामुळे, हीं लक्षणे त्यांना कितपत लागू पडतात, हें सांगतां येणार नाही. परंतु इतिहासाची नबलकथा बनविणारी मनुष्याला असलेली

अद्भुताची आवड या लक्षणांत व्यक्त झाली आहे, हें कोणीहि कबूल करील. आणि शाहिरी कवितेच्या बाबतीत तरी ती ग्राम्य समजावयाला फारशी हरकत नाही. कारण कवि-कल्पनेची धांव स्वर्गापर्यंत तेव्हांच जाते. खुद महाराष्ट्रांतील उपलब्ध शाहिरी कवनांत देवतांच्या अवतरणाचा अनुभव असा सिंहगडाच्या पोबाड्यांतच फक्त येतो. पण, अतिशयोक्तीचे इतर प्रकार त्यांत पुष्कळ आहेत; व ते जुन्या अगर नव्या शाहिरी कवनांतून सारख्याच प्रमाणांत दृष्टीस पडतात. लोकमान्य टिळकांचा कोणताहि पोबाडा किंवा चापेकर-वंधूंवरील गाणे ऐकतांना शाहिरी कवनांतून नवा इतिहास कंसा निर्माण होतो, याची उत्तम कल्पना येते. आणि या विसाव्या शतकांत आज-कालच्या सुशिक्षित शाहिरालाहि टिळकांना जर, 'अकरावा अवतार' म्हणण्याचा मोह आवरत नाही, तर पंधराव्या शतकांतील अडाणी शाहिरांनी शिव छत्रपतीला 'सांचाचा अवतार' म्हटल्यावहल त्यांना कोण दोष देईल? या दृष्टीने सावरकरांच्या प्रसिद्ध पोबाड्यांना अलिकडील शाहिरी बाड्यांत पहिले स्थान द्यावॅ लागेल, अशा प्रकारची उत्तान रचना राष्ट्रीय भावना उद्दीपित करायला कदाचित् उपयोगी पडत असेल. पण, त्यांतील उथल देशाभिमानाचा दुर्मद दर्प किंवेक वेळां अगदी दुःख होतो; व असल्या ठिसूळ पायावर उभारलेल्या गर्भीय भावना कितपते टिकाब धरतील, अशीहि शंका आल्यावांनून राहत नाही. हा एक मासला झाला. अशा तन्हेची कविता अलीकडे झापाट्याने पेंदा होत आहे; व तिलाच ऐतिहासिक म्हणावयालाहि लोक चुकत नाहीत.

परंतु असल्या कवनांतून इतिहास तर नसतोच, पण राष्ट्रीय भावनाहि नसते. कविकल्पनांच्या कोळिष्टकांत इतिहासाचें सुवर्णसूत्र कसे बेपत्ता होऊन जातें, याचे नमुने म्हणून फार तर हीं कवनें पुढे करतां येतील. ऐतिहासिक कवितेची कल्पना मनांत वरोवर उत्तर्ण त्याप्रमाणे रचना केलेली क्वचितच दृष्टीस पडते. काढंबन्या आणि नाटके यांत जसा इतिहासाचा अपलाप आणि उपर्द जाणून अगर नेणून केलेला आढळतो, तशीच स्थिति आज कवितेचीहि झाली आहे. आणि मन योडें कठोर करून वेळीच इषारा न दिल्यास हैं अनिष्ट वळण सुट्याची आशाहि दिसत नाही. समकालीनांवर टीका करण्याचें काम कुणाला आवडेल? त्यांतहि

अशा तन्हेच्या सुका स्वतःकडून होऊन गेलेल्या असल्यामुळे तर, हें काम अधिकच नाजूक आणि विकट क्षाले आहे. पण, कसेहि असले, तरी तें केल्यावांचून गत्यंतर नाही. शाहिरी आणि ऐतिहासिक कवितेत मूळचा असा भेद असला तरी फारच थोडा आहे. त्यांच्या सरदद्दी एकमेकांना अगदीं भिडलेल्या आहेत, असें म्हटले तरी चालेल. किंवद्दुना, शाहिरी आणि ऐतिहासिक हा भेद केवळ कवीच्या मनोरचनेवर अबलवून असतो, असेहि म्हणता येईल. ऐतिहासिक कविता सजवितांना कांवे कल्पनेचै साहाय्य देतो खरें, पण तिला सत्याहून कधींहि प्रभावी होऊं देत नाही. उलट शाहिरी कवितेत कल्पनेचा वरचांमा असतो; व सत्य हें अंग चोरून एखाद्या आगंतुकाप्रमाणे तिच्या आसन्याला उमें असते. सत्याची पाय-मळी ती केवळां व कशी करील हें सांगवत नाही. शाहिरी कवन हें ज्या गुणांमुळे हटकून लोकप्रिय होतें, ते गुण ऐतिहासिक कवितेला फारसे अनुकूल नसतात. शुद्ध सुवर्णांच्या मोहरेहून भेसळ सोन्याचें नाणे हें नाद चांगला देतें, दिसतेहि मोहक व वजनालाहि हलके असते. पण व्यवहारांत त्याची चलती किंतीहि असली, तरी त्याला शुद्ध सुवर्णांची योग्यता कशी येईल? सार्वजनिक सभांच्या चव्हाटथावर म्हणून लोकांच्या मनांत हर्ष किंवा विषाद उत्पन्न करावयाला शाहिरी कवन किंतीहि चांगले असले, तरी कलेच्या दृष्टीने त्याची किंमत कमीच भरेल. कारण त्यांत सौंदर्यनिर्माणपेक्षां परिणाम करण्याकडे अधिक लक्ष असते. आजकाळ उत्पन्न होणाऱ्या शाहिरी कवनांत धड इतिहासहि नाहीं, अगर परिणाम करण्याची धमकहि नाहीं. कारण कुणाचें व कसेतरी अनुकरण करण्याचाच सोस फार. लोकांचे हृदगत अचूक ओळखावयाला – त्यांचा मर्मभेद करावयाला–जी बारीक आणि भेदक दृष्टि असावयाला हवी, ती या आधुनिक शाहिरांत नाहीं. त्यामुळे गोविंदाग्रजांसारख्या थेषु कर्वीच्या हातूनहि पानिपतच्या फटक्यासारखी निर्जीव कवने निपजतात.

ऐतिहासिक कवितेत तत्कालीन परिस्थिति डोळ्यांपुढे हुवेहूव उभी करण्यांत खरी करामत आहे. नुसतें कथानक जसें घडले, तसें वर्णन करण्यांत कांशल्य नाहीं. तो इतिहास झाला. निवळ इतिहासच वाचावयाचा झाला, तर तो कवितेत वाचण्याची दगदग करण्यापेक्षां गवांत वाचलेला काय

बाईठं ? त्यांत लोकवार्तीची भेसळ होऊन अद्भुताची थोडी भर पडली, म्हणजे ती बखर किंवा शाहिरी कविता ज्ञाली. तत्कालीन परिस्थितीच्या कोंदणांत इतिहासांतील उज्ज्वल प्रसंगांचे हीरक सफाईने बसविष्णवांतच्या काय ती कारागिरी आहे. एखादे ऐतिहासिक कथानक विनचूक वर्णन करणे पुष्कळांना साधते. पण आपल्या प्रतिभावृष्टीने ऐतिहासिक कालांचे दर्शन स्वतः घेऊन त्याचा साक्षात्कार इतरांनाहि घडविणे अतिशय अवघड आहे. चित्रकाराला भूमीवरील आणि आकाशांतील दृश्ये रेखाटतांना जितके कठीण जात असेल, तितकेंच इतिहास-काल वर्णन करणे कवीला कठीण जाते. ऐतिहासिक कविता करितांना, वर्तमानाचा पूर्ण विसर पडून, स्वतः कवि तत्कालीन समाजांत विशीन ज्ञाला पाहिजे. तो स्वतः जितका कमी समरड होईल, तितके त्याच्या कवितेत वैगुण्य राहते. ऐतिहासिक खंडकाबद्ये किंवा महाकाब्ये जी विघडलेलीं दिसतात, ती कवीला केवळ आपण कोण आणि कोणत्या स्थिरीत आहों, याचा विसर जितका पडावा तितका न पडल्या-मुळे. त्या दृष्टीने ऐतिहासिक महाकाब्य लिहिणे हैं ऐतिहासिक कादंबरी लिहिण्या इतकेंच दुष्कर आहे. त्याला जशी विशाल प्रतिभा तसाच व्यासंग हि सूक्ष्म असावा लागतो. 'ले ऑफ द लास्ट मिन्स्ट्रैल' (Lay of the Last Minstrel) किंवा 'मार्मिंऑन' (Marmion) यांसारखी सुंदर काब्ये स्काट लिहूं शकला याला कारण, तत्कालीन इतिहासाचे अध्ययन त्यांके कसोशीने केले होते, हैं होय. मराठींतील ऐतिहासिक काब्ये कादंबर्यां-इतर्कींच नादान आहेत. प्रसिद्ध पंडित गणेशशास्त्री लेले यांचे शिवठत्रपतीं-वरील काब्य वाचतांना पुष्कळ बंदां हरदासी वर्णनांची आठवण होते. पण हैं काब्य जुन्या धर्तीवरच रचलेले असत्यामुळे त्याला नांवे ठेवण्यांत हंशील नाहीं. बुटे यांचे 'राजा शिवाजी' हैं काब्य नवीन धर्तीवर लिहिलेले आहे. परंतु त्यांना आपण केवळे काब्य लिहिणार आहों याचा कयास असावा, असें बाटत नाहीं. कारण वर्णने करतांना त्यांनी तारतम्य फार कमी दाखविले आहे. शिवाय, तें अपुरेंच राहिले असत्यामुळे त्याला संशयाचा फायदा देणे वाजवी होईल. कानिटकर वगैरे इतर कवींनीहि ऐतिहासिक काब्ये लिहिण्याचा उद्योग केला. पण त्यांना ऐतिहासिक परिस्थिति हुवेहून मुळींच रेखाटतां आली नाहीं.

अशा तळ्हेचीं प्रदीर्घ ऐतिहासिक काव्ये लिहिण्यापेक्षां स्फुट काव्ये किंवा कवने लिहिणे थोडे कमी कठिण असते. ज्या ऐतिहासिक परिस्थितीचे आकलन करावयाचे ती मर्यादित असल्यामुळे कल्पनाशक्तीला फारसा ताण पडत नाही; व रसापकर्षाचा संभवहि कमी असतो. अशा प्रकारचीं स्फुट किंवा खंडकाव्ये हीं महाकाव्यांहून केवळाहि अधिक आकर्षक होतात. मेकालेचे ‘लेज ऑफ एन्शंट रोम’ (Lays of Ancient Rome) हे स्फुट काव्याचे उत्तम नमुने म्हणून सांगतां येतील. कवि सुसंस्कृत असला म्हणजे कलेची जाणीव त्याच्या ठिकाणी तीव्रतेने जागृत राहून, तो शाहिरी कविताहि, सत्यापलाप न होऊ देतां, किती सुंदर लिहूं शकतो, याची उत्तम साक्ष हे ‘पोवांड’ (Lays) देतात. इंतिहासाचे धारे-दोरे कुठेहि तुदूं अगर गुंतूं न देतां मेकालेच्या या पोवाड्यांची गुंफण अत्यंत कुशलतेने शाली असल्यामुळे, शाहिरी लिखाणांत त्यांचा सुमावेश न करितां, त्यांना ऐतिहासिक काव्यांत स्थान देणे इष्ट वाटते. भेकालेच्या मानानें स्कॉटचीं काव्ये विचारांच्या दृष्टीने जरी अवघड नसलीं तरी रचनेच्या दृष्टीने थोडी अवजड वाटतात. मेकालेची भाषा साधी आणि सणसणीत आहे; व विषयानुरूप त्याने धांवते किंवा दीर्घ वृत्त योजल्यामुळे त्याच्या पोवाड्यांतून रसापकर्ष कुठेच झालेला नाही. परंतु स्कॉटच्या तर्फेने असें म्हणतां येईल कीं, त्याने महाकाव्याचा भव्यपणा आणि शाहिरी कवनाची तडफ एकवट-प्याचा प्रयत्न केला; व त्यामुळे त्याच्या काव्यांचा ढौल थोडा बिघडला असला, तरी तीं पुक्कळच परिणामकारक झालीं आहेत, यांत संशय नाही. स्कॉटच्या खंडकाव्यांच्या धर्तीवर ऐतिहासिक कविता लिहिण्याचा प्रयत्न मराठीत कवि माधव यांनीच प्रथम केला, असें म्हणावयाला हरकत दिसत नाही. इंग्रजी धर्तीवर ऐतिहासिक काव्ये किंवा कवने लिहिण्याचा प्रयत्न त्यांनी प्रथम केला इतकेच नव्हे, तर त्यांत यशहि अगदीं पहिल्या प्रतीचे मिळविले. ‘घेरियाची लढाई’ हें त्यांचे ‘नवयुग’ मासिकांतून अलीकडे प्रसिद्ध होत असलेले काव्य अनेक दृष्टीनीं महाराष्ट्रांत नवीन ठरेल. मराठ्यांच्या लक्धरी लौकिकाहून त्यांची आरमारी अमदानी कांहीं कमी वर्णनीय आहे असें नाहीं. पण दर्याला पालाण धाळून दरोबस्त कॉकण-किनाऱ्यावर शिवछत्रपतीचा दरारा अवाधित बसविणाऱ्या दर्याबर्दी आंध्यांचीं

किंवा धुळपांचीं धाडसी कृयें आजपर्यंत कुणाहि कवीने वर्णन करण्याचें मनावर घेतले नव्हते. तान्हाजी किंवा वाजीप्रभू यांचे वीरचरित त्याच त्या ठोकळ शाहिरी पद्धतीने वर्णन करण्यांत आजवर अनेक कवीनीं आपली बाणी शिर्णावली आहे. त्यांत त्यांचा देशाभिमान व्यक्त झाला असला, तरी कल्पकता खास दिसून येत नाही. घेरियाची लढाई हा अगदी अस्पृष्ट आणि अशुतपूर्व असा प्रसंग माधवांनी वर्णनाला घेतला; व कोंकणांतील तीं तीं स्थळे स्वतः जातीने पाहून आणि लोकांच्या तोंडीं असलेल्या दंत-कथांचा योग्य उपयोग करून त्यांनी आपल्या काव्याचे आरंभीचे दोन भाग सुंदरतेने सजविले. त्यांचे हें काव्य जर पूर्ण झाले, तर मराठीत ही इंग्रजी धर्तीची अभिनव अशी काव्यरचना प्रचलित केल्याचे श्रेय त्यांना खाचित मिळेल.

नवीन धर्तीची शुद्ध ऐतिहासिक कवर्णे लिहावयाळाहि त्यांनीच मुख्यात केली. त्यांच्यापूर्वीं सावरकर वगेरे कवीनीं पोवाडे लिहिले; व त्यांत त्यांना एका अर्थाने यशाहि आले. पण शिवकालीन प्रसंगांचे वर्णन करितांना चालू घडामोडीचे चित्र सावरकरांच्या डोळ्यांपुढून केवळांच हल्ले नाही. त्यामुळे तत्कालीन जनतेला ज्यांचा गंधाहि नव्हता, अशा भावनांच्या छटा त्यांत भरपूर पसरल्या असून, शिवाय चालू परिस्थितीचे आळून अगर उघड केलेले उल्लेखहि हवे तितके आहेत. या पोवाड्यांना ऐतिहासिक म्हणण्यापेक्षां शाहिरी म्हणणेंच अधिक वरे. विनायक आणि Bee यांनीहि ऐतिहासिक म्हणतां येतील अशा कविता लिहिल्या आहेत. विनायकांचे 'कृष्णाकुमारी' हें कवन चांगले असून, 'वीरमती' हें स्कुट काव्यहि हृदयस्पर्शी आहे. Bee यांचे 'कमळा' हें काव्य जुन्या किंवा नव्या धर्तीच्या इतर ऐतिहासिक काव्यांनुन अगदी वेगळे पडते. त्यांनी वर्णन केलेला कमळेच्या आत्मघाताचा प्रसंग कात्पनिक दिसतो. पण तत्कालीन परिस्थितीचे चित्र त्यांनी इतके सुरेख रेखाटले आहे की, त्या काव्याला ऐतिहासिकाच्या सदरांत स्थान न देणे अनुचित होईल. कल्पनेचे लाघव आणि भावनेचा जिब्हाळा या काव्यांत एकवटला असून, त्याच्या रचनेचा घाट शाहिरी तर नाहीच पण त्याला नागर म्हणणेहि कठिण वाटते. विनायकांचे 'ध्यास तो भास' हें काव्यहि याच पद्धतीचे असून, त्यांतील शब्दचित्रे आणि संवाद हृदयंगम

आहेत. विनायकांची ऐतिहासिक कविता नवीन विचारांनी प्रस्फुरित झालेली असली, तरी तिची घडण जुन्या थाटाची आहे. या दृष्टीने, खरे परिवर्तन माधवांनीच घडवून आणले, असे म्हणावयाला हरकत नाही. त्यांच्या स्फुट कवनाचे 'ऐतिहासिक भावगीते' (Historical Lyrics) असे यथार्थ वर्णन करितां येईल. असत्या गीतांतून इतिहासांतील उज्ज्वल किंवा हृदयंगम प्रसंगांच्या अनुषंगाने कोमळ किंवा कठोर भावनांचा परिपोष केलेला असतो. त्यांत ऐतिहासिक सत्य अवाधित राखलेले असते, पण भावनेवर अधिक भर दिलेला असतो. अशा तन्हेची ऐतिहासिक भावगीते इंग्रजीत स्कॉट आणि विशेषत: कॅबेल यांनी पुष्कळच लिहिली आहेत. या भावगीतांना रसभेदाप्रमाणे लावण्या अगर पोवाडे म्हणावयाला हरकत नाही. आणि, मुश्शीक्षित शाहिर, कलेची जाणीव मनांत वागवून, जर रचना करतील तर त्यांच्या कवितेलाहि यापुढे या भावगीतांचेच रूप येईल, यांत शंका नाही.

कॅबेलच्या इतकी उत्कृष्ट भावगीते इंग्लंडांत दुसऱ्या कोणत्याहि कवीने लिहिलेली नाहीत, असे म्हटले तरी चालेल. त्याच्यानंतर स्कॉटनेहि बरीच भावगीते लिहिली. प्ररंतु कॅबेलच्या या कवनांविषयी खुद त्यानेच असे उद्धार काढले आहेत की; इतर अनेक कर्वींचे अनुकरण मला करतां येईल, पण कॅबेलचे अनुकरण करणे अशक्य आहे. कॅबेल आणि स्कॉट यांची भावगीते तुलनात्मक दृष्टीने वाचली म्हणजे स्कॉटने काढलेले हे उद्धार अगदी यथार्थ आहेत, असे वाटल्यावांचून राहत नाही. कॅबेलने जर्णी रणगीते, तर्शीच प्रेमगीतेहि लिहिली असून, दोहोंत रसाचा उक्कर्ष सारखाच झालेला दृष्टीस पडतो. 'Battle of the Baltic', 'Hohenlinden' वैरे त्याचे पोवाडे आणि 'The Wounded Hussar,' 'The Spectre Boat,' 'Soldier's Dream,' या लावण्या बाचतांना ज्याच्या अंतःकरणाला पीळ पडणार नाही असा मनुष्य विरळा. स्कॉटच्या 'Maid of The Needpath', आणि 'Lochinvar' या लावण्याहि सरस आहेत. विशेषत: पहिल्या लावण्यांतील उत्कंठितेची आतुर मनःस्थिति आणि तिची अकलिप्त निराशा यांचे वर्णन स्कॉटने मोळ्या सफाईने केले आहे. 'Charge of The Lightbrigade', या टेनिसनच्या पोवाढ्याचाहि

थें जरूर उल्लेख केला पाहिजे. अक्षरांची किंवा कल्पनांची पुनरुक्ति हें शाहिरी कवनाचें एक अवश्य असें बहिरंग गणले जातें आणि अर्कोचें किंवा प्रसंगांचें चलभिन्न वृष्टिपुढे हुबेहूब उमें करावयाला तिचा फार उपयोग होतो हें कांही खोटें नाही. पण हंगजीतील ऐतिहासिक भावगीतांत तरी हा नियम मोडलेलांच पुष्कळ आढळतो. मेकॉलेच्या 'लेज'मध्ये कांही ठिकाणीं पुनरुक्ति साखलेली आहे; व ललितरचनापटु टेनिसन् यांने मात्र आपल्या पोवाड्यांत सैन्याच्या तुकडीची हालचाल वर्णन करितांना पुनरुक्तीचे साहाय्य आरंभापासून अखेरपर्यंत सक्तीनें घेतले आहे. अलीकडील नामांकित इंग्रजी शाहिर रडयार्ड किपिंग्या याच्या कवनांतून हि पुनरुक्तीचा सरास अवलंब केलेला आढळतो. माधवांच्या ऐतिहासिक भावगीतांतून पुनरुक्तीचा उपयोग प्रायः कुठैंच केलेला नाही. त्यांची भावगीतें भावनोत्कट पण भव्य असून, शाहिरी थाटाचा नकली शृंगार किंवा नाटकी आवेश त्यांत मुळीच नाही. 'सवाई माधवरावांचा मृत्यु' आणि 'गोकलखां' ही त्यांची भावगीतें उत्कृष्ट आहेत. 'पानिपतचा सूड' आणि 'जिवदादादा वक्षी' वा रणगीतांत त्यांनी केलेले लढाईतील हालचालीचे वर्णन चित्तवेषक आहे. त्यांना प्रणयकवनें अगर लावण्या मात्र तितक्या चांगल्या लिहितां आलेल्या नाहीत.

राष्ट्रीय कविता ही शाहिरी आणि ऐतिहासिक कवितेहून अगदी भिज आहे. एकंदर समाजाच्या राष्ट्रीय भावना जी उद्दीपित करूं शकेल, तीच सरी राष्ट्रीय कविता. ऐतिहासिक कवनांतून राष्ट्रीय भावनांचा परिपोष झालेला हटकून आढळेल. पण राष्ट्रीय कवितेंत इतिहास आलाच पाहिजे असें नाही. किंवहुना, इतिहासाचा बिलकूल उल्लेख न करिताहि राष्ट्रीय कविता दृढयंगम होऊं शकते. केशवसुतांची 'तुतारी' किंवा टिळकांचा 'प्रियकर हिंदिस्तान' या कवनांतून इतिहासाचा उल्लेख मुळीच केलेला नाही. शिवाय राष्ट्रीय कवितांत जसा इतिहास आलाच पाहिजे असें नाही, तसाच त्यांचा राजकीय भावनाशीहि संबंध नसला तरी चालेल. केशवसुत किंवा त्यांच्या संप्रदायांतील इतर कवि यांनी जी राष्ट्रीय कविता लिहिली ती बहुतेक सामाजिक स्वरूपाची होती. राजकारणाला कवितेंत त्या वेळीं महत्वाचे स्थान मिळाले नाही. पण गेल्या चारपांच वर्षांत शाहिरी कवितेच्या

उदयाब्रोबर, मागील इतिहास आणि चालू राजकीय भावना यांचा मेळ घालून, राष्ट्रीय कविता लिहिण्याची पद्धत पडली आहे. या भेसळ कवितेलाच हळीं शाहिरी कविता म्हणतात; व तें बरोबरहि आहे. कारण तिची संस्कृति अगदी खालच्या प्रतीची; तिचा दर्प अस्सल शाहिरी दर्प-हूनहि वरचढ व इतिहासाचा विपर्यास करण्याची हातोटी अडाणी शाहिरालाहि लाजविणारी. अशा स्थिरीत, तिला दुसरे नांव जोंपर्यंत ठेवतां येत नाहीं, तोंपर्यंत शाहिरी कविता म्हणणें भाग आहे. देशाभिमानाच्या कृत्रिम आणि कोत्या कल्पना व पौरुषाच्या पोकेळ बढाया यांचा गेल्या चार-पांच बर्षीत महाराष्ट्रमध्यें इतका सुळसुळाट होऊन गेला आहे की, शब्दसुर्धीत ही एक नवीन सांथन आली आहे, असें म्हटले तरी चालेल. इंग्लंडचा साम्राज्याभिमानी शाहीर रङ्ग्यार्ड किपलिंग याच्या दुर्मद देशाभिमानाचें अनुकरण आमचे हे उल्ल शाहीर करीत आहेत की काय, असा संशय किंत्येक वेळां येतो. पण साम्राज्याभिमानाची नशा रङ्ग्यार्डच्या डोळ्यांवर चढून तिच्या धुंदीत तो कांहीहि बरळला, तरी तें शोभून जाईल. कारण त्याच्या देशाचें स्वामिंव आज अर्ध्या जगावर गाजत आहे. परंतु, ज्यांनी आपले स्वातंत्र्य जुगारांतील संपत्तीप्रमाणे जाणून बुजून घालविले, त्यांना पौरुषाचा दिमाख मिरविण्याचा काय अधिकार आहे? ‘अनुसेक: खलु बिक्रमालंकारः’ हें सुभाषित घटकाभर डोळ्यांआड केले, तर आज तीन शतके ज्यांनी दर्यावर अप्रतिहत सत्ता गाजविली आणि जगावर आपले बर्चस्व प्रस्थापित केले, त्याच्यासंघानें आभिमानाच्या उच्छृंखल ऊर्मीत किप्लिंगने उच्चारलेली—

If blood be the price of admiralty,
Lord God, we ha' paid in full!

ही उद्घाम दपोंक्ति एकंदरीत क्षय आहे, असेंच कुणीहि म्हणेल. परंतु, ‘जे मागतील तें इंग्रजांस देऊ, राहील तीच द्रौपत करूं’ असे आकसाचे उद्घार, आंधळ्या अभिनिवेशानें प्रेरित होऊन, ज्या देशांतील मुत्सवी बिन-दिक्कत काढतात, त्या देशांतील शाहिरांनी देशाभिमानाची शेखां भिरविलेली पाहून कुणाला उद्घेग वाटणार नाहीं? अतिशयोक्ति शाली तरी तिलाहि कांद्री मीमा थारे

गेल्या चार-पांच वर्षांत आधुनिक कवितेला लागलेले हैं राष्ट्रीय वळण फारसे इष्ट आहे असे म्हणवत नाही. इतिहासाचे अक्षम्य अज्ञान आणि राष्ट्रीय कवितेविषयीच्या चुकीच्या कल्पना यामुळे हि कदाचित् हा प्रकार घडत असावा, असे एकवार वाटते. परंतु राष्ट्रघटनेच्या दृष्टीने हैं वळण यापुढे असेच चालू राहणे सर्वथैव घातुक आहे. महाराष्ट्राच्या या धर्मक्षेत्रांत राष्ट्रीय भावनाचे अंकुर आजपर्यंत मूळ धरूं शकले नाहीत. सुदैवानें, देश जरी आज परतंत्र असला, तरी ती स्थिति पालटलेली आहे. अशा वेळी कवि जर आपल्या प्रतिभेला मोकाट सोडतील, तर महाराष्ट्राच्या भावनांना अत्यंत अनिष्ट वळण लागेल. जगाच्या विचारांचे स्वरूप आज घडोघडी पालटत आहे. राजकीय आणि सामाजिक हा भेद विचारांच्या क्षेत्रांत तर आतां राहिलेला नाहीच, पण आचारांच्या क्षेत्रांतहि तो किती दिवस तग धरूं शकेल, याची शंका वाटते. तेव्हां, कर्वीनी केवळ पायापुरते न पाहतां, बदलत्या कालमानाकडे दृष्टि देऊन, आपले कर्तव्य केले पाहिजे. महायुद्धाच्या आरंभापासून, गेल्या अर्ध तपांत, पृथ्वीच्या पाठीवर अनेक कांत्या झाल्या; व ज्यांच्या पुरातन वंशवृक्षांच्या मुळ्या शेषाच्या टाळूला जाऊन भिडल्या होत्या, ते चक्रवर्ती सम्राट् अनान्ददेशेप्रत येऊन पोंचले. अशा प्रकारचे विलक्षण उत्पात होऊन सबंध जग हादरले, पण महाराष्ट्रांतील कर्वींचे अंतःकरण त्यामुळे हलल्याचा पुरावा त्यांच्या राष्ट्रीय कवितेत शोधूनहि संपडत नाही. शिवाजी, तान्हाजी आणि बाजी यांचे तेच ते पोबाडे घोटाऱ्यांत हे संकुचित दृष्टीचे शाहीर दंग झाले आहेत. महासागरांत केवडेहि प्रचंड तुफान झाले, तरी त्याची दाद तळ्यांत राहणाऱ्या दर्दुराला कशी लागावी? जगांतील या क्रांतिकारक घडामोर्डीचे रहस्य ओळखून, जर कर्वीनीं समाजाच्या कल्पनाचकाला कलाटणी दिली नाही, तर भावी पिढ्यांच्या दृष्टीने ते निःसंशय नादान ठरतील.

कायदा पाळा गतीचा, काळ मार्गे लागला,
थांबला तो संपला
धांबत्याला शाक्ति येई आणि रस्ता सोपडे,
भ्रान्त तुम्हां का पडे?

असा जाव या पुराणपताभिमानी समाजाला निश्चन विचारणारे कवि थापुढे निर्माण क्षाले पाहिजेत. राष्ट्रीय भावनांच्या स्फुलिंगावर नुसती कुंकर घालीत राहण्यांत हंशील नाही. आज अशक्य वाटणारी, पण उद्यां शक्य होणारी उदात्त तत्त्वांची, उज्ज्वल ध्येयांची सृष्टि कर्तीनी समाजापुढे उभी केली पाहिजे. अलौकिकाचे, अर्तीद्रियाचे द्रष्टे असे जे कवि, ते जर समाजाशीं समरस होऊन, त्याच्या विचारांचे निव्वळ मुखर बनतील, तर राष्ट्राचे पाऊल प्रगतीच्या मार्गावर कर्वीहि पुढे पडणार नाही. कवि जें आज उच्चारून ठेवतात तें समाज उद्यां आचरीत असतो. एकंदर जगाचा हा अनुभव लक्षात घेऊन, महाराष्ट्रातील कर्वीनीं जर समाजाला नवीन विचारांची स्फूर्ति दिली, तर त्याचा उद्धार व्हावयाला विलंब लागणार नाही.

—‘काव्यविचार’, २२ जानेवारी १९२३

“ कविता म्हणजे भावनांचा उद्रेक ”, असा शब्दप्रयोग पुष्टकळदारी आपल्या कानंवर पडतो. किंवहुना, पद्य आणि गद्य यांच्यांतील फरक सुंगतांना असें विधान नेहमी करण्यांत घेतें की, पद्याचें क्षेत्र भावना हें असून, गद्याचें क्षेत्र बुद्धी हें आहे. मिळालें आपल्या कवितेवरील निंबंधांत असें स्पष्टच म्हटलें आहे कीं, “ गद्य आपला कार्यभाग युक्तिवादानें साधतें, तर पद्य तो मनोवृत्तींना उच्चवकून साधतें. (The one does its work by persuading, the other by moving.) ” अर्थात् भावनेचे प्राधान्य हें कवितेचे वैशिष्ट्य होय. पण, कविता ही सरोखरीच केवळ भावना-विशिष्ट असते काय ? शंका वाटते. कवितेची रचना आणि तिच्यापासून होणाऱ्या आनंदाचे स्वरूप लक्षांत घेतलें असतां, नुसत्या भावनांच्या बुडबुळांनी कवितेची बनावट घडणे शक्य नाही, अशीच मनाची खात्री होते. कवितेतले शब्दचमत्कार जरी सोडले, तरी जे नानाविध अर्थचमत्कार काढ्यातून दृष्टीस पडतात, ते काय केवळ भावनाजन्य असतात ? शिवाय, हे अर्थचमत्कार हृदयाला हलवीत नाहीत, तर बुद्धीला भुलविंतात. त्यांच्यापासून होणाऱ्या आनंदाचा संबंध विकारांपेक्षां विचारशक्तीशीर्षाच जास्त असतो. जगातील शेंकडा नव्याणव उत्कृष्ट काढ्ये जर घेतलीं, तर त्यांत भावनांच्या उद्रेकांपेक्षां चमत्कृतीलाच अधिक महत्त्व मिळालेले दिसून येईल. कालिदास किंवा शेक्सपिअर यांच्या नाव्यकृति ध्या किंवा काढ्ये ध्या. त्यांत भावनेच्या उत्कटतेपेक्षा कल्पनेचा विलासच अधिक आढळून येतो. आणि, कल्पना

हा तर बुद्धीचा धर्म आहे, हृदयाचा नव्हे. अशा स्थिरीत, कविता ही भावनाविशिष्ट असते, असें कसें म्हणावें?

शिवाय भावना हें प्रवाही द्रव्य आहे. त्याला घनता येते, ती बुद्धीच्या साहाय्यानें. मानवी हृदयांत भावना ज्या स्थिरीत उत्पन्न होतात, त्याच स्थिरीत जर त्या कवितेतून प्रकट झाल्या, तर समंजस माणसाला तरी भावनांचें तें प्रदर्शन दुःसहच वाटेल. भावनांचा आविष्कार रमणीय केव्हां बाटो?—तर जेव्हां त्यांना बुद्धीच्या प्रभावानें सांद्रता आणि सौदर्य प्राप्त होतें तेव्हां. काळिदासाचा अजविलाप किंवा जगन्नाथपंडिताचा करुणविलास ध्या. त्यांत दयितेच्या मृत्यूने वलभाच्या हृदयांत झालेली कालवाकालब वर्णन केलेली आहे, ही गोष्ट खरी; व त्या दृष्टीने तीं काव्यें भावनोल्कट आहेत, असेंहि म्हणतां येईल. पण, त्यांतील भावनांचा आविष्कार जो आपल्याला इतका रम्य वाटो, तो कां?—तर त्यांत कल्पकतेचे विलोल नर्तन दृष्टीस पडतें म्हणून. तिथें शोक क्षोकत्व धारण करितो, तो कल्पनेच्या प्रभावानें, भावनेच्या आवेगानें नव्हे. फार कशाला, टेनिसनचें ‘इन मेमोरियम’ हें शोककाव्य जरी घेतले, तरी त्यांत भावनेच्या उमाळ्यापेक्षां बुद्धीचें ऐश्वर्यच अधिक दिसून येते. म्हणूनच, फ्रॅंच टीकाकार टेन यानें त्या काव्याची कुचेष्टा करितांना असें म्हटले आहे की, “आमचा कवि आपल्या मित्राच्या निधनाविषयीं शोक करावयाला बमला खरा; पण त्यांतच त्याची तत्त्वचिंतनाची समाधि लागून गेली!” या कुचेष्टेवर एवढे खास चिन्हारतां येईल कीं, टेनिसनमें आपल्या त्या काव्यांत जर नुसता आसवांचा पूरच पूर जिकडेतिकडे करून सोडला असता, तर त्याच्या बाचनानें जो आल्हाद आज मनाला होतो, तो झाला असता काय? काव्यांतून मुख्यतः भावना चिन्हित केलेल्या असतात, यांत शंका नाहीं. पण, त्या चित्रांची पार्श्वभूमि मात्र बुद्धीची—कल्पकतेची असते. किंवद्दुना, बुद्धि आणि भावना यांचा समप्रमाण मेळ ज्या काव्यांत पडलेला असतो, तेंच काव्य मनाला अनिर्वचनीय आनंद देते.

: म्हणूनच, एका तत्त्ववेत्त्यानें कवितेविषयीं असें म्हटले आहे कीं, “कविता म्हणजे विकारांनी रंजित झालेले विचार. (Man's thoughts tinged by his feelings.)” ही त्याची व्याख्या निस्संशय असेंत

समर्पक आहे, आपण अगदी साध्यांतल्या साध्या कवीची कविता जरी घेतली, तरी तीतसुद्धां भावनेला बुद्धीनें सौंदर्य आणलेले दृशीस पडते. उदाहरणार्थ, जनाबाईचा हा अभंग घ्या—

गंगा गेली सिंधूपाशी | तेणे अब्हेरिले तिसी
तिणे सांगावें कवणाला | तैसे झालें गा विहळा
जळ कोपले जळचरा | माता अब्हेरी कुमरा
जनी म्हणे शरण आले | पाहिजे ते उद्धरिले

देवाच्या वियोगामुळे झालेली आपल्या मनाची तळमळ या कवितेत जनाबाईने व्यक्त केली आहे. पण ती किती उपमादृष्टांनी खुलवून ! अर्थात् अशा प्रकारच्या कवितेला भावनेचा सहजोद्रेक म्हणप्यापेक्षां ‘विकारांनी रंजित झालेले विचार’ असे म्हणणेच अधिक योग्य होणार नाहीं काय ? कवितेचे सौंदर्य हे केवळ भावनांच्या आविष्कारांत नाहीं किंवा केवळ बुद्धीच्या चमळारांतहि नाहीं; तर त्या दोहऱ्याच्या समप्रमाण संमीलनांत आहे. रुचीचे सौंदर्य हे केवळ तिच्या अष्टमीच्या चंद्रकलेसारख्या ललाटांत नसते. फुललेल्या कमळासारख्या नेत्रांत नसते किंवा अंगप्रत्यंगांतून उसळणाऱ्या विभ्रमांतहि नसते. या सान्या गोष्टी मिळून जी रमणीयता रूपाला येते, तिलाच आपण सौंदर्य म्हणतो. तसेच कवितेचे हि आहे. भावना आणि कल्पना यांची वृत्तभूमि म्हणजेच कविता. ती जितकी भावनाविशिष्ट तितकीच कल्पनाविशिष्टहि असते.

—‘महाराष्ट्र’, २५ फेब्रुवारी, १९३४

लोकशाहीच्या तत्वाचा उदय ज्ञात्यापासून जगांतील इतर व्यवहारांतल्या रुढ कल्पना जशा हक्कहक्क ढांसळत गेल्या, तशीच स्थिति आज चाढ्याचीहि शाली आहे. “मी माझ्या स्वतःच्या आनंदासाठींच लिहीन व मला चाहणारे मूळभर रसिक तें वाचतील,” असें जर एकादा आत्म-संतुष्ट ग्रंथकार आज म्हणेल, तर त्याची ती अभिजात अहंता बहुजन-समाज सहन करणार नाही. इतकेंच नव्हे, तर विशिष्ट वर्ग किंवा जाति यांच्यासाठी लिहिलेले, म्हणजे ज्यांत फक्त त्या वर्गाच्या किंवा जातीच्या आकांक्षा आणि अनुभव प्रतिविनित झालेले आहेत असें, वाढ्यमय जर कोणी लिहिले, तर त्याचीहि बूज होण्याचा संभव दिवसेंदिवस कमी. अशा स्थिरीती, ‘कलेसाठीं कला’ या, फक्त वाढ्यमयाच्या क्षेत्रांतील ध्येयवाच्यांनाच प्रिय असलेल्या, प्रमेयाचा निभाव या काळांत कसा लागणार? किंवहुना, निसर्गापुढे आरसा धरणे हैं कलेचे कार्य असल्यावहूल शेक्सपियरने केलेली घोषणाहि आतां फोल ठरण्याची पाळी आली आहे. हा वास्तववाद काय किंवा तो कलावाद काय, दोन्हीहि आजच्या दलित पण जागृत बहुजन-समाजाच्या आकांक्षा तृप्त करावयाला किंवा विवंचना दूर करावयाला अपुरे पडतात. त्यांनी धड करमणूक होत नाहीं, धड कर्तृत्वसूर्ति मिळत नाहीं. स्वतःपुढे नुसता आरसा धरणारी किंवा रम्यत्वाचे नुसते आभास रेखाटणारी कला काय कामाची? यथादर्शनानें स्वतःच्या स्थितीचें ज्ञान झालें, तरी तिच्यांतून डोके वर काढण्याचा मार्ग दिसत नाही; व रामणीयकानें मनाला होणारा आनंद हा अशा प्रकारचा असतो कीं, त्याची नशा उत्तरस्यावर,

दारुचा अंमल ओसरतांचे जसें दारुच्याचें शरीर गळून जावें त्याप्रमाणे व्यवहारांत रखडणारे मन दुष्पट शिणते.

मग या नव्या, या लोकशाहीच्या युगांतील कला कशी असली पाहिजे ? “कला म्हणजे कांहीं सुखवस्तु खुशालचेंद्रुंच्या हातांतील आरसा नव्हे; तर निघळाच्या घामावर निर्वाह करणाऱ्या क्रियावंतांच्या मुठींतील तो घण आहे. कला ही जीविताचें प्रदर्शन करीत नाहीं; तर ती नवजीवन निर्माण करिते.” (Art does not represent, but makes a new life. It is not a mirror in the hands of the futile bourgeois, but a hammer in the fist of the proletarian.) कलेची ही नवी व्याख्या अशी आहे की, तींत विलासाला वाव नाही. आणि तो का असावा ? समाजांतील शेंकडा नव्याणव लोक जिथें पोटाला घांसभर अन्न कसें मिळवावें, या विवंचनेत आज चूर झालेले आहेत, तिथें एकदया कलेचेंव तेवढे विलासांत निमग्न राहावें, ही स्थिति कोण सहन करील ? आनंदाच्या वेळीं विलास आहेच ;—नव्हे, मनुष्याला मग तो आपोआपच मुचतो. पण, आज अवध्या जगांतील बहुजनसमाज दारिद्र्याच्या गर्तेत इतका खोल गाडला गेलेला आहे की, ऐदी श्रीमंतांच्या चवचाल चैनीचीं कलेने रेखाटलेलीं चिंतें पाहून त्याला काय दिलासा मिळणार ! कोणी म्हणेल की, मग हे कारकून आणि हे कामगार, हे चपराशी आणि हे हमाल मानेवरले जूं उत्तरल्यावरोवर सिनेमाच्या थिएटरकडे धांव कां घेतात ? — पण ही चैन नव्हे, हैं एक प्रकारचें नशापाणी आहे. गिरणीत दिवसभर राबून रक्त आटविल्यावर जसा शिणलेल्या शरीराला तकवा आणण्यासाठीं गुत्ता गांठावयाचा, तसेच चिंतेचें काहूर वाहून वैतागलेल्या मनाला उल्हास आणण्यासाठीं सिनेमागृहांत घुसावयाचें ! म्हणून, बहुजन-समाजाला आज अशी कला पाहिजे आहे, असें ललित वाहमय हवें आहे की, जें त्याला दास्यमोचनाचा मार्ग दाखवील, त्याच्या कोरड्या पडलेल्या नसांत तांजे रक्त भरील, जुन्या राहटीला विटलेल्या त्याच्या मनापुढे नव्या जीवनाचा आदर्श धरील.

अर्थात् या नव्या व्याख्येप्रमाणे कला ही बहुजनसमाजाची बटीक होणार म्हणावयाची ! होय, अगदीं खरें. पण ती बटीक नव्हती कधीं ? तिचें

स्वातंत्र्य आणि तिची स्वैरता यांची आजपर्यंत गाण्यांत आलेली सारी स्तोत्रे भाकड आहेत, बाष्कळ आहेत. फरक एवढाच की, यापूर्वी ती धनाढ्यांची आणि बलाढ्यांची बटीक होती; आतां ती दलितांची आणि दीनांची उद्धर्त्री होणार. कलावादी जे तिचे स्वैर विलास म्हणून संगतात ते तिचे कुठले? तिने ज्या राजबाडथांच्या भिंती आजवर रंगविळ्या आणि ज्या राजकुळांच्या प्रशस्ति आजवर गाइल्या, तेच तिचे स्वैर विलास म्हणून आज दाखविले जातात की नाहीं? पण, ती सारी तिच्या त्या काळच्या गुलामगिरीची प्रतीके आहेत. परिस्थितीपासून निर्मुक्त असा कलेचा विलास मुळीं असून शकत नाहीं. शेक्सपिअरने थिएटरच्या बाहेर उम्हे राहून उमरावांच्या घोड्यांचे लगाम धरले असतील. पण, त्यांचे रंगेल मन आंतल्या रहःस्थर्दीतून बसलेल्या रमणींच्या वेषभूषेत रमलेले होते! म्हणूनच त्याच्या नाटकांतून, त्याच्या स्वतःच्या खडतर जीवनापेक्षां, तकालीन बड्या लोकांच्या सुखोपभोगाचे प्रतिविवच अधिक उत्कटतेने पडलेले आहे. कालिदास हा जर गुप्त सम्राटांच्या कृपाळत्राखालीं नांदत नसता, तर त्याला तरी अलकेतील हेमहर्ष्यांचे वर्णन इतकै सुंदर कसें करितां आले असते? अर्थात् कला ही कोणत्याहि काळीं आणि स्थर्दीं कोणाची ना कोणाची तरी गुलाम ही होतीच. आज प्रश्न एवढाच आहे की, यापुढे तिने जगांतील चिमूटभर प्रतिष्ठितांचे दास्य करावयाचे अगर विराट्स्वरूपी बहुजनसमाजाच्या उद्धाराला हातभार लावावयाचा? ललित लेखणीने फक्त धनिकांचे सुखोपभोग चितारवयाचे अगर बहुजनसमाजाला स्फूर्ति देण्यासाठीं तिचा उपयोग व्हावयाचा! वाढमय ही केवळ आरामखुर्नीवर रेळून वाचण्याची चीज राहणार अगर दलितांना दिलासा देणारी चित्तक्ति होणार?

कांही अंभिजांना असें भय वाटते की, कला काय किंवा वाढमय काय, हीं जर बहुजनसमाजाच्या उन्नतीची साधने वनलीं, तर संस्कृति, म्हणजे जीवनातला सारा अभिजातपणा, नष्ट होईल, जणुं कांहीं, संस्कृति म्हणजे सिमल्याचा सुखशैलच की, ज्यावर वास्तव्य फक्त सत्ताधीशांनीच करावें! अणि; वाढमय म्हणजे मानससरोवरांतील कमळेंच की, ज्याच्या विसर्तंत्रांचा फराळ फक्त राजहंसांनीच करावा!! सुस्कृति ही जर इतकी कुरठी आणि इतकी कुरेवाज चीज असेल, तर ती नष्ट शालेली काय

वाईट ? पण संस्कृति खरोखरीच अशी कोती आहे काय ? खचित नाही. संस्कृति म्हणजे काय ?—तर सदुक्षित, सद्विचार आणि सत्कृति यांच्या चितनानें मनाची होणारी उन्नति. ही उन्नति काय अशी वस्तु आहे की, जिच्यावर समाजांतील फक्त वरिष्ठ वर्गांनीच तेवढा वारसा सांगावा ? मेघदूतांतील मणिमंदिरांचे वर्णन वाचून जो आनंद भरजरी शालीचे फर्द ल्यालेल्या पंडिताला होतो, तोच आनंद गुलबकावलीं-तील पाचूच्या महालाचे वर्णन वाचून फाटक्या कुडत्यानें अंग झांकणाऱ्या मजुराला होतो. कल्पनासाम्राज्यांत रममाण होणे हैं जें त्या आनंदाचे वैशिष्ट्य, तें त्या दोघांना सामान्यच आहे. वाडमयाचा आजपर्यंतचा सारा अभिजातपणा हा विचारांच्या उच्चतेंत फारसा नाही, तर ऐश्वर्यीत आहे; भाषेच्या सौष्ठवांत फारसा नाही, तर श्रीमंतीत आहे. अर्थात् त्याचा त्याग केल्यानें काय हानि होणार ? निदान महाराष्ट्राला तरी मिळ्याचे कारण नाही. कारण, त्याच्या एका धर्मसुधारकानें, आपल्या संस्कृतांत ग्रंथरचना करावयाला प्रवृत्त शालेल्या शिष्याला, बहुजनसमाजाच्या कळवळ्यानें थसें सांगितले होतें की, “येण माक्षिये स्वामींचा सामान्य परिवारु नागवैल कीः भणोनि संस्कृत सूत्रबद्ध रचना न करी तूः”. महाराष्ट्रांतील लेखन-धुरीणांचा सामान्य जनांविषयीचा हा जिवहाला सात शतकांपूर्वी प्रकट शालेला आहे ! तेव्हां, या लोकशाहीच्या युगांत जर आज समाजांतील विशिष्ट वर्गांच्या केवळ करमणुकीचे साधन होऊन बसलेल्या मराठी लिलित वाढ्यांत अशा तन्हेची क्रांति घडून आली, तर बुद्धिप्रधान महाराष्ट्राला ती एक इष्टपत्तीच वाटेल.

—‘महाराष्ट्र’, २५ जून १९३३

लोकांचे वाड्यमय हे शब्द जर यथार्थतेने कोणाला लागू पडत असतील, तर ते महाराष्ट्राच्या प्राचीन सारखताला. मराठी भाषेला दहाव्या शतकानंतर जें महत्व प्राप्त झाले, संस्कृत भाषेच्या सार्वभौम सतेचा जो अर्धा अधिक वाटा तिने तेव्हांपासून मिळविला, तो केवळ बहुजनसमाजाची बोली या नात्यानेच होय. त्या दृष्टीने प्राचीन मराठी वाड्यमय म्हणजे बैभवशाली संस्कृत भाषेवर मराठीने मिळविलेल्या विजयाचे उत्तुग स्मारकच म्हणावै लागेल. संस्कृत-मराठीचा जो हा झगडा नऊशे वर्धीपूर्वी सुरु झाला, त्याला जगाच्या इतिहासांत बहुधा उपमा आढळणार नाही. कारण, इतर देशांतून समाजांतील श्रेष्ठ वर्गाची सांस्कृतिक भाषा आणि बहुजनसमाजाची रोजच्या व्यवहाराची खडी बोली यांत विरोध यदाकदाचित् असलाच, तरी तो इतक्या तीव्र प्रमाणांत नव्हता. युरोपांत लॅटिन आणि ग्रीक यांचे प्रस्थ पुकळच्च होतें, हें खरे, पण, तें ठिक-ठिकाणच्या मातृभाषांना गारद करण्याइतके शिरजोर कधीच होऊ शकले नाही. याचे एक उदाहरण असें देतां येईल कीं, इंग्लंडचा महाकवि मिल्टन याने धार्मिक वादाच्या वेळी जरी सर्व युरोपची सांस्कृतिक भाषा जी लॅटिन तिचा आश्रय केला, तरी 'पेराडाइज लॉस्ट' सारखे त्याच्या प्रतिभेचे असेंत रमणीय विलास हे इंग्रजीतून, म्हणजे बहुजनसमाजाच्या बोलींतूनच, प्रगट झाले. अशी स्थिति मराठीची नव्हती. धार्मिक, सांस्कृतिक आणि राजकीय असें संस्कृत भाषेचे तिहेरी दडपण तिच्यावर होतें. मराठी ही बोलूनचालून अपभ्रष्ट; सामान्य लोकांच्या जिल्हादोषांमुळे संस्कृत भाषा विकृत होत होत

त्यांतून उक्कांत झालेली बोली ! तिला देवळांत थारा नव्हता, सर्वेत आसथ नव्हता आणि देवगिरीच्या सिंहासनावर जरी महाराष्ट्रीय सप्राट् अधिष्ठित झालेले होते, तरीहि दरबारांत निवारा नव्हता. गीर्वांण वाणीच्या मार्गे धर्म, संस्कृत आणि परंपरा हीं जणुं छत्रचामरे ढाळीत अवनम्र झालेलीं; तर मराठीच्या मार्गे भ्रष्ट-पतितांचा आणि स्त्री-शूद्रांचा घोळका सहानु-भूतीच्या अपेक्षेने ताटकळत उभा. अशी मराठी भाषेची अवस्था होती.

म्हणूनच, पंडितगिरीने केलेली ही बहुजनसमाजाच्या भाषेची हेळणा पाहून, वैतागलेत्या एकनाथमहाराजांनी त्वेषांने विचारले होते की—

संस्कृत वाणी देवें केली

प्राकृत तरी चोरापासोनि जाली ?

अर्थात् संस्कृत आणि मराठी यांच्यामधला हा झगडा म्हणजे एका परीने उच्च आणि नीच किंवा शिष्ट आणि सामान्य यांच्यामधला झगडा होता. पण, या झगड्यांत ब्राह्मणापासून महारापर्यंत सर्व जातींनी सारख्याच्या इध्येने भाग घेऊन, मराठीच्या अधिराज्य अखेर महाराष्ट्रांत स्थापन केले. ज्ञानेश्वरांपासून तों प्रभाकरापर्यंतच्या मराठी वाङ्मयांत जो बहुजनसमाजांच्या कलबळा ओतप्रोत भरलेला दिसतो, तो याच कारणामुळे. कारण, या सर्व लेखकांच्या अंतर्यामी ही जाणीव सतत जागृत होती की, प्रतिभेदी कितीहि उज्ज्वल दीति जरी आपल्या वाङ्मयांत तळपत असली, तरी तें समाजांतत्या पंडितांना आणि शिष्टांना कधी ग्राह्य होण्याचा संभव नाही; उलट त्यांच्याकडे तें संभावनेसाठी पाठविले असतां गंगेत किंवा चंद्रभागेत त्याला समाधि मिळण्याचीच भीति ! किंवद्दुना, एकनाथ आणि तुकाराम यांच्या कृतींवर तसा प्रसंग थोडासा आलाहि होता. त्यामुळे या कवींनी जे लिहिले, तें बहुजनसमाजासाठी लिहिले. त्यांच्यापैकी जे ज्ञानेश्वर, एकनाथ किंवा वामन यांच्यासारखे पंडित होते, त्यांच्या ज्ञानापुढे पैठण आणि वाराणशी यांनी आपलीं अहंतेने ताठलेलीं मस्तकेहि अखेर नमविलीं, त्यांनी आपल्या पंडितगिरीला घटकाभर गवसणी घालून, गीताभागवतांचा भावार्थ महाराष्ट्राच्या रोजच्या बोर्डीत विशद केला. तुकाराम महाराजांनी तर स्पष्ट म्हटलेच आहे की, वेद हा स्त्रीशूद्रांना पाठमोरा झाला, म्हणून आम्ही ही आटापिटी करीत आहो ! बहुजनसमाजाच्या जी. ८

उन्नतीची इतकी चाड जगांतल्या कोठल्याहि प्राचीन लेखकवर्गानें वहुधा दाखविली नसेल. वस्तुतः महाराष्ट्रांतला वहुजनसमाज हा जातिभेदानें छिन्नविच्छिन्न झालेला. प्रत्येक जातीची संस्कृति थोडीफार भिन्न. पण हे सरे भेदभावाचे तट फोडून मराठी संतकर्वीची भावगंगा सर्व महाराष्ट्रभर पसरली; व तिनें ब्राह्मणांपासून अस्पृश्यांपर्यंत सान्यांना पावन केले.

सामान्यांच्या संसर्गानें संस्कृति किंवा साहित्य हें दूषित होते, असें म्हणणारांना प्राचीन मराठी वाङ्गमय हें मूर्तिमंत उत्तर आहे. वाढमय भ्रष्ट होते, तें सामान्यांच्या संसर्गामुळे नव्हे; तर असामान्यांच्या मानसिक अवनतीचे प्रतिविविव त्यांत उमटते म्हणून ! प्रतिष्ठित लेखक हे जेव्हां आपली जवावदारी विसरून, पैशाच्या किंवा लोकप्रियतेच्या लालसेनें, लोकांच्या उत्तान मनो-विकारांना उत्तेजित करील असें वाढमय वुद्दिपुरस्सर निर्माण करितात, तेव्हांच वाढमयाचा प्रवाह कलुषित होतो. त्याचे खापर वहुजनसमाजाच्या मार्थी फोडणे म्हणजे आत्मवंचना करून घेणे, किंवहुना आपले पाप दुसऱ्याच्या मार्थी वसविणे आहे. वहुजनसमाजाला विवेकशक्ति असली, तरी त्याला तिचा उपयोग करावयाला वेळ नसतो. अशा स्थिरीत, त्याचे गुरु आणि शिक्षक जे ग्रंथकार, ते जें वाढमय त्याच्यापुढे टेवतात, तें तो विश्वस्त-बुद्धीनें वाचतो. तेव्हां, सामान्यांची अभिसूचि बनविष्याचा अधिकार सर्वसर्वी आपल्या हातीं असून, त्याच्या संसर्गानें साहित्याचा अधःपात होतो असें म्हणणे अप्रामाणिकपणाचें नाही काय ? स्वच्छता हा जसा शरीराचा, तसा संस्कृति हा मनाचा शुचिर्भूतपणा आहे; व त्याची चाड जितकी असामान्यांना म्हणजे उच्च वर्गाना असते, तितकीच सामान्यांना म्हणजे निकृष्ट वर्गानाहि असते. परंतु, आज श्रीमंती आणि संस्कृति यांची हरएक वावर्तीत अशी कांही विचित्र सांगड पडलेली आहे की, विचाच्या सामान्यांनी कितीहि मनांत आणले तरी त्यांना सुंसंस्कृत होणे शक्य नाही ! कला आणि वाढमय हीं संस्कृतींची दोन प्रमुख अंगे. पण कलेला संग्रहतेने आणि वाङ्गमयाला विद्रूतेने इतके ग्रासलेले आहे की, वहुजनसमाजाला त्या दोहोंचेहि शुद्ध सौंदर्य पाहावयाला मिळत नाही. कामगाराला कांहीं मनोरंजक वाचावयाची इच्छा झाली, तर त्यांने चार आणे माला ध्यावी; व त्याला कांहीं रमणीय पाहण्याची इच्छा झाली, तर त्यांने पिलाहाउसमधला तमाशा बघावा !

जणुं काहीं, जगातल्या सान्या मुखोपभोगांप्रमार्णे कळाविलास हा सुद्धां धनाढ्यांच्या रंजनासाठीच राखून ठेवलेला आहे. मग, जर सामान्यांची मर्ने दूषित स्थिरीत राहिलीं, तर त्यांत दोष कोणाचा ?

अर्थात् ही स्थिति सुवारावयाची म्हणजे सामान्यांचे उद्बोधन करील असें सुवोध वाड्यमय निर्माण क्षाले पाहिजे. आज प्रसिद्ध होणारे उच्च दर्जांचे वाड्यमय हे सामान्यांच्या दृष्टीने वव्हंशी निश्चयोगी असते. त्यांतील भाषा अवजड आणि परिस्थिति अगम्य. इतर वाड्यमयांचे काय असेल तें असो; पण निदान ललितवाड्यमय तरी प्रसन्न असले पाहिजे. विद्वत्ताप्रचुर वाड्यमय म्हणजे जिचे पाणी गोठून गेलेले आहे अशी नदी. त्या नदीच्या हिमशुभ्र प्रवाहावर फार तर समाजांतील प्रतिष्ठितांनी घसरगुंडीचा खेळ नेळावा ! सामान्यांना त्याचा उपयोग नाहीं. किंत्येकांना असें वाटतें की, चहुजनसमाजाच्या रोजच्या बोलीत जर आपण लिहून लागलो, तर आपले उच्च विचार हे मोकळेपणानें व्यक्त होणार नाहीत; व भाषेचे सौदर्य तर लुतन्ह होऊन जाईल. पण हे खरें नव्हे. प्रसाद आणि ओज हे जे कोणत्याहि जिवंत भाषेचे दोन गुण, ते बोलीतच नेहमी उत्कटतेने वसत असतात. म्हणूनच अनाटोल फान्सने असें म्हटले आहे की, “मानवी भाषा आणि मनुष्यांचे भरणपोषण करणारी धरित्री यांचा संबंध जिब्बाळ्याचा आहे. भाषेचा जन्म खेळ्यापाड्यांत झालेला आहे; व शहरांनी जरी आपल्या नागर समृद्धीनें तिला जन्म देणाऱ्या हिरव्यागार कुरणांपासूनच तिला मिळालेला असतो. (Its origin is rustic ; and, if towns have added something to its beauty, all its force is derived from the meadows where it was born). ” हे त्यांचे विधान खोटें आहे, असें कोण म्हणेल ? ग्रांथिक भाषा ही नदीला बंधारा धालून अडविलेल्या पाण्याच्या सांग्यासारखी असते. त्या धरणांचे स्वरूप विशाळ आणि उपयोग विविध. पण, नदीचे क्षणोक्षणी वाढणारे आणि बदलणारे जिवंत स्वरूप जर पाहावयाचे असेल, तर तिच्या प्रवाहाकडे वळले पाहिजे. बोली म्हणजे भाषेचे प्रवाही-वाढते आणि बदलते स्वरूप; समाजाच्या विचार-विकारांचा आणि भावना-कामनांचा सार खेळ तिच्यांतून हरघडी व्यक्त होत

अस्तो. म्हणून लोकांचे बाढमय—ललितबाढमय— हे लोकांच्या जिवंत भार्षेतच, बहुजनसमाजाच्या बोलींतरच उत्पन्न झालें पाहिजे. जिवंत भावनांचे वर्णन करावयाला बोलीइतके जिवंत साधन दुसरे कोणते मिळूं शकेल ?

—‘महाराष्ट्र’, २३ जुलै १९३३

